

TIGHT BINDING BOOK

brown book

UNIVERSAL
LIBRARY

OU_192255

UNIVERSAL
LIBRARY

माझा प्रवास.

अथवा

सन १८५७ सालच्या बंडाची हकीमत.

वे० शा. विष्णुभट गोडसे वरसईकर

भग्नम यांना लिहून ठेविली ती

चिंतामण विनायक वैद्य.

एम्. ए., एल.एल् बी.

मुंबई युनिव्हर्सिटीचे ऑनररी फेलो यांना

संशोधन करून ठावविली.

प्रकाशक

दामोदर सांवळाराम ,डळी,

. १९०७

किंमत दीड रुपया.

मुंबई, 'इंदुप्रकाश' आपत्कान्यांत छापून
ह्या पुस्तकासंबंधाने सर्व हक्क स्वार्धान डेव्हलप ऑईन.

लोटस साबू.

खरे स्वदेशी साबू आहेत.

कारण की,

ते साबू इंग्रजी आणि तशाच प्रकारच्या दुसऱ्या साबू प्रमाणे घाण येणारे चर्बीपासून बनविलेले नाहीत, फक्त बनस्पतींच्या पदार्थापासून ते बनविलेले आहेत; त्याचे खात्रीसाठी सर्व प्रकारची हमी आमचेकडून दिली जाते.

अमेरिकेतील 'मार्ट ट्रस्टचे मि. विल्सन ह्यांनी शपथपूर्वक असे सांगितले आहे की, मेलेल्या व रोगट जनावरांच्या चर्बीपासून प्रेसिडेन्ट रबब्रव्हटने सांगितल्याप्रमाणे ग्राण्याचे पदार्थ न बनतां साबण बनतो.

‘लोटस साबू’चे उत्तम कृतीमुळेच ते सर्व ठिकाणी एकाद्या घरगुती वस्तुप्रमाणे होऊन गेले आहेत; आणि स्वदेशी कृतीचे जे मांडी नमुने झाले आहेत त्यांमध्ये ते सर्वांत उत्तम प्रकारचे ठरले आहेत.

सर्व ठिकाणी विकले जातात

लोटस सोप फ्याक्टरी

अपरमाहीम - मुंबई.

अमृत रस.

वतःच्या क्षणिक सुखाकरितां पदरचे पैसे खर्चून ज्यांनीं आपले
राची खराबी करून घेतली असेल व ती अगदीं नवीन—अर्थात्
ताजी असेल, व ज्यांना आपली संतति आपले द्वारे न बिघडतां
चांगली व जोमदार व्हावी अशी इच्छा असेल, त्यांनीं आमच्या आज
१४ वर्षांच्या अनुभवानें तयार केलेल्या “ अमृत रस ” या औ-
षधाचें जरूर सेवन करावें. याचे गुणदोषासंबंधानें विशेष लिहि-
ण्याचें कारण नाही. किंमत १। रुपया ट. म्. ६ आणि. एक बा-
टली १५ दिवस पुरते.

“ बालामृतवटी ”

ज्यांना आपलीं मुले कोणत्याही रोगापासून सुरक्षित राहावीं
अशी इच्छा असेल त्यांनीं ह्या बालामृतवटीचा उपयोग करावा.
ह्या गोळ्यांपासून लहान मुलांना झटका येणें, खोकला, ताप, पोटां-
तील रोग, कडकी वगैरे लहान मुलांचे रोग कमी होऊन मूल
चांगले सशक्त होतें. व कोणत्याही प्रकारचे रोग होत नाहीत. ह्या
बालामृतवटीचा मी स्वतः अनुभव आज सतत १० वर्षे घेत आहे.
१०० गोळ्यांच्या डब्यास किंमत रुपये २. टपालखर्च ४ आणि.

वैद्य व्ही. एच्. शेवडे.

विठ्ठलवादी, विठ्ठलमंदिर कालबादेवी मुंबई.

धी रविउदय फाईन आर्ट लिथो प्रेस.

घाटकूपर-मुंबई.

सोल एजन्टस् व प्रोप्रायटर्स.

ए. के. जोशी आणि कंपनी.

वरील प्रेसमध्ये उत्तम तऱ्हेचीं कापडावर लावण्याचीं रंगीत लेबलें, सिगारेट प्याकेट व सर्व तऱ्हेच्या चित्रांचें काम फारच माफक दराने सुबक करून दिलें जाईल. कै० राजा रविवर्मा यांनीं मरणा-पूर्वी तयार केलेलीं अप्रतिम चित्रें थोडेच दिवसांत या छापखान्यांत छापून तयार होतील. याच छापखान्यांत छापलेल स्वदेशी पत्ते, ब्रिश्चिक व हिंदु देवतांचीं चित्रें घाऊक व किरकोळ मिळतील.

लिथो व टाईप प्रेसनां लागणारी सर्व प्रकारची शाई, रंग व इतर सामान, त्याचप्रमाणें रविवर्मा यांचीं चित्रें व जर्मन चित्रे, सर्व प्रकारच्या भारी व हलक्या फ्रेमी, कांचपेठ्या क्यालशियम कारबाईइ वगैरे घाऊक व किरकोळ मिळेल.

क्याटलाग फुकट पाठवूं.


ए. के. जोशी आणि कंपनी,

१८२ कालबादेवीरोड—मुंबई.

व्यापारी लोकांस उत्तम सोय.

धी रोझ ग्रुव एजन्सी.

असल रास्कोप सिस्टम लीवर घड्याळ.



हें घड्याळ नांवाप्रमाणे मजबूत व टिकाऊ आहे. उचीवरून पडल्यानें सुद्धा बंद पडत नाहीं. घड्याळाचे सांचेकाम मजबूत व टिकाऊ आहे. मोडतोड झाल्याशिवाय एकदम बंद पडल्यास कितीही वर्षांनी आम्ही फुकट रीपेर करून दत्त आहोंत. एक वेळ चावी दिल्यानें ३६ कलाकपर्यंत चालतें. किंमती पुढीलप्रमाणे आहेत,—साधे बीन हिऱ्याचें कि. ४ रुपये. साधे १ हिऱ्याचें कि. ४॥ रु. साधे फुलजुवेल [पूर्णाहिऱ्याचें] कि. ६ रुपये. फॅन्सी डायलचे हिऱ्यासहित कि. ६ रुपये. हिरेदार

सेकंड कांठ्याचें कि. ७ रु. लहान साईझ हिरेदार कि. ८ रुपये.

आमचे पेटांवर सर्व जातीचीं, लहान मोठीं घड्याळें, व गाफ इत्यादि सामान मिळत असतें. कॅटलॉग फुकट मिळतो. आमचेकडून माल मागविणारास १ पासून २० रु. पर्यंत, रुपायास १ आणा, व १० ते २५ पर्यंत रुपायास २ आणे, व २५ ते ५० पर्यंत, रुपायास ३ आणे, व ५० पेक्षां जास्त किंमतीचा माल मागविणारास शकडा २५ टक्काप्रमाणे कमिशन दिले जातें.

माल मागविण्याचा पत्ता:—

धी रोझ ग्रुव एजन्सी.

ठि.—दादीरौड अग्यारी लेन, पो. कालयादेवी, —मुंबई नं. २.

सदहू प्रेक्षक मूळचा भिक्षुक असून तो हिंदुस्थानांत बंडाचे दिवसांत द्रव्यार्जनाकरितां गेला होता. त्याची स्मरणशक्ति चांगली असल्याने व त्यास मजकूर खुबीदार रीतीने जुळवून लिहिण्याची शैली साहजिक साध्य असल्यामुळे, भिक्षुक असतांनाही त्याने लिहून ठेविलेली हकीकत छापण्यासारखी आहे, असें मला वाटते. बिठूर, ग्वालर, वगैरे ठिकाणच्या हकीगतीशिवाय बाकी पुस्तकांत लिहिलेल्या बहुतेक गोष्टी ग्रंथकाराने पाहिलेल्या आहेत. नाना साहेबांची हकीगत व ग्वालरची हकीगत, ग्रंथकाराने ऐकिली असून ती जरी इतर हकीगतीपेक्षां कमी किंमतीची आहे तरी, ती त्या वेळेस ग्वाल्हेरीस, व ब्रह्मावर्तास चांगल्या माहितगार लोकांकडून ऐकिलेली असून बरीच विश्वसनीय आहे.

या पुस्तकांत इंग्रज लोकांनी लिहिलेल्या हकीगतीप्रमाणें किती मनोरंजक रीतीने हकीगत सांगितली आहे, याजविषयी वाचक कल्पना करितील; परंतु मला इतकें सांगितलें पाहिजे कीं, मूळ ग्रंथांत मी फार थोडा बदल केला आहे. कोठें कोठे भाषा सुधारली असून अलीकडच्या रीतीने लिहिली आहे व काहीं ठिकाणीं मजकूर अधिक वाटला तो कमी केला आहे. एकंदरीने बहुतेक सर्व ग्रंथ मूळचाच आहे असें म्हटलें तरी चालेल. दोनच ठिकाणीं मी आपल्याकडून दहा पांच वाक्ये ज्यास्त घातली आहेत, तींही मूळच्या ग्रंथाला अनुसरून आहेत.

या हकीगतीचे वाचनापासून वाचकांस आणखी एक फायदा होण्यासारखा आहे. १८५७ सालच्या बंडास आज ५० वर्षे पूर्ण झाली; त्या वेळच्या सामाजिक व धार्मिक स्थितींत आज किती फरक

पडला आहे, आमची शारीरिक, मानसिक व नैतिक स्थिति सुधारली आहे किंवा वाईट झाली आहे, याचीही कल्पना करण्यास या ग्रंथापासून बरेंच साधन होईल असें मला वाटतें. सारांश, इतिहासाच्या दृष्टीने, मनोरंजनाच्या दृष्टीने व व्यवहाराच्या दृष्टीने, हा अल्प ग्रंथ वाचकांस उपयोगी पडून प्रिय होईल, अशी आशा करून ही लहानशी प्रस्तावना पुरी करिता.

मुंबई ता. १ दिसेंबर १९०७.

चिंतामण विनायक वैद्य,

अनुक्रमणिका.

भाग	विषय.	पृष्ठ
१	गोडशे घराण्याचा वृत्तांत	१
२	प्रवास व बंडाची सुरुवात	१४
३	बंडवाल्यांची हकीकत....	३७
४	झांशी येथील पूर्ववृत्तांत	६५
५	झांशी येथील उत्तरवृत्त	९७
६	कालपी प्रकरण	१३८
७	ग्वारहेर व मध्यहिंदुस्थान	१७१
८	तीर्थयात्रा.	१८६
९	उपसंहार.	१९५

माझा प्रवास

अथवा

सन १८५७ सालच्या वंडाची हकीकत.

भाग १ ला.

जीवन्तु तातपादेषु नव दारपारिग्रह ।

माभूमिः पाल्यमानानां ते हि नो दिवसागताः ॥

आमचे गोडसाचे घराणे पाहल्यापासून मिश्रुकाचे आहे. आमचे जुळते फेदावमः न रामगम मोटे. विद्वान् अगून श्रीमंताचे पदरी होते. लायस्थ राजकुष्णपत मात्र गदस्थ असून विचूरकराचे पदरी फार फुल होते. श्रीमंत ज्या वेळेस राज्य सोडून प्रतापतीस जावयास निघाले तेव्हा ते त्याजवगेर राहण्याचा निश्चय करून नर्मदे-पावतो गेले, परंतु प्रकृति फार अशक्त. पार वेळ लागल्यामुळे परत किरणे भाग पळले. मग शां. १७३९त परसंद गुळामा अतःपर नाकरी करायची नाही, प्रत्येकमात वेळ पाळायचा असा हुत-निश्चय होऊन राहिले. घरचे उत्पन्न खणजे फार थोडे, फेवळ मिश्रुकी व दाही थोडी मात्र अर्मात एवज्यास उगमनिर्वाह करावयाचा. जुळ आमचे जुळते निराश झाले. मग तर फार हाव्याने दिवस आले. आमचे वडीळ गृहस्थ असल्यामुळे मिश्रुकीचे उत्पन्न अगदी नाहिले होते. जिनाय घान काळ्यासून सागकाळ्यापेत खान,

संध्या, ब्रह्मयज्ञ, रुद्राची एकादशर्णी, देवपूजा, भागवतपाठ. श्रीविजनायेश्वराचें प्रत्यहीं पौडशोपचार पूजन, भोजनोत्तर अष्टाध्याय गीतेचा पाठ इत्यादि ऋषिकर्मांत निमग्न असल्यामुळे गृहस्थपणाचेंही उत्पन्न बुडालें. काय शेतीवर उदरनिर्वाह होईल तेवढा करावयाचा. त्रिवर्ग वधु विभक्त झाले, तेव्हेस माझे वय दहा वर्षांचें होतें. वडील गृहस्थकामात दृशार होते. त्यांनी मोडी वाळबोध लिहणें, वाचणें, व्याजाचे हिशेब, जमावर्च येगैरे बाबतीत मला शिक्षण देऊन तयार केले. पुढे कोठे तरी बोटखगर्बी मला ठेऊन नोकरी लावून द्यावी, अशा विचारांत आहत तो वडील चुकत केशवभट्ट यांना रात्रो वडिलाशी नमून निश्चय ठरविला की, “आपली गावीं परगांवां यजमानांच्या घरे पंचयाम आहत, ते तिघां वधू मिळून मुलागे इतकेच आहेत. मजला मुला नाही. ते रामभट्टांचे पुत्राचे वारल, तस्मात् यजमानास कुलगुरु नाहींसा होणार हें आपणाम उचित नाहीं. मी दोन तीन विद्यार्थी मिळवून निष्कृत राईत, सांगण्यास मुहूर्तावर प्रारंभ करितो. मुलास गृहस्थ करून राज्यागांत ते परधर्मी राजाचे मेवेन व्यवर्जन करण्यापेक्षा ब्रह्मकामाने तयार करून यजमान कृत्यात जे उत्पन्न होईल त्यांतच उदरनिर्वाह करणें हे पार इष्ट आहे.” इत्यादि उभयतांचा सवाद होऊन मुमुर्तुतावर मला सहिता पट्टण्यास धावले. परंतु दुर्दैवानें संहिता होऊन कम येगैरे समाप्त होणार तो आमचे विद्यागुरु केशवभट्ट काका शके १७६८ ज्येष्ठमासी स्वर्गवासी झाले. रामभट्ट काका ही हिंदुस्थानांत प्रभावर्ती श्रीमताचे पदवी होमशाळेवर अध्यक्ष होते, त्यांना आपला तिकंड विवाह कैला, ते रामभट्टांचे पुत्र राईत,

याप्रमाणें स्थिति आल्यावर दरिद्रावस्थेनें आम्हास माळ घातली. कवीनें म्हटलेंच आहे “परीक्ष्य सत्कुलं विद्यां शीलं शौर्यं सुरूपतां । निधिर्ददाति निपुणः कन्यामिव दरिद्रताम् ॥” उत्पन्नाची द्वारें नाहीकडून बंद झालीं. माझी संहिता वगैरे सपली होती, परंतु यजमान कृशें चालवून पैसे मिळविण्यास याज्ञिकीची कांहीं माहिती नव्हती. मी लहान होतों तरी मजला चांगलें समजत होतें. आमचे गांवांत विनायक शास्त्री जोशी म्हणून समर्थ ब्राह्मण असत; व पेर्यास निपुण असून त्यांस ज्योतिष कांहीं अवगत होतें याज्ञिकीत तर केवळ प्रतिस्पर्ध होते. मूत्रवृत्तिभाष्यात निष्णात असून कुंडमड-पाण्यांत गति हांता. त्यांकडे जाऊन त्यांजला सर्व वृत्त निवेदन केले. “आमचे घराने चुलते वारल्यापासून यजमान कृत्य चालविण्यास कोणी राखिल्या नाहीं. मजला कुमा फक्तून भर्मशास्त्र समजावून द्याल व याज्ञिकीत तयार करावळ. तर फार बरें होईल. याज्ञिकीची विद्या स्वरी पावले कुमा पळ्यावागन येत नाहीं.” शास्त्रीबोवाचे मनांत आणले नांत आणें नांत राखील असा विद्यार्थी तयार करण्यांत फार दिवसापासून होत. त्यांनी माझी उत्पुता व बुद्धि पाहून कबूठ केले, व प्रथम थोडी व्युत्पत्ति येण्याकरितां रूपावळी, समासचक्र, अमरकोश व काव्याचे कांहीं सर्ग इतके मजकडून तयार कराविलें, व नंतर भर्मशास्त्रास व नारायण भट्टीस आरंभ केला. शास्त्रीबोवांची मजगार फार कुमा होती. मजला त्यांनीं विद्यादान फार चांगलें दिले व गरिबीनें टोचण्या लाविल्यामुळे मीही रात्रंदिवस त्या गाच घोष घेतला होता. शास्त्रीबोवास कमी दिमत हातें, म्हणून प्रथमीच वाचीत असे व ते अर्थ सांगत असत. याप्रमाणें थोडक्यांतच

निर्णयसिन्धु, प्रयोगपारिजात, स्मृत्यर्थसार इत्यादि ग्रंथ संपविले. मुहूर्तमार्तण्डही ग्दटला व शाम्नीबोवाचे समक्ष प्रयोग चालवूं लागून प्रांतांत लौकिक मिळविला.

आम्हीं एकंदर तिथे भाऊ होतो. हरीपंतास स्नान, संध्या, वैश्वदेव, श्रावणी, रुद्र, पवमान, सौर इत्यादि अवश्य ब्रह्मकर्म शिकवून लिहिण्यास घातला होता. त्याचें अक्षर फार चांगलें होतें, व तो जमाखर्च हिशेबी कामांत तरबेज होता; परंतु ठाण्यास दोन तीनदां परिक्षेत उतरला नाही. शेवटीं त्यानें पेणेंस सावकारी नोकरी पत्करिली. यजमानाची मेहरवानी त्याजवर फार असे. धोंडभट सर्वांत धाकटा, हा अति तीव्र बुद्धीचा होता. त्यानें सहितेचा अध्याय अकरा संथांनीं गुरुजीस पाठ म्हणून दाखवावा. याप्रमाणे आपले बुद्धीचे चलानें संहिता पद क्रम वर्गें सर्व म्हणून ज्योतिष म्हणूं लागला, ध्युत्पत्ति तयार करून व्याकरणास आरंभ केला. लहानपणींच कविता तयार करूं लागला. याप्रमाणे त्याचा लौकिक फार शाला. आमचें लहानपणापासून दारिद्र्य मागीलदारी पुढिलदारी कुगड्या घालीत होतेंच; परंतु ईश्वरकृपेनें भातास खडीस नऊ दहा प्रमाणें दर होता; सर्व जिनसा स्वस्त होत्या, त्यामुळें कर्ज काढल्याशिवाय दिवस काढीत होतो. आमचे बालबोध व सम्य घराणें असल्यामुळें मुली आत्मांस पुष्कळ सांगून येत, परंतु आम्हांस कर्तव्य नाही असें आमचे वर्चल सांगत. पुढें जसे जसे आम्हीं थोडें थोडें द्रव्य मिळवूं लागलों, नशीं आमचीं लग्नें झालीं. लग्नाला सर्व पैसा कर्जाउ घावा लागला. पुढे आमची बहीण दण्णाबाई इचाही विवाह झाला. त्या लग्नांत बरेंच कर्ज वाढलें. पहीपाहुणा जास्ती पडूं लागल्यामुळे

घरखर्च वाढला. कर्ज वर्षाकूनूतील नदीच्या पाण्यासारखे किंवा जलोदरासारखे फुगू लागले. आमची सध्या पैदास्त थोडकीच असल्यामुळे घरखर्चात नाहीशी होऊ लागली. वाप्रमाणे एका सकटांतून निघून दुसरे संकटांत पडलों. केवळ कविवर्णित खत्वाटाची स्थिति झाली.

खत्वाट चंड किणें अति तप्त झाला ।

आयार्थ तालतरुमूलसमीप गेला ।

तेथुनि थोर पडलें फल तो निमाला ।

येईल देवहत येईल तेथ घाला ॥ १ ॥

लहानपणापासून आमचे बन्धुत्व फार चांगलें होतें व दारिद्र्याने त्यास दार्य जास्ती आणलें. लहानपणीं एकमेकांशीं तोंटे वगैरे बिलकूल करीत नव्हतो व एकमेकांचे विचारात फरक पडत नसे; व पुढे आमच्या बायका मोठ्या झाल्यावरही फरक पडला नाही. भावाबंदांत मुख्य कलहाचें बीज स्त्रिया सर्वत्र असतात हें अनुभव प्रसिद्धच आहे. परंतु आमचे येथे त्यांचे मनांत जरी थोडें घेत असे तरी त्यांचे कांही चाललें नाही. व त्याही चांगल्या घराण्यांतील असल्यामुळे एखादा परकी घरीं आला तर माहेरवाशिणी कोणत्या व सासुरवाशिणी कोणत्या हे बिलकूल उमगत नसे. आमचें बंधुत्वातील प्रेम निरुपम होतें. केवळ रामलक्ष्मणभरताचीच उपमा लोक देत असत. लहानपणीं एके ठिकाणीं खेळणें, तुला जास्ती मला कमी इत्यादि मत्सर भावाने न भांडणें, परस्परांच्या सुखदुःखानें कळवळणें, फार तर काय एक तांब्या घेऊन नदीवर शौचास जाणें.

ह्या गोष्टी पाहून लोकांस फारच आनंद वाटे. जेव्हां मोठे झालो व मिळवत झालो, व समजू लागलो, तेव्हांपासून रात्रो एके ठिकाण बसून कर्जाबद्दल काय तजवीज करावी, याविषयी नेहमी विचार करीत असूं.

शके १७७८ माघ शिवरात्रीचे सुमारास पुण्यास कांहीं यज्ञ मानकृत्य चालविण्यास मी गेलो होतो, तेथें अशी बातमी ऐकिली की बायजाबाईसाहेब (शिंदे) ह्या मथुरेस सर्वतोमुख यज्ञ करविणार आहेत, ह्या यज्ञांत एकंदर सात आठ लक्ष रुपय धर्मदाय होणार आहे, या संबधाचीं पत्रे नाशिक पुणे वगैरे ठिकठिकाणचे विद्वान मंडळीस आली आहेत. कर्जाबद्दल मनास हद्दोग लागलाच होता, व कांहीं तरी परदेश हिडल्याशिवाय एकरकमी पैसा मिळावयाचा नाही, हे मनांत पक्कें विवल्यामुळे माझा तात्काळ हिदुस्थानात जाण्याचा निश्चय झाला. आपण फार विद्वान् नाही खरे, तरी याज्ञिकी व धर्मशास्त्र हे आपले विषय उत्तम गुरूपासून प्राप्त झाले आहेत असा मनाचा दृढ अभिमान होता. शिवाय बायजाबाईसाहेब यांचे पदरीं बाळकृष्णभट वैशंपायन दानाध्यक्ष होते. त्यांजवर बाईसाहेबांचा उत्तम लोभ आहे, असें ऐकिवांत होतें. ते आपले आप्त आहेत, व त्यांचा व तीर्थरूपांचा परिचय चांगला आहे, तेव्हां त्यांजपासून कांहीं मदत मिळेल अशी आशा उत्पन्न झाली. मनाचा निश्चय कायम झाला, पण मातापितरें बंधुवर्ग व पत्नी यांचें अनुमोदन कसे मिळवावें, याची मोठी चिंता येऊन पडली. वरसईस परत आल्यावर हरीपंतास पेणेहून बोलावून आणिलें व त्यांस सर्व हकीगत कळविली व पुष्कळ बोलणें झाल्यावर हल्लींचे स्थितीत

हिंदुस्थानांत जाण्याचें धाडस करणें वाईट नाहीं असें कबूल करणें त्यास भाग पडलें. प्रथम बरोबर खुलासा काढण्याकरितां तीर्थरूपाचे नांवानें भाऊसाहेब वैशंपायन यांस ग्वालेरींत पत्र पाठविलें. त्या पत्राचा जबाब तीर्थरूपाच्या नांवावर येऊन पत्र परस्पर त्यांच्या हातीं गेले. आंतील मजकूर पाहून थक्क होऊन मला जवळ बोलाविलें व प्रथम आपणास न कळवितां पत्र कां लिहिलें याचें कारण विचारिलें. तेव्हां मीं उत्तर केलें कीं, वैशंपायन हे आपले सोयरे खरे, परंतु ते हल्लीं श्रीमान् आहेत, दानाध्यक्षतेचा त्यांजकडे अधिकार आहे. तेव्हां पत्र येतें कीं न येतें व कोणत्या तऱ्हेचें येतें याचा भरवंसा नाही, याजकरितां कदाचित् आपल्यास ताप मात्र होईल म्हणून कळविलें नाहीं. हें ऐकून कांहीं समाधान पावून स्तब्ध राहिले व कांहीं वेळानें सांगितलें कीं, हिंदुस्थान फार दूर आहे, तिकडे आपले लोक थोडे आहेत, जाण्याचे रस्ते फार अवघड व दंग्याघोण्याचे आहेत, तिकडे लोक भांग पितात, स्त्रिया नादास लाविणाऱ्या असतात; पुन्हां तुझी कांहीं लोकोत्तर विद्या नाहीं, सबब एकंदरींत तूं हिंदुस्थानांत जावें असें माझ्या मनांत येत नाहीं.” हे शब्द ऐकतांच माझी कंबर खचली. मनांतून जावयाचा निश्चय होता खरा, परंतु वडिलांचें अनुमोदन मिळेना याजमुळें निरुपाय झाला, तो पुन्हा कांहीं आशा उत्पन्न झाली. वैशंपायन याची कन्या वरसईस इनामदार करवे पेशव्याचे कुलगुरु यांजकडे दिली होती, त्यांस पत्र आलें कीं, आपण सहकुटुंब ग्वाल्हेरीस यावे, इकडे बाईसाहेब सर्वतोमुख यज्ञ करविणार आहेत, सात आठ लक्ष रुपये खर्च होणार आहे, मौजही दृष्टीस पडेल, कांहीं प्राप्तिही

होईल. आमचे भेटीस बहूत वर्षे झालीं आहेत तर कुटुंबामहित आल्यास फार बरे होईल. येते समयी बाळकृष्णपंत यांचे चिरजीव येत असल्यास त्यांस घेऊन यावे, भेटीचा लाभ होईल, आपणांस यात्राही घडेल. करवे याणीं पत्र आणून तीर्थरूपास वाचून दाखविलें व तीर्थरूपांनीं पुन्हा पूर्ववत् जबाब दिला. मग मी संकटांत पडलों. कोणत्या रीतीनें अनुमोदन मिळवून निघून जावे याचा रस्ता सुचेना. तेव्हां मला एक युक्ति सुचली कीं, रामभट काकाची मध्यस्ती घालावी. आमचे चुलते वरसईस शेजारी निराळे घर बांधून विभक्त राहिले होते, परंतु त्यांचें बंधुत्वांत रहस्य फार चांगलें होतें. शेते, माळ, झाडे, पुस्तके, पोथ्या वगैरेची वांटणी झाली नव्हती, नफानुकसानी संबंधे सर्व एकच आहोत असें समजून उभयतां बंधु निष्कपटपणें व काळजीनें वागत असत. त्याचे घरीं जाऊन त्यांना सर्व हकीगत कळविली, व तुम्ही तरी कांहीं सांगा अशी फार गळ घातली. त्यांनीं सांगितलें कीं विचार करून उदईक तुला सांगूं. दुसरे दिवशीं त्याजकडे गेलों; तों अति सुमुहूर्तावर गेलों असे म्हणण्यास हरकत नाहीं.

काकांचा स्वतः हिंदुस्थानांत येण्याचा निश्चय दिसला. ते झणूं लागले कीं, “मजला थोडेबहुत देणें झालें आहे व वास्तु नीट करणें आहे. माझा तर वृद्धापकाळ झाला, सुलगा आहे, पण तो कांहीं विद्या करून पैसे मिळवील असें दिसत नाहीं. त्यापेक्षा लोकांचें देणें नाहींसें करून वास्तु नीट बांधून ठेवणें माझे शिरावर आहे. याजकरितां मीही हिंदुस्थानांत तुजबरोबर येतों. तूं मात्र मजला सांभाळून घरीं आणून पोचविलें पाहिजे. हिंदुस्थानांत

मी बरोबर असलों तर उभयतांस सुख होईल. पिता पुत्राप्रमाणं परदेशांत वागून जें द्रव्य मिळेल तें निमे वांटून घेऊं. माझ्या माहितीमुळें ग्वाल्हेरीस व झाशींस आपल्यास जास्त फायदा होईल. तुझ बापापासून परवानगी मी देववितो. ” हे शब्द ऐकतांच अल्यानंद झाला. हरिपंतास ताबडतोब पत्र लिहून पेणेहून बोलावून आणिलें. व रात्रौ सर्व कुटुम्ब एकत्र बसून विचार सुरू झाला. मी प्रथम नम्रतेने बोलूं लागलों:—“एकंदर आपल्यास कर्ज इष्टेष्टीपेक्षां ज्यास्ती झालें आहे. अन्नवस्त्रांचा खर्च तसेंच जीं नैमित्तिक कृत्यें येतात त्यांचा खर्च, लोकव्यवहारसंबंधें पहीपाहुणा पत्री वगैरेचा खर्च एवढ्यालाच आपली प्राप्ति पुरत नाही. याज. मुळें दरवर्षी थोडथोडें कर्ज वाढतें. तेव्हां एक रकमीं पुष्कळ पैसा मिळण्यास देशांतरीं फिरव्याशिवाय इलाज नाही. मी जरी दूरदेशीं अद्याप गेलों नाहीं, तरी मला पक्का भरवंसा आहे कीं मी नीट वागेन, व माझ्यानें प्रवासांतील हाल सर्व सोसवतील. तशांत काका मजबरोबर संभाळ करण्याकरितां आहेतच. मला हिंदुस्थानांत जाण्याबद्दल परवानगी द्यावी, कुटुंबाकरितां यत्न करीत आहे, तरी कुटुंबाच्या नशिबानें सर्व संकटें पार पडून सर्व चांगलेंच होईल, कर्चे यांचे गाडींत एक भाग गाडीभाडें देऊन करूं, भोजन खर्च वगैरे हिस्सेरशानें देऊ, आपले सोयरे धायरे, ग्वाल्हेरीहून पत्र आलें आहे, त्यापेक्षां जावें असेंच म्हणतात. ” असें म्हणून स्वस्थ राहिलों. तीर्थरूपानीं पूर्वीच्या सर्व हरकती पुन्हां काढिल्या, त्यांस मी धीर करून उत्तर दिलें कीं; “ मी हिंदुस्थानांत जातों तो स्त्रियां करितां जात नाहीं, व मी शपथपूर्वक सांगतों कीं, मी त्यांच्या नादास

बिलकूल लागणार नाही. भांग वगैरे अमली पदार्थ अगदीं सेवन करणार नाही, शरीर प्रकृतीस फार जपून वागेन, शिवाय त्या देशचे पक्के माहितगार काका मजबरोबर आहेतच. ते माझे हित अन-हित पाहतील व मला कुमार्गाकडे जाऊ देणार नाहीत." इत्यादि पुष्कळ वाटाघाट मध्यरात्रीपर्यंत होऊन अखेरीस तीर्थरूपांनीं आज्ञा दिली. दुसरे दिवशीं मातुश्रीशीं बसून तिची समजूत पुष्कळ प्रकारे केली. सर्वांत मातुश्रीचें प्रेम अनिर्वचनीय आहे. दोन तीन घटकापर्यंत मला कुरवाळून रुदन करीत होती; मी दूरदेशीं जाऊन सुखरूप परत कसचा येतो ह्या कल्पनेनें वारंवार तिला अश्रुपात येत. रात्रौ पत्नीनेंही न जाण्याविषयीं पुष्कळ आग्रह केला, परंतु तिला सांगितलें कीं तू नुकतीच जिवावरच्या दुखण्यांतून उठली आहेस काठी धरून दोन पावलें चालतां येत नाही, डोकीचे केश पुष्कळ गेले आहेत, तरी आणखी वेद्याचें औषध घेऊन स्वस्थ पांच सहा महिने तीर्थरूप मातुश्रीची सेवा करून राहा. हल्लीं उन्हाळीचे दिवस आले आहेत. व आहीं मार्गशीर्ष पौषाचे सुमारास खचित परत येतो. हे ऐकून ती निरुत्तर झाली व जाण्याबद्दल तिचा रुकार पडला. दुसरे दिवशीं काकांनींही येऊन तीर्थरूपांस सांगितलें कीं, "आहीं दोघे हिंदुस्थानांत जातो; तुहीं काळजी किमपि न करितां येथील दोन्हीं प्रपंच चालवावे. विष्णूबद्दल निर्धास्त असावें, तो पुत्र व मी पिताच आहें, याउपर काय सांगू." याप्रमाणें बोलणें झाल्यावर तीर्थरूपांनीं मुहूर्त पाहण्यास सांगितलें. आमची मातुश्री फार गरीब व भावार्थी होती, ती नेत्रास पाणी काढून ह्मणाली कीं "विष्णु पुन्हा दृष्टीस पडेल तो सुदिन आहे. मजला बोलण्याचें

ज्ञान नाही झणून मी बोलत नाही सर्व ऐकून घेतें.” तेसमयीं मजला गहिवर येऊन तिचे पाय धरून मी सांगितलें कीं, मी आपला कार्यभाग झाल्यावर उगीच कांहीं नादानें तिकडे राहीन तर हेच पाय मजला साक्ष आहेत. तूं अगदीं काळजी करूं नको. इत्यादि बोलून तिचें कांहीं समाधान केलें. धोंडभट हा फार लहान होता, तरी मजला एकांतीं भेटून दूर देशीं न जाण्याविषयीं बोलूं लागला. तेव्हां त्याचेंही थोडक्यांत समाधान करून उपदेश केला कीं, “मी व काका गेल्यावर यजमान कृत्यें चालविण्यास तूच राहिला आहेस, त्यापेक्षां वेदाची आवृत्ति म्हणून काव्याचा एक श्लोक म्हणावा. बाकी वेळांत याज्ञिकीचे प्रयोग पाठ करावे. एकंदर फार सावधपणें रहावें. हरिपंत पेणेंस आहे, तीर्थरूपांपाशीं तूच आहेस, त्यांचे आज्ञेनें वागावें व आमची आठवण होऊं देऊ नये. हरिपंत व्यवहार पाहील परंतु घरचा खटला तुलाच पाहिला पाहिजे, बायका मुलांचे हाल करू नको. मातुश्रीस देवधर्मास जें खर्चास लागेल ते देत जा व तिचे आज्ञेत वागत जा व तिचें वस्त्र रोज तूच धूत जा. मी घरीं असल्यावर हा नियम चालविला आहे व माझे मार्गे तूं चालव, आळस करूं नको.” कृष्णाबाई बहीण ही लहान होती तिजला गंगापुमनी झारी आणण्याचें कबूल करून तिचें समाधान केलें.

निघण्याचा दिवस प्राप्त झाला. कथें यांजपाशीं गाडीभाडें भोजनखर्च वगैरें संबंधीं ठराव करून आदले दिवशीं रात्रीं सर्व तयारी करून पडशीं भरून ठेविली. त्या रात्रीं झोंप कोणास आली नाहीं नपारीत व चित्तेंत व भाषणांत “रात्रिरेव व्यरंसीत्”

दोन घटका रात्री उठून मुखमार्जनादि आटोपून गाडी घेऊन कर्णे बाजार रस्त्यावर येऊन उभे राहिले व आम्हांस बोलावणें पाठविलें. नंतर तीर्थस्वरूप काका व मी कुळस्वामिणीस हळद कुंकू वाहून प्रार्थना करून तीर्थरूप मातोश्रीचे चरणावर मस्तक ठेविलें व बाहेर पडून गाडीपाशीं आलों. तेथें इष्टमित्र व वेदशान्त्रसंपन्न विनायकशास्त्री हेही आले होते, त्यांचें सर्वांचें समाधान करून निरोप घेतला व प्रयाणास सारंभ केला. गांवाबाहेर पुष्कळ लांबपर्यंत घरचीं सर्व माणसें येतच होतीं, तीं कांहीं केल्या माघारी जाईनात. पुन्हां एकवार उभें राहून त्यांचें समाधान केलें. तीर्थरूप व मातुश्री यांचे नेत्रास पाणी येऊन कंठ भरून आल्यामुलें त्यांचा बोलण्याचा इलाज नव्हता, व माझाही गळा भरून आला होता, तथापि मातुश्रीचे कंठास मिठी मारून सांगितलें कीं, मीं पूर्वी सांगितल्याप्रमाणें आपले प्रकृतीस फार जपेन व माघ फाल्गुनाचे सुमारास घरीं स्वचित परत येईन; तूं काळजी करूं नको. ते समयीं मातुश्री बोळली कीं, तुझी भेट पुन्हां होईपर्यंत मी आपले प्राण कंठांत ठेविले आहेत, असें म्हणून माझे डोळे आपले पदरानें पुसले. हरहर मी अतिशय संकटांत पडणार व बंडाच्या तडाक्यांत सांपडून केवळ मृत्युमृखांतून बाहेर सुटणार व सात महिन्याचे बोलीनें निघालो तो दोन वर्षांनीं परत येणार, ही घोर दैवगति आमचे स्वर्णसुद्धां आली नाही.

आतां कोठवर येणार असा सर्वांनीं आग्रह करून तीर्थरूप व मातुश्री व इतर बरची मंडळी परत फिरविली, परंतु हरिपंत माघारा जाईना, तो आमचे बरोबर एक कोशपर्यंत आला व त्यास माघारें जाण्याबद्दल बहुत आग्रह केला, परंतु परतेना. शेवटीं गाडी व

मंडळीरा तसंच पुढें जाऊं दिव, व आम्ही दोघे एका झाडाखालीं स्वस्थ उभे राहिलों. कंठ दाटून आल्यामुळें कोणाच्यानेंही बोलवेना, कांहीं वेळ एकमेकांस मिठी मारून कंठमुक्त रडल्यावर हरीपंत म्हणाला, “पहा एक वर्षाचे आंत परत येण्याची मुदत केली आहे. आजपर्यंत आपले बंधुत्वहस्य फार उत्तम होतें व वियोगदुःख नव्हतें, ते आतां प्राप्त झालें आहे. ज्याप्रमाणें राम वनवासास निघाले त्या वेळेस भरतानें पुष्कळ सांगितलें परंतु फिरले नाहींत व त्यांनीं नंदिग्रामास राहून ब्रह्मचर्य व उपोषणाचा नियम केला, त्याप्रमाणेंच मीं शपथ वाहून तुम्हांस सांगतों कीं, तुम्ही वर्षाअंतीं परत न आलात तर मजला ससाराची कांहीं जरूर नाहीं. मी निश्चित यतिवेष धारण करून चालता होईन. एवढा माझा नियम लक्षांत ठेवावा व स्वस्थपणें जावे, आतां तुम्ही घरची कांहीं काळजी करू नये. मी पेणेहून आठा दिवसांनीं घरचा समाचार घेत जाईन” असे स्वस्थपणें बोलल्यावर आम्हीं चाटू लागलों, पुन्हा पुष्कळ बोलणीं झालीं व सरते शेवटीं पुन्हा एकदां आपल्या कृत निश्चयाची आठवण देऊन अश्रुपूर्ण नयनांनीं आमचेकडे पहात पहात तो माघारा फिरला.

हरिपंताचें मजवर प्रेम अमर्याद होते यांत संशय नाहीं. पुढें जेव्हां आम्ही वटांत गुरफटून आमची काय स्थिति झाली याचा बिलकूल मागगूस लागेना, तेव्हां आमचें घरचे मंडळीची तर खरीच, पण हरिपंताची काय स्थिति झाली असेल याची कल्पना करवत नाहीं. आम्ही सुरक्षित घरीं यांव या करितां त्या विचार्यानें कांहीं दिवस निल्य एकादशणी व हजार प्रदक्षिणाचा नेम करून आपल्या शरीरकष्टानें परमेश्वराची आराधना केली. होच पुण्याई वेळोवेळीं

माणसें, रीतीभाती नजरेस पडून नृतनपणाची करमकणूक मनास होते व निरनिराळी माहिती होते, व शहाणपणा येतो. सुखाची खरी आनंद देण्याची शक्ति कांही दुःखाची मिसळ असल्याशिवाय बाहेर पडत नाही. चालण्याने आंग दुखणें, आज जेवावयास न मिळणें, उद्यां भर दोनप्रहरी एखाद्या बाभळीच्या निरल छायेत पाणी पाणी करीत बसणें, परवां रात्रीच्या भरथंडीत अरण्यांत कुडकुडत पडणें, एखादा जिनस विसरणें, थोडीशी मामळ्याची भीती असणें, वगैरे प्रसंगी घडणाऱ्या गोष्टी प्रवासाच्या सुखात मिळून सुखरूपच होऊन जातात. पहांटेस उठून आहीं बहुतेक प्रातःकाळच्या थंडाव्यांत चालत असों, व नऊ दाहाचे सुमारास कोठें तरी वस्ती करावी. मग एखाद्या सुंदर नदीचे प्रवाहांत दोन हात टाकून स्वच्छ स्नान करावें किंवा प्रसंगोपात्त एखाद्या डबकणांतून पचा नेसून तांब्यांनी स्नान करावें. स्नान करून ब्रह्मकर्म संपत आहे तों भात पिठलें तयार होऊन जेवीत असूं व बहुतकरून दुपारची तीव्र उन्हाची वेळ टाळून पुन्हा चालू लागत असूं. याप्रमाणें पुणें सोडून वाघोलीचा मुक्काम करून मजल दरमजल नगरा-जवळ येऊन पोचलों. तों जंगलांत ओढ्याचे दोन्ही कांठांनीं तांबड्या पांढऱ्या अगणित कण्हेरी लागून गेल्या आहेत असे दृष्टीस पडलें. एका दिवसांत लक्षपुष्पपूजा होईल असे पाहून फार आनंद झाला. व पुष्पेही पुष्कळ गोळा केलीं. नंतर तेथेच मुक्काम करून दुसरे दिवशीं दहा वाजण्याच्या सुमारास नगरात शिरलों व नव्या कारंजापाशीं राजेश्री नाना जोशी मुळे यांज-कडे जाऊन उतरलों. नगरांत कांहीं दिवस मुक्काम केला व शहर

सर्व पाहिले. पुढें हिंदुस्थानांत जाणाऱ्या दोन तीन गाड्या मिळाल्या, त्यांत यज्ञाकरतां निघालेले कांहीं विद्वान् ब्राह्मण होते, त्यांचे संगतीनें नगराहून कूच केले. मुक्काम दर मुक्काम करीत मालेगांवचे नदीवरचे धर्मशाळेशीं उतरण्याकरितां आलों, तों पांच सहा गाड्या उतरल्या आहेत, पंचवीस तीस माणसें खटपटीस लागलीं आहेत, व एकीकडे स्वयंपाक मुरू आहे असें दृष्टीस पडले. आम्हीही तेथेंच एका कोपऱ्यांत उतरलों. चौकशी अंतीं बापूसाहेब संगमनेरकर तेथें उतरले आहेत असें कळले. ते हारदेंहांडे म्हणून त्यांचें नेहमींचें रहाण्याचें ठिकाण होतें तेथें जात होते. बापूसाहेबांस वतनाचें सालींना अडीच हजार उत्पन्न असून जवळ अर्धही पुष्कळ होता. हे गृहस्थ फार सज्जन व धर्मशील होते व चांगले व्युत्पन्न असून वेदही बराच पठण केला होता. नेहमीं स्मार्ताग्नि सिद्ध ठेविल्यामुळें याज्ञिकीची माहिती त्यांस चांगली होती. त्यांचे हातून सप्तसंस्था दोन चारदां झाल्या होत्या, व जवळ गृह्याग्निसागर वगैरे मोठमोठाले ग्रंथ होते. त्यांची पत्नी फार साध्वी पतिसेवापरायणी होती. अशा गृहस्थाच्या भेटीचा आह्मांस परम लाभ झाला. चार विद्वान् ब्राह्मण सहाजिक आले आहेत तेव्हां जागरण करावें असें त्यांच्या मनांत आल्यावरून दोन प्रहरीं मजला व दुसरे दोघांस बरोबर घेऊन श्रीमंत राजेबहादूर मालेगांवकर यांच्या भेटीस गेले. तेथें सत्कार वगैरे झाल्यावर रात्री जागरणाचा वेत ठरला. मालेगांवचे चार विद्वान व आम्ही एकत्र नऊ असामी मिळून तेरा असामींचें दोन वाजेतोंपर्यंत जागरण झालें. दूध अटीव पुष्कळ होतें व एक एक रुपया दक्षणा मिळाली. नंतर आम्ही धर्मशाळेंत परत येऊन स्वस्थ निजलों. आमचे

बरोबर मंत्रजागरण. होईपर्यंत एक यजुर्वेदी ब्राह्मण बापूसाहेबाचे पदरचा जागत होता व पुढे आमचे बरोबर धर्मशाळेत येऊन निजला. त्या दुर्दैवी ब्राह्मणास पहांटेच्या सुमारास सर्पदंश झाला. त्याच्या ओरडण्याने मंडळी जागी झाली, व मोठा घोळ होऊन गेला. मणिमंत्रौपधि वगैरे उपाय सुरू झाले. राजेबाहदरही हे वर्तमान समजतांच मांत्रिक व वैद्य घेऊन तेथे आले. परंतु 'सुरक्षितं देवहतं विनश्यति.' कांहीं उपाय चालेना. तो गरीब बिचारा आपली घरची आठवण काढून रडू लागला. पत्नीस रजोदर्शन झाले आहे. घर नगर जिल्ह्यांत आहे तिकडे जाणे आहे, वगैरे त्याने फार विलाप केला. पुढे शुद्धी नाहींशी झाली व सूर्योदयाच्या सुमारास परलोकयात्रेस आरंभ केला. त्या वेळची ती स्थिति लक्षांत आली हणजे माझे आंगावर कांटा उभा राहतो. प्रवासांत धर्मशाळेत अरण्यांत पाहिजेल तेथे पडावे लागते, आणि अकल्पित मृत्यु कसा येतो, ह्याचे दळदळीत उदाहरण डोळ्यांसमोर असल्यामुळे मनाची फार उद्विग्न स्थिति झाली व घरची आठवण येऊन किंचित अश्रुही आले. असो त्याचे उत्तरकार्य बापूसाहेब यांनीं निवर्तले, व आम्हीं पुढे चालू लागलों. तो मजल दर मजल धुव्यावरून सात पुड्याच्या पायथ्यापाशीं करबंद बारीचे मुक्कामावर येऊन पोहोचलों.

सातपुड्यांतील वनप्रदेश अतिरमणीय आहे. एकंदर - पर्वताची रुंदी सुमारे साठ सत्तर कोश असून मधूनमधून मात्र उंच शृंगे आहेत, बाकी डोंगर सखल आहे. एकदम चढावही नाही. कांहीं चढाव आहे कांहीं उतार आहे. सातपुडा म्हणण्याचे कारण असे आहे कीं, डोंगराचे सात पुडे आहेत व सरसकट डोंगरापलीकडे

जाण्यास सात दिवस लागतात. आम्ही डोंगर पाहाटेच्या चार घटका राहिल्या होत्या तेव्हां चढावयास आरंभ केला. प्रातःकाळचा गार वारा मंद मंद वाहात होता. चांदण्याच्या प्रकाशाने वनप्रदेश संसारसुखाच्या आशेप्रमाणे अस्पष्टरमणीय दिसत होता व अहंपणा-रूप सुवासाने वन दणदणून सोडले होते. आम्ही पांच साहा कोश आले तरी सुवास भरून राहिला आहे हे पाहून आश्चर्य वाटले व अरुणोदयाने दिसू लागले तो अनंत बिल्व वृक्ष डोंगरावर लागून राहिले आहेत व त्यांजवर कोवळ्या आरक्त पल्लवांनी युक्त सुगंधी पुष्पे भरली आहेत असे दृष्टीस पडले. अगोदर आम्ही शैव त्यांत पार्थिवपूजा मी लहानपणापासून घेतली आहे, तेव्हां ते शिव-प्रियवृक्षवन पाहून मला अत्यानंद झाला. कोंकणांत सगळ्या गांवांमिळून दोन चार वेळाचीं झाडे असतात, ती पुनः सगळ्या गांवाच्या पूजेकरितां बोरखडून टाकलेली असून त्यांत सबंद त्रिदळ मिळावयाची पंचाईत. अशा अवर्षणाच्या देशांतून आलेल्या आत्मां उपोषितांस ते कोमल आरक्त त्रिदळांनीं भरलेले व सुवासिक पुष्पयुक्त बिल्ववृक्ष पाहून परम हर्ष झाला यांत नवल काय ? आम्ही पुष्कळ पत्रे व पुष्पे खुडलीं व लागलीच एके रस्त्याचे बाजूचे धर्म-शाळेंत उतरलों. अफूचे व्यापाराकरितां सरकाराने रस्त्याचे बाजूने सहा सहा कोशावर पाण्याच्या आश्रयाने कौलारू बंगले बांधले आहेत, तशा एका बंगल्यांत स्नान जेवण झाल्यावर पुन्हां चालू लागलो. ते दिवस वसंताचे होते यामुळे वृक्ष सर्व पल्लवित पुष्पित फलित झाले होते. रक्तचंदन, मधुप, साग वगैरे वृक्ष मोठमोठाले उंच डोंगरावर दाट लागलेले होते. कोशिंबाचे वृक्ष अगदीं लाल होऊन

गले होते. मधून मधून भिल्ल लोकांच्या गळ्या म्हणजे किल्ले चिरे-बंदी तट वगैरे सुद्धा लाखों रुपये खर्च करून बांधलेल्या उंच उंच शिखरावरून रमणीय दिसत होत्या, व रस्त्यावर कोठे पाण्याच्या जोगवर चिरेबंदी चौथरे सोईकरिता बांधलेले दृष्टीस पडले. वाटेने भिल्लांची मातीची बांधलेलीं गावे फार लागली.

याप्रमाणें सातपुड्याची शोभा पहात जातां जातां म्हण्या छवणीहून तीन मजलाच्या सुमारास संध्याकाळचे वेळस सडकेच्या गजूचे बंगल्यांत उतरून जेवणखाण केलें. रात्र चार पांच घटका झाली तीं दोन पलटणी शिपाई बंगल्यांत उतरावयास आले. प्रवासांत ओळखी ताबडतोब होतात. शिवाय ते शिपाई गोव्याकडील असल्यामुळें आह्मी एकदेशी व एकभाषी जुळलों, मग स्वस्थपणें पानसुपारी खात बसून चोहीकडील हकीगती व सुखदुःखाच्या गोष्टी सुरू झाल्या. ते सांगूं लागले कीं आजपासून तिसरे दिवशीं पृथ्वीवर राज्यक्रांति होऊन मारामारी लुटालुटी होणार त्यापेक्षां आत्मांला असें वाटतें कीं तुम्ही देशीं परत जावें. हें ऐकून आम्हास भीति उत्पन्न झाली व मोठ्या उकंटेनें आह्मी त्यांस पुसूं लागलों. “अहो शिपाईबोवा तुम्ही क्षणतां याचा अर्थ काय ? मारामारी कशासाठी होणार व कोण करणार ?” तेव्हां त्यांनीं सांगण्यास प्रारंभ केला.

“इंग्रजसरकार आजपर्यंत चांगल्या रीतीनें राज्य करीत आले, परंतु आतां त्यांची बुद्धि नष्ट झाली. गुदस्तसालीं विलायतेहून उत्तम कडामिनीच्या बंदुका आणविल्या व त्या बंदुकांकरितां फाडतुसें तयार करीत आहेत. तीं द्रांतांनीं तोडार्थी लागतात. दमदम छवणीत

अशी गोष्ट झाली कीं, एक ब्राह्मण शिपाई स्नानास गेला असतां एका चांभारानें त्याजपाशी लोटा पाणी पिण्यास मागितला. तेव्हां ब्राह्मण ह्मणूं लागला कीं, मी लोटा दिला तर तो विटाळेल, हें ऐकून तो रागानें म्हणाला “अरे तुम्ही जात जात म्हणून फार उड्या मारूं नका. हल्लींची काडतुसें तयार करितात त्यांस गाईची व डुकराची चरबी लागते व ती चरबी आम्हीं तयार करून देतो. तीं काडतुसें तुम्हीं दातांनीं तोडलींत ह्मणजे गाईची चरबी तुमचे तोंडांत जाणार व तुम्ही वाटणार. उगीच जातीची घमेण्ड कशाला पाहिजे.” असें होतां होतां दोघे हात-पिटीस आले व पलटणी लोक बहुत जमले व त्यांनीं सर्व वृत्तांत ऐकिला. काडतुसे वाटविणारीं आहेत ही बातमी थोडक्यांतच चोर्हीकडे पसरली. गाईच्या चरबीच्या भीतीनें हिंदु व डुकराच्या चरबीच्या भीतीनें मुसलमान सारखे बिथरले. सरकार आपणांस युक्ती प्रयुक्तीनें खिस्ती करणार ही भीति सर्वांचे पोटांत उत्पन्न होऊन स्वधर्मसंरक्षणाकरितां विचार करूं लागले. शिपाई लोकांनीं आम्हीं काडतुसें घेणार नाहीं असें आपापले मुख्य अधिकाऱ्यांस कळविलें. व तो मजकूर कळकत्यास गव्हरनर साहेब यांस समजला. काडतुसाचें वर्तमान इतक्या जलदीनें चोर्हीकडे पसरलें कीं, याची कल्पनासुद्धां करवत नाहीं.

काडतुसाबद्दल हिंदु व मुसलमान शिपायांत गवगवा चालला आहे ही गोष्ट फौजेतील हापीसर लोकांस माहीत होती. व कित्येक राजनिष्ठ शिपायांनीं याजपासून दंगा होण्याचा संभव आहे असेंही त्यांस केव्हां केव्हां मुद्दाम पत्रें पाठवून कळविलें होतें. परंतु याजपासून कांहीं भयंकर परिणाम घडतील असें कोणाच्याही लक्षांत आलें

नाहीं. कलकत्यास काडतुसांचे प्रकरणाचा निकाल करावा याजकरितां विलायतेहून एक साहेब आला व त्यांचे आणि गवरनर साहेबांचे विचारें असें ठरलें कीं, ही काडतुसें खुशीनें किंवा बळजोरीनें सर्व पलटणीच्या शिपायांस वाटलीं पाहिजेत. यांत धर्माची वगैरे कांहीं एक बाब न ऐकतां जूनचे दाहावे तारिखेस प्रत्येक हापीसर लोकांनीं आपले पलटणीचे शिपाई बिनहत्यार सकाळचे दाहा वाजतां परेडीचे जाग्यावर बोलावून बेलाशक त्याजकडून काडतुसें घेववावी. जीं पलटणें घेतील त्यास हत्यारें घेऊन द्यावी. न घेतील त्यांचें काय करावें याचा मागाहून निकाल होईल. याप्रमाणें धर्म संबंधें एकंकार करणारा हुकूम कलकत्याहून सुटला आहे.

इंग्रज सरकारचे मनांत हिंदु व मुसलमान यांच्या धर्माचा कोणत्याही प्रकारचा मान ठेवावयाचा नाहीं, व दोईल तितकी खिस्ती धर्मास मदत करावयाची. असा निश्चय ठरल्यावरून त्यांनीं हें काडतुसाचेंच प्रकरण काढलें असें नाहीं. हिंदु धर्म शास्त्रांत सांगितलेल्या गोष्टी चालवूं नयेत अशाबद्दल एक चौग्यांशीं कलमांची याद तयार करवून हिंदु राजेरजवाडे यांची एक सभा कलकत्यास भरविली. त्या सभेंत सर्वास पाचारण केलें होतें. शिंदे होळकर गायकवाड धुळपुकार व बिलशियाचा राजा व दत्तीयेवाले व ओड-शीवाले वगैरे सर्व बडे लोकांस बोलावणीं केलीं. त्यांत नानासाहेब पेशवे व लखनूरची वेगम व झांशीची राणी व दिल्लीचा फिरोज-शाहा यांस मात्र बोलावणें झालें नाहीं; बाकी दरोबस्त बडे लोक राजे व मांडलीक यांस बोलावणीं सरकारानें कलकत्यास यावें म्हणून केलीं. सर्व लोक आपापले जागीं योग्य सत्कार होऊन बसल्यावर

सभेपुढें ती याद वांचली. त्या यादीचा मुख्य सारांश असा होता कीं हिंदु मुसलमान यांचे धर्मासंबंधें कायद्यानें कांहीं एक हक्क ठेवावयाचे नाहींत. उदाहरणार्थ एक कलम असें होतें कीं जर चौघा भावांपैकीं एक असामी पक्का वाटला म्हणजे ख्रिस्ती झाला तर त्याचा वांटणी संबंधें हक्क जाऊं नये. तो पतित झाला तरी त्यानें आपला भाग घेऊन घरांत जेथे वांटणी येईल तेथे राहावें. दुसरे एक कलम असें होतें कीं हिंदु धर्मांत पुनर्विवाह स्त्रियांनीं करूं नये असें लिहिलें आहे. करतील तर त्यांस पतित समजून जातीबाहेर टाकाव्या. असें असतां असा ठराव करण्यांत आला कीं जर कोणी विधवा पुनर्विवाह करील तर तिचे मुलगे हे पतित नव्हत व तिला जिदगी वगैरेचा सर्व हक्क आहे. असो याप्रमाणें हिंदुमुसलमान धर्माचा अपमान करणारीं कलमें त्या यादींत पुष्कळ होतीं. याद सभेंत वांचून दाखवून, ही याद तुझांस कबूल केली पाहिजे व याप्रमाणें पुढें आझो हिंदुस्थानांत कायदा चालविणार अशी समजूत दिली. ते वेळेस बाणपूरचा राजा उठोन सभेंत बोल्छं लागला कीं 'हें हिंदुस्थान भरतखंड जंबुद्वीप आहे. या भूमीस कर्मभूमी असें म्हणतात. या द्वीपाला लागून सर्व सिव्हालद्विपादि आहेत. परंतु हिंदूचें मुख्य हेंच आहे. तर हिंदूचे देवाम आमचा कंटाळा आला असल्यास साहेबाचे म्हणण्याप्रमाणें कबूल होईल, नाहीं पेक्षां जे होणें तें होवो. सार्वभौम राजा प्रजेस अधर्मान्या गोष्टी करण्याविषयीं जरी उपदेश करील तथापि प्रजा ऐकणार नाहींत. जर करितां चौग्याशीं कलमें अंमलांत आणावयाची आहेत तर धर्मसंबंधीं बखेडा होईल.' नंतर

एक नबाब उठून बोलला कीं या हिंदुस्थानांत मुसलमान व हिंदु एके ठिकाणीं राहत आहेत परंतु परस्परांचे धर्मास उपद्रव करीत नाहीत. या उभयतांचे धर्मास हानि करणारा राजा जय पावत नाही. पहा दिल्लीचे तत्तावरच्या बादशहाचे मनांत हिंदुधर्म बुडवून सर्व मुसलमानी करावी असें येतांच त्यांचें सार्वभौमत्व नाहीसें झालें. याजकरितां इंग्रज सरकारांनीं या यादींतील कलमें अमलांत आणूं नये. या प्रमाणें त्या सभेंत अनेक भाषणे झालीं असें ऐकतां परंतु त्यांचा उपयोग झाला नाही व राजेरजवाडे लोक आपापले ठिकाणीं नाखुष होऊन परत गेले. *

ते समयीं तेथेंच लोक बोलूं लागले कीं आतां ज्याचा त्यानें विचार पहावा. पृथ्वीवर मनुष्यांचा संहार होणार. हिंदुलोक व मुसलमान लोक धर्माविषयीं आम्हीं मरून जाऊं परंतु बेधर्मी होणार

* पराचा कावळा होऊन लोकांत कशा प्रकारच्या कड्या पिकतात यांचे वरील भाषणांत चांगलें चित्र आहे. सन १८५७ चें तुकतें पूर्वीं ह्मणजे सन १८५६ त लोकांच्या आग्रहावरून विधवाविवाहाचा कायदा पसार झाला होता. तसाच खिस्ती झालेल्या लोकांचा हक्क कायम ठेवणारा कायदाही त्याच वर्षीं पसार झाला त्यामुळें सरकारचा धर्मसंबंधांत हात घालण्याचा विचार आहे अशी लोकांत भीति साहजिक उत्पन्न झाली. इतक्यांत काढतुसाचे प्रकरण उपस्थित झालें. याच संघास ह्मणजे मार्च सन १८५७ त जयाजीराव शिंदे कलकत्यास गव्हर्नर जनरलचे भेटीस गेले होते. (केचा बंडाचा इतिहास पान ५३८.) या सर्व गोष्टीवर वरील कल्पना रचिल्या गेल्या असल्या.

नाही असा निश्चय करून एक विचार करून वागू लागले आहेत. ती नेमलेली तारीख आजपासून तीन दिवसावर आली आहे. ठरलेल्या तारखेच्या दिवशी अधिकारी यांस धर्माकरितां आम्ही काडतुसें घेणार नाहीं असें तीन वार सांगून पहावें, नाहीं म्हणतील तर लागलीच त्या त्या छावणींत जे गोरे लोक असतील त्यांस कापून काढून दारूगोळा मेगजीन खजिना गुदाम सुद्धां आपले ताब्यांत घेऊन छावणीस आग लावून द्यावी अशी गुप्त पत्रें ठिकठिकाणीं मिरत येथील छावणीतून गेलीं आहेत. अशी भयंकर स्थिति आजपासून तिसरें दिवशीं हिंदुस्थानांत येणार सबब आम्ही रजा घेतली आहे. आम्ही घरीं मुलामाणसांत जाणार. तुम्ही दक्षिणी ब्राम्हण पुढें जाण्याचा विचार करीत असल्यास फार संकटांत पडाल. तुम्ही परत जावें हें फार चांगले असें आम्हांस वाटतें." हा मजकूर ऐकून आम्ही फार घोटाळ्यांत पडलों. यज्ञाकरितां एथवर दूर आल्यावर काहीतरी पैसा मिळविल्याशिवाय देशीं परत जाणें फार जिवावर आलें. शेवटीं असें ठरविलें कीं आपण लढवई लोक नाहीं, गरीब भिक्षुक ब्राह्मण आहों. काळे लोक एकत्र होऊन धर्माकरितां भांडतात तर आपल्यास भय नाही. असा विचार ठरून नित्याप्रमाणें पक्षाटेम उठून गाड्या भरून चालू लागलों. वाटेनें पांचचारदां शिपाई लोक भेटले, त्यांनीं गांगितलें कीं तुम्ही यात्रेकरी लोक कसे सुरक्षित जाल ते खरें. निदान जूनचे दाहावे तारखेपर्यंत इंदूर शहरांत तरी जावें. आम्हीं तसेच जोरानें पुढें चाललों. सायंकाळीं एके बंगल्यांत वस्ती केली, तेथेंही तोच मजकूर ऐकिला. उ जाडते

तारीख दाहावी येऊन पोचली. नित्याप्रमाणें गाड्या भरून आम्ही सर्व पुरुष चालू लागलो. आपल्यास मूढांचे छावणीवरून जाणें आहे. ती उलटेपर्यंत दगा आहे, एकदां मूढ उलटली म्हणजे सुटलो. अशा धास्तीनें व आशेनें रस्ता जोरानें आक्रमित असतां सकाळचे दाहा वाजायचा सुमार झाला. मूढांची छावणी मैलावर राहिली. तो एकाएकी तोफांचे आवाज व बंदुकींचे आवाज शतावधि होऊन दिशा गुंग झाल्या; त्या वाजूस धुराचा कळोळ होऊन दिसेनासें झालें. आमचे मंडळींचे प्राण कंठांत आले. आतां काय होतें या धास्तीनें मंडळी निस्तेज जाहली. परंतु पूर्वी निश्चय केल्याप्रमाणें हळुहळू पुढे चालू लागलो; तशांत, मागे फिरणें ही दुरापास्तच होते. छावणीचे जवळ येऊन पोचलो, तों ती फार मोठी आहे असें दृष्टीस पडलें. उत्तर व दक्षिण हिंदुस्थान यांमधील नांके असल्याकारणानें सुमारे तीन कोश पर्यंत पसरली होती, तेवढी सर्व पेटवून दिली होती. वायु फार सुटल्यामुळे अग्नीच्या ज्वाळा भयंकर चालल्या होत्या. मध्यान्हीचा समय झाल्याकारणानें ग्रीष्म सूर्याचें अत्यंत प्रखर तेज वरतून पडले होतें. व खाली धडवानला सारखे दोन तीन कोशपर्यंत ज्वाळाचे समूह तापवीत होते. सर्व जिकडे तिकडे भणभणीत व उदासीन दिसत होते. काळे लोक बेदील होऊन एकमेकांस आरोळ्या मारीत होते. असा भयंकर अनर्थ व कलकलाट होऊन गेला होता.

आम्ही जवळ जातांच दोन तीनशें लोक धांवत येऊन आम्हां भोंवतीं गराडा घातला व गाड्या एकदम उभ्या केल्या. आमची मंडळी धास्तीनें होरपळून गेली होती, परंतु मी धीर धरून बोंबू

लागलों. अहो शिपाईबोवा आम्हीं गरीब भिक्षक ब्राह्मण आहों. पुणें प्रांतांत राहतो. बायजाबाई साहेब शिंदी सर्वतोमुख यज्ञ करणार आहेत लणून पत्रें आल्यामुळें आम्हीं यज्ञास जात आहों. आह्मांपाशीं पोथ्यापुस्तकें आहेत हीं आपण पहावीत. तुम्हीं हिंदुधर्मासाठीं जर इंग्रजांबरोबर भांडतां तर आम्हां गरीब वेदशास्त्र पढलेले ब्राह्मणांस लूटमार करणें तुम्हांस यशस्वी होणार नाहीं तुम्हीं आमचें या दंग्यांत संरक्षण करून आमची एकाद्या शहरांत सोय लावून द्या. या गोष्टीनें तुम्हांस जय येईल, व दुःख पडणार नाहीं. या* तारखेस दंगा होणार हें आम्हांस तीन दिवस अगोदर माहीत आहे. परंतु आम्हीं निर्भय आहों. कारण काळे लोक जर धर्मासाठीं भांडणार तर आम्हां वेदशास्त्रसंपन्न गरीब भिक्षुकांस बिलकुल भय नाही इत्यादि माझें बोलणें ऐकून व आमच्या पोथ्या वगैरे पाहून त्यांनीं एकदम आम्हांस असें सांगितलें कीं आतां यज्ञ तर राहिला परंतु तुम्हीं निर्भयपणें आम्हांबरोबर असावं. खर्चवेचाची कांहींएक काळजी करूं नये. इतक्यांत रस्त्यानें घोड्याच्या गाडीचें टपाल आले. शिपाई लोकांनीं त्याजवर हल्ला करून डांकवाल्यास ठार मारून दोन तीन ओझीं कागद माळावर फेंकून दिले व लोकांच्या बंग्या वगैरे आपल्या ताब्यांत घेतल्या. नंतर तारायंत्राचे खांब उपटून तारांच्या हातीं धरण्यास काठ्या केल्या.

याप्रमाणें त्या शोर्टींग लोकांच्या स्वाधीन आम्ही झाल्यावर त्यांनीं पाण्याचे नजीक एका छिंबाचे झाडाखालीं आम्हांस उतरावयास जागा दिली. तेथें गाड्यासुद्धां उतरून

* केच्या इतिहास पाहतां हा दंगा तारीख १ जुलैस झाला असें दिसतें.

स्नानसंध्याभोजनादि कृत्यें आटोपलीं. काळे लोक बायका-पोरांसुद्धां बाहेर पडले होते. काळे लोक फौजेसह रिसाला वगैरे बरोबर घेऊन इंदुराकडे कूच करूं लागले. मजल दरमजल उज्ज-दिनीवर येऊन दोन कोशावर पाणी झाडी चांगली पाहून सर्व फौज उतरली. आह्मांसही फौजेंतच जागा उतरावयास दिली होती. नित्य कर्म आटोपल्यावर मोठ्या दिलगीर वृत्तीनें एकेठिकाणीं बसून विचार मुरू झाला. “या बिघडलेल्या लोकांपासून आपली सुटका कशी होणार. हें लोक आपल्या जीवावर उदार झाले आहेत व नेहमीं मारूं मरूं याशिवाय त्यांस दुसरे कांहीं सुचत नाहीं. याजबरोबर राहून आपल्यास सुख व्हावयाचें नाहीं. शिवाय आपल्यास राहण्यावागण्याची पार अडचण होऊन गेली आहे. देतील तितकें खाळें पाहिजे. निघतील तेव्हां निघालें पाहिजे. रात्रीबेरात्रीं चाललें पाहिजे. एक घटका दिवस राहिला कीं बिकिट लागून जिकडे तिकडे पाहरेबंदी होणार. मग शोचास सुद्धां जाण्याची हाकाहाक. थेट हवालदारापर्यंत वर्दी पोचून परवानगी काढावी लागते. आणि शिवाय फिरतांना वेडेंवांकडे पाऊल पडलें तर पटकन एकादी गोळी लागून स्वर्गयात्रा आपोआप घडणार. तेव्हां कांहीं योग्य कारण दाखवून त्याचें त्रासांतून सुटून गेलों तर पुनर्जन्म झाला असें समजून परमेश्वराचें आभार मान ” इत्यादि विचार झाल्यावर दोन तीन पलटणी सुभेदार चयाचे झाले होते त्याजपाशीं मी संधि पाहून स्वतः बोद्धें लागलों “सुभेदार आम्हीं तुहाबरोबर आण राहिलों. आह्मांस फार सुख झालें. कोणतीच

नाहीं. इंदूर मुक्कामी आमचें पुण्याहून आणळेंले गाढीवान ठराबा-
प्रमाणें सोडून गेले, तरी तुम्ही आम्हांस गाड्या देऊन येथवर आणिलें
हे उपकार या दिवसांत फारच आहेत. आतां आमचा घरून निघा-
ल्यापासून अभिप्राय असा आहे कीं द्रव्य मिळेल तें मिळवावें. व यात्रा घड-
तील त्या कराव्या. हल्ली ही उज्जनी नगरी आली आहे इजला अवंतिका
म्हणतात. येथें ज्योतिर्लिंग श्रीमहाकालेश्वर आहे. क्षिप्रा नामक
गंगा आहे. हें क्षेत्र श्रीकाशी क्षेत्रासमान आहे. यास्तव येथें क्षेत्रो-
पोषण करून क्षौर वगैरे प्रायश्चित्तें करावीं व श्राद्धादि कृत्यें धर्मा-
प्रमाणें करावीं असें आमचें मनांत फार आहे. यास्तव आपण कृपा
करून गाड्या देऊन आम्हांस क्षेत्रांत पोचविले पाहिजे. उज्जयनी
जवळ आहे खरी परंतु अराजक असल्यामुळें एकटे जाण्यास आम्हांस
फार भय वाटतें यास्तव मेहेरबानीनें इतकें आमचें केलें तसें बंदो-
बस्ताकारितां लोक बरोबर देऊन क्षेत्रीं आम्हांस पोचतें करावें'
इतकें म्हणून स्वस्थ राहिलों.

बंडवाळे लोकांची धर्मावर श्रद्धा फार चांगली होती. व अद्याप
निर्दय व निरर्थक मारहाण व कामक्रोधादिकांचें प्राबल्य बंडाच्या
बाल्यावस्थेमुळें त्याचे ठिकाणीं वसूं लागलें नव्हतें. त्या भाविक
सुभेदारांनीं माझें म्हणणें स्वस्थपणें ऐकून घेतलें. व संतोषानें उद-
-रातःकाळीं तुमची खानगी कारितों असें ताबडतोब सांगितलें.

णीं उजाडतां कांहीं गाड्या व सुमारे पंचवीस शिपाई
सुभेदार आम्हीं होतो तेथें आलें. आमचें पायांवर
चाळणास दोन दोन रुपये दक्षिणा दिली व आम्हांस
जास कदमपर्यंत बोळवीत येऊन नमस्कार करून

परतले. ते पुढे शिंदे सरकारचा आश्रय मिळविण्याकरितां निघून जाणार असा त्यांचा अभिप्राय आम्हांस समजला होता. आम्हांस मोठ्या संकटांतून सोडविलें याजबद्दल अवंतिका क्षेत्राची मोठी आभारपूर्वक स्तुति करीत चवाठ्यावर येऊन पोचलों. तेथें गाड्या रिकाम्या करून शिपायांच्या स्वाधीन केल्या व ते आम्हांस रामराम करून परत गेले. आमचे बरोबरचे लोक आपआपले बिन्हाडाचे पत्ते लावून निघून गेले. आम्हीं वरसईकर मिळूम दानाध्यक्ष वैशंपायन यांचे आस विष्णुपंत जोशी उज्जयनींत राहतात असें माहित असल्यावरून त्यांचा शोध काढीत द्वारकाधीशाचे मंदिरांत गेलों. तेथें शोध लागला, त्यांची भेटही झाली. आम्हांस सुरक्षित पाहून त्यांस फार आनंद झाला व आम्हांस सांगूं लागले कीं 'वैशंपायन यांजकडून पत्र आल्यास पांच चार रोज झाले. त्यांत मजकूर असा कीं आमचे जांवई कवे मोडशासद्वर्तमान इकडे येण्यास निघाल्याचे पुण्याहून पत्र आलें आहे. ते आपल्यास भेटल्यास त्यांस कळवावे कीं तूर्त इकडे येऊं नये दंगा फार आहे दंगा कमी झाल्यावर पत्र येईल तेव्हां यावे तेव्हां आतां तुम्ही येथेंच रहावे.' हें भाकित आम्हांस पूर्वीच कळलें होतें. मग विष्णुपंत याजकडेच बिन्हाड ठेविलें व यथाक्रम यथावकाश क्षेत्रकृत्ये आटोपलीं.

उज्जनी क्षेत्रांत बराच मुक्काम घडला. क्षेत्रांत क्षेत्रचालीप्रमाणें दाट वस्ती व अरुंद, दगडांनीं माचून काढलेले रस्ते आहेत. हें शहर फार प्राचीन असून येथें मोठमोठाले इतिहासप्रसिद्ध विक्रमादि चक्रवर्ती होऊन गेले. त्यांच्या अमानुष महत्वाची साक्ष देणारीं अर्गीं मोठमोठालीं दोन ताड लंजीची व पंधरा वीस हात

रुंदीचीं भितांड चुनेगच्ची बरींच दृष्टीस पडतात. असं ह्मणतात कीं उज्जयिनी नगरी पालथी घातली आहे. तेथें विटा नवीन भाजण्याची जरूरी नाही. बहुतकरून भुईमध्ये जुन्या विटा सांपडतात. एकादे जमिनींत भितांड लागले, ह्मणजे मोठ्या इमारतीचें काम होतें. येथें भर्तृहरी पूर्वी राज्य करीत होता त्यास विषय संबंधें अति पश्चाताप होऊन सर्व राज्य सोडून विदेही होऊन तपश्चर्येस बसला, त्या गुहेस हल्लीं भर्तृहरीची गुफा ह्मणतात. तें ठिकाण भैरवगडावर असून फार रमणीय शांतरसानुकूल आहे. अशी उज्जनीची मजा पहात पहात पांच सहा दिवस लोटले. बंडां-संबंधें दररोज नवीन नवीन बातम्या येऊन जिकडे तिकडे हालचाळ होऊन गेली होती. तो एके दिवशीं धारचा राजा मरण पावल्याची खबर आली. धारेस पवार या नांवाचे राजे राज्य करीत होते. हल्लींचा राजा फार चांगला, शूर, विचारी, शाहाणा व धर्मशील असा होता. राज्य चांगलें चालत असल्यामुळे खजिन्यांत द्रव्य सांठलें होतें. वृद्ध झाला तरी पोटी पुत्रसंतान नसल्यामुळे विरक्ति उत्पन्न होऊन त्यानें पुष्कळ दानधर्म केला; व नाशिक, अंबक, वाई, पंढरपूर वगैरे पुष्कळ यात्रा केल्या व पुढें काशीयात्रेची तयारी झाली होती. दिवाणजीनीं शालजोड्या, धोतरे, पितांबर वगैरे ब्राह्मणास देण्याकरितां तयार करून ठेविले होते, व खर्चास आठ लक्ष रुपये रोख तयार होते. तो कोणी दुष्टांनीं त्या सुशील राजास मूठ मारिली. “मनसा चितितं कार्यं दैवमन्यच्च चितयेत्” त्यानें भरणसमयी आपल्या निकट संबंधाचा एक मुलगा दत्तक घेतला. नंतर राणी व दिवाणजी यांचे विचारें असं ठरलें कीं, यात्रेनिमित्त काढलेला

सर्व पैसा उत्तरकार्यास लावावयाचा. त्याप्रमाणे उत्तरकार्यातील दक्षिणा मिळविण्याकरितां उज्जनींतून ब्राह्मणाच्या जुंडाच्या जुंडी निघाल्या. मजला बातमी समजतांच येथे स्वस्थ बसण्यापेक्षां धार शहर व उत्तरकार्याची मौज पाहून यावे, असें माझे मनांत फार भरलें. तेव्हां काकांजवळ गोष्ट काढिली कीं, “ आपणास मर्तिका संबंधें दान विलकूल ध्यावयाचे नाही. परंतु आपण मेहनत करून दानखंड, दानचंद्रिका, दानमयूखादि मोठमोठे ग्रंथ पाहिले आहेत; कोणत्या दानास दानांग होम आहे कोणत्यास नाही, कोणत्या दानास ब्राह्मणास किती पावलें पोंचवावे वगैरे प्रयोग प्रत्यक्ष पाहण्यास रांपडर्ताळ, आजपर्यंत असा लाखों रुपयांचा उत्तरकार्यास दानधर्म झाला नाही व पुढेही होणें कठीण. यास्तव येथें तरी स्वस्थ बसणें आहे, त्यापेक्षां आठ दहा रोजांत सर्व कृत्य जाऊन पाहून येऊं.” काकाचे मनांत ही गोष्ट भरली व दुसरे दिवशीं कर्वे यांचा निरोप घेऊन आही उज्जनींतून निघालों. वाटेंत चर्मण्वती नदीचे मनोहर पात्र लागलें. तेथें हजारों ब्राह्मण चोहींकडून जमले होते. यथेच्छ स्नानसंध्या भोजनादि करून मजल दरमजल धारा नगरींत शिरलों, तों सर्व शहर ब्राह्मणांनीं भरून राहिलें आहे, असे दिसलें. उज्जनी, इंदूर, देवास वगैरे ठिकाणाहून सुमारे दहाहजार दक्षिणी ब्राह्मण दक्षिणार्थ जमला होता. शहरांत ब्राह्मणाकडे तर जागा उरण्यास राहिलीच नव्हती. पण शूद्राकडेही मिळण्याची पंचाईत झाली होती. शहरांत शिरल्यापासून एक प्रहरभर बिन्हाड ठेवण्यास जागा शोधीत होतो परंतु मिळेना. शेवटीं बाजारांत एक दक्षिणी सोनार पाहून त्याचे दुकानाचे ओव्यावर नको नको ह्मणतां ओझें ठेवून

उभयतां बसलोंच. जागा मिळावयाची नाही असें ते निश्चून सांगतच होते, पण आम्ही बटवा काढून पानसुपारी तंबाखु काढली व त्याला दिली व बोलू लागलों. “आम्ही मुशाफर आहों, आह्मांस मागिलदारीं फक्त जेवण करण्यास जागा दिली तर फार मेहेरबानी होईल. आम्ही या ओढ्यावर निजत जाऊं, तुह्मांस बिलकूल तोशीस लागू देणार नाहीं.” अशी पुष्कळ गळ घातल्यावर सोनारानें कबूल केलें. आम्ही तेथें बिऱ्हाड लाविलें व रात्री फराळ करून स्वस्थ निजलों. दुसरे दिवशीं उठून शहरांत दानें कोठें होणार त्या जागेचा शोध करीत करीत नगराचे उत्तरेस दानशाळा सांपडली, तेथें पाहतों तों मोठा हत्ती जाण्यासारखा दरवाजा असून चोंहीं-काढून बांधलेली जागा दृष्टीस पडली. दाने सर्व आंत होणार; बाहेर पिंपळाचे पार दोन तीन होते, त्याचे छायेखालीं सर्वांनीं जमा व्हावें; ज्याचें नांव निघेल त्याणें आंत जावें, असा बेत दिसला. तेव्हां ज्या हेतूने आलों तो सिद्धीस जात नाहीं व बाहेर राहिल्यानें दानविधि दृष्टीस पडणार नाहीं असा विचार पडला. बिऱ्हाडीं येऊन स्नानसंध्यादि आटोपून बाजारचा शिधा सरंजाम आणला व भोजन केलें. तिसरे प्रहरां दानशाळेंत जाण्याची परवानगी कशी मिळावी याचा विचार करूं लागलों. परंतु रस्ता सुचेना. शेवटीं दानाध्यक्षाच्या नांवाचा एक अर्ज लिहिला. आम्ही देशांतरचे ब्राह्मण आहों, यात्रेस जातांना उज्जनींत येथील सर्व दुःखकारक हकीगत कळली, आह्मांस मृतासंबंधें दान बिलकूल घ्यावयाचें नाहीं, परंतु दानसमारंभ पहाण्याची फार इच्छा आहे. अलीकडे दानधर्मास एवढा खर्च कोणी केला नाहीं व पुढेही विचारच आहे.

त्यापेक्षां सविधि दानप्रयोग पहाण्याचे इराद्यानें येथें आलों आहों. परंतु दानशाळेंत जाण्यास परवानगी लागते याजकरितां तेवढी परवानगी द्याल तर फार उपकार होतील. मिळत नसल्यास परत गेलें पाहिजे. असा मजकूर लिहून दानाध्यक्षाचे घराचा शोध काढून शिपायाचे हातें अर्ज लावून दिला. अर्जाप्रमाणें ताबडतोब परवानगी चिठ्या मिळाल्या. दुसरे दिवशीं सकाळींच भोजन आटोपून चिठ्या दरवाज्यावर दाखवून दानशाळेंत गेलों. आंत यादीचे ब्राह्मण सुमारे दोनशें जमले होते. एकंदर अनेक दानें झालीं. ऐन्याच्या अंबारीसह सालंकार एक हत्ती दिला. वरती आठ हजार रुपये दक्षणा दिली. शिवाय नुस्ते तीन हत्ती पांच हजार दक्षिणा देऊन दिले. चार घोडे, तीन उंट, दाहा बैल, नऊ क्षशी व तेरा दासी दिल्या. एक शय्यादान झालें. महादानाचे ब्राह्मणास पायजमा, धोतरजोडा, अंगरखा, शिपाईगिरी पागोटें, ढाल तरवार व पुष्पाचा हार इतकें सामान चढवून पूजा करून गुलाल उडवून जितकीं पावळें यजमानां बरोबर आलें पाहिजे तितकीं पावळें यजमानां पोंचवून दरवाज्यावाटे बाहेर काढून द्याव्या. बाहेर पडल्यावर त्याची छी थू काय विचारावी. बाहेर हजारों तेलंग वगैरे लोक जमलेले असतच. त्यांनीं हुयों करून त्या विचान्यावर शेणमार करावा. दासी दान घेणाराची तर फारच फाजिती. एखाद्या सुंदर सालंकार युक्त अशा दासीचा पदर एखाद्या गरीब बावळ्या ब्राह्मणाचे धोतराशीं बांधून त्याची दरवाज्याबाहेर धिंड निघाली ह्मणजे लोकांच्या चावणट थड्यांनीं व शेणमारांनीं त्यांची दुर्दशा दुर्दशा होऊन जाई. तशात ती दासी लुच्ची असली ह्मणजे त्या ब्राह्मणाबरोबर झराझर चाळे-

नाशी झाली, कीं ब्राह्मण गयां वयां होई. शम्पादान घेणारा मनुष्य एक यजुर्वेदी होता. त्यास ताटीवर बसवून एक सोन्याचा मृत देह करून त्याजवळ ठेऊन ताटी चार माणसाचे खांद्यावर देऊन दरवाज्या बाहेर काढून दिली. हत्तीदानाचे लोक शहराबाहेर आले कीं पुन्हां राजाचे सेवकास हत्ती विकून टाकीत. कारण फुकट मिळाला तरी हत्ती रंकाला काय होय ? याप्रमाणें तीन दिवस प्रातःकाल-पासून बारावर चार वाजे तोंपर्यंत दानाची मौज पाहिळी. चौथे दिवशीं भूयसीचा संकल्प होऊन अनुष्ठान पाहण्यास शिष्ट वसत होते त्यांची याद होऊन प्रत्येकास पांच पांच रुपये व धोतरजोडे मिळाले. आह्मांसही मिळाले. नंतर एक दिवस राजधानी सर्व हिंडून पाहिळी. धारा नगर फार तुमदार आहे. तेथे भोज वगैरे राजे राज्य करीत होते, अशा कथा आहेतच. या शहरास दगडी चुन्याचा कोट आहे. कोटाबाहेर तलाव पुष्कळ आहेत. पाणी महामूर आहे. अडीच साडेतीन हातांचे आंत मोठे इतके पाणी लागतें, याजमुळें बाग-बागीचे फार सुरेख असून बागाइती उत्पन्न अति स्वस्त आहे. भाजीपाला केळीचीं पानें, पुष्पें व फळें या शहरासारखीं दुसरीं कोठें मिळत नाहीत. धारा नगरचे पश्चिमेस तीन चार मैलावर एक लहान पर्वत आहे त्याजवर कविश्रेष्ठ कालिदास याची वरद देवता श्री महाकालिका इचें देवालय सुरेख आहे. देवस्थानाची नेमणूकही फार खाशी आहे. चौघडा आहे. पूजेचे साहित्य, समया वगैरे सर्व रुप्याचें आहे. कालिकेचें दर्शन घेऊन आम्ही धोरहून निघालां. उज्जनीस आलों तो वेशंपायन यांजकडून ईदूराहून पत्र आलेलें

कर्वे यांनी दाखविले. त्यात मजकूर की दंगा लवकर मोडेल असे वाटत नाही. तरी शिंदे सरकारचे शिपाई सुमारे पंचवीस तीस उज्जनीहून येणार आहेत. त्यांची सोबत पाहून सर्वासह निघून आवें. नंतर लागलीच शिपायांचा शोध लाविला, व त्याजबरोबर भाड्याच्या गाड्या करून ग्वाल्हेरीस जाण्यास निघालो.

वाटेनें सारंगपूर म्हणून एक टुमदार शहर लागले. येथील वस्ती चांगली असून बाजार पेटेत भर मजल्याच्या हवेल्या आहेत. देवळें फार मनोहर आहेत. शहरचे दोन्हीं बाजूनें नदी निकट वाहत आहे व बाहेर हिरवें गार बागाईत लागून गेले आहे. अशी शडरें पहात पहात ग्वाल्हेरीस पोचलो. व वैशंपायन यांजकडे उतरलो. चोहींकडे दंगे उत्पन्न झाल्याकारणानें यज्ञ राहिला होता, परंतु बायजाबाई साहेबांनीं दक्षिणेंतून आलेल्या ब्राह्मणाची बरदास्त चांगली ठेविली होती. पावसाळा सुरू असल्या कारणाने बहुतेक मंडळी चातुर्मास्य तेथेंच राहिली. त्यांस बाईसाहेब दरमहा दाहा रुपये खर्चाबद्दल पोचवीत असत. आम्ही ही मुजुमदार यांचे वाड्यांत स्वतंत्र बिऱ्हाड करून स्वस्थ चार महिने राहिलो. ग्वाल्हेर किल्यापासून नजीकच लहानसा गांव आहे, महादजी शिंदे बादशाहावर स्वारी करण्याकरितां बरोबर मोठे लष्कर तोफखाना घेऊन जातांना येथेंच मुकाम केला. येथून स्वाऱ्या करून शत्रूंपासून खंडण्या घेऊन जय होत गेला, याजमुळे येथेंच वाडा बांधून राहिलें. लष्करी लोक जेथें जेथें उतरले होते तेथेंच घर बांधून राहिले. एकंदर लष्कर बसाहत सुमारे तीन-साडेतीन कोश झाली आहे. भोंवताली भुंडे

डोंगराचें एक कडेच आहे. झाडी कोठेंच नाही. शहरांत कोठें कोठें तलाव उकरले आहेत. राजधानीचे रस्ते प्रशस्त असून फरस-बंदीचे आहेत. शहराजवळ फुलबाग म्हणून फार विस्तीर्ण सुंदर उपवन आहे. त्यांत नाना तऱ्हेचे देशोदेशींचे वृक्षवेल पुष्पवाटिका असून मध्यभागी हवा खाण्याकरितां एक जलमंदीर बांधलें आहे, त्याचें काम पाहण्यालायक आहे. तेथून सुमारे चार मैलावर नदी आहे, त्या नदीचे कांठावर मोठी शिंदेसरकारची छावणी आहे.

याप्रमाणें ग्वाल्हेरींत सकाळसंध्याकाळ फिरून चातुर्मासाचे दिवस काढले. शहरांत एका नामांकित गृहस्थाचे येथें आषाढ महिन्यांत मुलाचा व्रतबंध झाला, त्याजबद्दल मोठें ग्रामण्यच माजलें. त्यामुळें लोकोत्तर विद्वानाच्या सभा पाहण्यास सांपडल्या. हा फार अलभ्य लाभ झाला. वेदशास्त्रसंपन्न तातु दीक्षित हे फार विद्वान वेदशास्त्रनिष्णात होते व त्यांच्या मतावरून व्रतबंध झाला होता. त्यांनीं विठ्ठलमंदिरांत स्मृतिवाक्यें सूत्रप्रमाणे व मैत्रायणीय परिशिष्टावरून आषाढांत उपनयन विष्णुशयन होई तोपर्यंत करावें असें सिद्ध केलें. व पंचगौडांत अशी वहिवाट आहे; असें एका मथुरेच्या ब्राह्मणाचे साक्षीवरून ठरलें. सारांश, मुंज शास्त्रोक्त ठरून सभा विसर्जन झाली. कार्तिकांत बाईसाहेबांनीं दक्षिणेंतून आलेल्या ब्राह्मणांची सभा करवून बिदागी दिली. त्यांत आम्हांस पीतांबर व दीडशें रुपये रोख मिळाले. याप्रमाणें ग्वाल्हेरीचें कार्य मनाजोगें झाल्यावर आतां पुढें काय करावें याविषयी विचार करूं लागलों.

भाग ३ रा.

सहसा विदधीत न क्रियामविवेकः परमापदां पदम् ।

ग्वाल्हेरीत असतांना बंडाच्या बातम्या दररोज आह्मांस ऐकूंगे थेतच होत्या. आज ही पलटण उठली, उद्यां ती उठली, येणेकरून सर्व लोकांचीं मने धांदलून गेलीं होती व निरनिराळ्या लोकांचे नाना तरंग चालत होते. कोणी सव्वाहात रंभापत्रावरच्या भोजनांत गर्क होते. कोणी चीजवस्त कोठें लपवावी याचे विचारांत होते, कोणी दक्षिणेंत जाण्याचा बेत करीत होते. कोणी दुसऱ्याचें द्रव्य उपटावयास सांपडेल या आशेवर बसले होते. शिंदे, होळकर इत्यादि सरदार या प्रसंगास काय करितात याजवर लोकांचें डोळे लागून राहिले होते. ग्वाल्हेरीत दिवाण दिनकर रावजी यांचें चित्त इंग्रजांकडे पूर्ण आहे, असे स्पष्ट दिसून आले होतें, परंतु त्यांचा पगडा शिंसावर कितपत पडतो याचा अंदाज लोकांस झाला नव्हता.

आमचे चुलते श्रीमंत बाजीरावसाहेबांचे वेळेस ब्रह्मावर्तास होम-शाळेवर अध्यक्ष होते हाणून पूर्वांच सांगितलें आहे. ब्रह्मावर्ताहून हमेशा काकांचे ओळखीचे लोक जिवाचे आशेनें पळून ग्वाल्हेरीत राहवयास येऊं लागले, व त्यांजपासून तेथील हकीगती समजूं लागल्या. श्रीमंत नानासाहेब यांचे पेनशन अजीमखंद केल्यामुळें त्यांचे मनांत इंग्लिशविषयीं अत्यंत द्वेषबुद्धि उत्पन्न झाली होती; व स्वतः धैर्यवान् व शूर असल्यामुळें व पदरीं बंधु बाळासाहेब व रावसाहेब तसेंच तात्या टोपी इत्यादि हिंमती मंडळी असल्यामुळें राज्यक्रांतीचे विचार त्यांचे मनांत घोळत असत. लखनौची जेगम

व दिल्लीपति इत्यादि इंग्रज सरकारचे अन्यायामुळे समदुःखी झालेल्या लोकांशीं त्यांचा पत्रव्यवहार होता व मधून मधून धर्मभयाने आतुर झालेल्या पलटणीच्या ऑफिसर लोकांशींही त्यांच्या मुलाखत होत. परंतु स्वपरबलाबळ जाणून, अग्रीत पतंगासारखे मरून जावे व सर्वस्वी कुळाचा नाश करावा एवढा हिऱ्या करण्याचे सामर्थ्य त्यांचे मनांस येईना. असे सांगतात कीं, एके दिवशी संध्याकाळचे सुमारास घाटावर संध्येस निवडक मंडळी बसले आहे, गंगेचे शुभ्र उदक मंद वहात आहे, व उष्णकाळ असल्यामुळे अत्यंत प्रिय 'भागीरथी-निर्झर-शीकराणां' बोढा मुहकंपित-देवदारु' असा वायु चित्तास आनंद देत आहे, व वेदमूर्ति रामचंद्र शास्त्री बोवांशीं कांहीं धर्मविषयक बोलणे चालले आहे तो एक पलटणी अम्मलदार, फेंसानें भरलेला घोडा भरभांव टांकीत घाटावर आला व नानासाहेबांस मुजरा करून बोद्धे लागल्या की सरकार, मिरत येथील छावणीबील लोक धर्मभयास्तव उद्गू इंग्रज लोकांस ठार मारून दिल्लीस जाऊन त्यांनीं बादशाहा अधिपतित्व दिलें. हिंदु धर्मावरही तोच कठीण प्रसंग आला आहे व शिपाई लोकही धर्मासाठीं मरूं, परंतु वैधर्मी होणार नाहीं, असे दृढ निश्चयाचे आहेत; हिंदु धर्मास तर आपल्या शिवाय अधिपति राहिला नाही. जर हिंदूंचें अधिपत्य स्वीकारावयाचें असेल तर ह्याक्षणीं कानपुरावर ही तरवार व हा घोडा घेऊन चला. व अकल्पित प्रसंग पाहून शास्त्रीबोवांदि मंडळी घाबरून जागचे जागीं शून्यदृष्टि बसली. नानासाहेब किंचित् आरक्तनेत्र होऊन त्या स्वाराकडे सारखी दृक लावून कांहीं वेळ स्तब्ध राहिले

शेवटीं एकाएकीं नानासाहेब लणाले कीं, बरं आहे जर हजारों लोक धर्मासाठीं मरून जाण्यास तयार आहेत तर मीही आपल्या बायकापोरांची आशा सोडितो. यास श्री गंगामातुश्री साक्ष आहे. असे लणून घोड्यावर बसून आवेशानें घोडा फेंकला. वाड्यांत येऊन बाळासाहेब इत्यादिकांस मजकूर निवेदन केला, व लागलीच आपले बरोबरचे लोक घेऊन कानपूरचा रस्ता धरला.

ब्रह्मावर्त बंडास जाऊन मिळालें ही बातमी हं हं लणतां चोहींकडे पसरली. कांहीं द्रव्यवान् शाहाणे लोक जिदगीची व्यवस्था करण्यास लागले, कांहीं दुसऱ्या मुलुखांत निघून जाण्याचे तयारीस लागले, कांहीं स्वामिभक्त तथेच राहून धीर देऊं लागले, कांहीं विचारशून्य आनंद मानून उड्या मारूं लागले. नानासाहेबांस बंडवाली फौज ब्रह्मावर्ताचे रस्त्यावरच भेटली. फौजेतील आफीसर लोकांचें व नानासाहेबांचें बरेंच वेळ खलवत झाल्यावर सर्व शिपायांनीं आम्ही तुमची आज्ञा पाळूं व जीव आहे तोपर्यंत नोकरी करूं, इंग्लिशांस कधीं शरण जाणार नाहीं व सैन्य सोडून पळून जाणार नाहीं, वगैरे आणा शपथा वाहिल्या. नंतर निरनिराळ्या कामाच्या नेमणुका झाल्या व फौज कानपुरावर परतली.

भाद्रपदमासीं एके दिवशीं ग्वाल्हेर शहरांत फार धांदल उडून गेली आहे असे आत्मांस दृष्टीस पडलें. रस्त्यांत लोकांची गर्दी जमून कुचबुच चालली आहे. शिबंदी स्वार इकडून तिकडे धांवत आहेत. पुष्कळ दुकाने बंद आहेत, असे पाहून कांहींतरी बंडाची धामधूम ग्वाल्हेरींत चालली आहे असें समजून आत्मी बाहेर पडलों

तेव्हां असें समजलें कीं, श्रीमंत नानासाहेबांकडून तात्याटोपी शिंदे सरकारची कुमक मागण्याकरितां आला आहे.

तात्याटोपी यास आह्मी बाजारांत पाहिलें. मुरारीचे पलटणीपैकीं चार पलटणी त्याने अनुकूल करून घेतल्या, आणि शिवास कळविलें कीं, आह्मी इतके दिवस येथें राहिलों परंतु तुमचे शहरास किंवा मुलखास बिलकुल धक्का लाविला नाहीं. तरी आह्मांस ओझ्याकरितां गाड्या, घोडीं, उंटें वगैरे सर्व तयारी तुम्हीं करून दिली पाहिजे. असा त्यांचा अभिप्राय समजल्यावरून जयाजीराव शिंदे व दिनकरराव हे मुरारीचे छावणींत तात्याटोपी यास भेटावयास गेले. शहरापासून तीन कोशांवर नदीचेकाठी ती छावणी होती. तेथें जाऊन सर्वास भेटून—जो जाण्यास सरंजाम लागेल तो आह्मी देतो परंतु आमच्या मुलखास हात न लावतां तुम्हीं निघून जाव—असा ठराव होऊन पानसुपारी, अत्तर गुलाब झाला. दुसरे दिवशीं शिंदे यांनीं जो सरंजाम—गाड्या, घोडीं, उंट, हत्ती, बैल, खेचरें वगैरे लागला—तो पुरवून तात्याटोपी यास रवाना केलें व ग्वाल्हेरीचें विघ्न टाळलें. मुरारीचे पलटणींत विपाचे गोळे अकरा होते. एका एका गोळ्यास दोन हजारांवर खर्च झाला असून त्या गोळ्याचा असा चमत्कार असे कीं, गोळा फुटतांच आंतून धूर निघून तो धूर मनुष्याचे डोळ्यांस लागला कीं, डोळे फुटून जावे व मनुष्यही मरावें. जे जे साहेबलोक शिंदे यांजपाशीं जीव वचावण्याकरितां राहिले होते, ते शिंदे सरकारास नेहमीं सांगत असत कीं, मुरारी पलटणी जे मागतील ते त्यांस द्यावे, परंतु त्यांस बिघडून देऊं नये.

कारण हे लोक फार लढवई असून यांचेपार्शी विषभूषांचे गोळे आहेत, ते गोळे व त्या पलटणी तात्याटोपी मिळवून घेऊन चालता झाला.*

नंतर तात्यासाहेब गुलसराईवाले यांचे हद्दींत शिरून केशवराव गुलसराईवाले यांजपार्शी तीन लक्ष रुपये खर्चाकरितां मागूं लागले. केशवराव यांनीं उत्तर केलें कीं, असे शिपाई मिळवून मुख्य काधीज झाले असते तर कित्येक करते. तुम्हीं शुद्ध बंडवाले आहां; आम्ही तुम्हांस कांहींएक देणार नाही व तुम्हीं आमचे मुख्यतांून ताबडतोब चालते व्हावें. हें ऐकून तात्याटोपी यानें लागलीच युद्धाची तयारी करून डंका वाजविला; व शहरास वेढा देऊन तोफांचा भडिमार सुरू केला. केशवराव याजपार्शी लोक थोडे असून त्यांजजवळ बंदुका जुन्या चालीच्या सुताचे तोड्यानें पेटविण्याच्या होत्या. अशा तऱ्हेचे लोक पाहून तात्याटोपी याचे लोक एकदम हल्ला करीत पुढें गेले, व गोळ्या घालून कडाभिनीचे दोन दोन आवाज काढले, तेणेंकरून संस्थानचे बहूत लोक मरण पावले व बाकीच्यांनीं घाबरून पळ काढिला. ते समयीं तात्याच्या लोकांनीं आडवे होऊन पुन्हा: आवाज काढिले. त्यामुळें पुन्हा पुष्कळ लोक मरण पावले, बाकी राहिले त्यांनीं हातांतील बंदुका टाकून देऊन भूमीवर नमस्कार घातले. तुम्हीं गरीब आहो; तुम्हांस आम्ही मारीत नाही, परंतु केशवराव यांस जिवंत धरून घावा असें वचन घेऊन त्यांस जीवदान दिलें. त्या लोकांनीं

* ही इकीगत इतिहास पाहतां कानपूरच्या पहिल्या लढाईनंतरची आहे व या पलटणी कानपूरच्या दुसऱ्या लढाईत होत्या.

केशवराव यास शोधून आणून ताच्याटोपी याचे स्वाधीन केला. नंतर खजिना लुटून केशवराव यांस बरोबर घेऊन ताच्याटोपी मजल दरमजल करीत कानपुरावर येऊन पोचला.

कानपुरास गंगातटांत धूस बांधून, ह्मणजे वाळूच्या गोण्या भरून त्या कोटासारख्या रचून आंत गोरे लोकांचीं पलटणे राहिलीं होती. तीं त्या धुसाचा आश्रय करून लढाई माजवीत असत. बाहेरून काळे लोक पुष्कळ प्रयत्न करीत परंतु धूस तोफांनीं फुटेनात. बहुत दिवस लढाई चालली. मुरारीच्या पलटणी आल्या त्याही पुष्कळ लढल्या, परंतु कानपूर हातीं येईना. शेवटीं व्यूह कोणत्या आंगानें फोडावा याजबदल एक नेपाळी ब्राह्मण नानासाहेबांचे मार्फत अनुकूल करून त्यास पांच सातशें रुपये देऊन कानपुरास आणविला त्यास सर्व धूस दाखवून त्यानें सांगितल्याप्रमाणें तोफांचे मोर्चे बांधून भडिमार सुरू केला. आंतूनही तोफा व कडामिनी सुरू झाल्या. वाघें वाजू लागलीं. ते समयीं विषाचे गोळेही आंत टाकीत चालले त्यामुळें आंतले लोक डोळे फुटून त्रस्त होऊन तडफडून स्वर्गाचा रस्ता धरू लागले, बहुतेक गोरे लोक मरण पावले. बाकी राहिलेले गंगेकडील बाजूने बाहेर पडले, ते काळे लोकांनीं धरून कैद केले. या लढाईत बाळासाहेब स्वतः मोरच्यावर जाऊन तोफेस बत्ती देत असत.

याप्रमाणें जय मिळाल्यामुळें कानपूर शहर हस्तगत जाहलें व गोरे लोकांचें सामान, दारूगोळा, खजिना, तंबू वगैरे श्रीमंतांनीं आपले ताब्यांत घेतलें आणि शहरांत आपल्या नांवाची द्राही फिरविली. बाजार उघडून सर्व व्यवहार सुरू करविला. श्रीमंतांनीं

ब्रह्मावर्तास जाण्यास जौशीबोवास मुहूर्त विचारून चंद्रानुकूल्य पाहून सांगितल्या मुहूर्तावर मोठ्या थाटानें कूच करण्यास आरंभ केला. हजारों स्वार व पायदळ पुढें चालत होत, व मागें पुढें रोहिले, आरब, शिंदी, यांचा पहारा चालत होता. चौघडा वाजंत्री ताशे नगारे शिंगे वगैरे अनेक मंगलवायें वाजत होती. याप्रमाणें हळूहळू थाटानें मिरवत मिरवत व भाळदार वारंवार पुकारत जातां जातां रात्र पडली, तेव्हां वाटेन शेंकडो चंद्रज्योती लघिल्या. शेवटीं स्वारी ब्रह्मावर्तास पोचली. शहर गुड्या तोरणं वगैरे अलंकारांनीं शोभिवंत केलें होतें. व नागरीक लोक पुष्पें दूर्वा स्वारीवर टाकीत होते. नानासाहेब पालखींत बसले होते, व बाळासाहेब आणि रावसाहेब हत्तीवर अंबारींत बसून बाजूने चालत होते. अशा थाटानें स्वारी वाड्यांत जाऊन पोचली. नंतर दुसरे दिवशीं शास्त्रीबोवा वगैरे विद्वान् मंडळीस शालजोड्या धोतरजोडे व दक्षिणा देऊन संतोषित केलें, व त्याच्याच विचारें राज्यप्राप्तीकरितां अनुष्ठानें व ब्राह्मण भोजनें सुरू केलीं. याप्रमाणें जिकडे तिकडे शहरांत आनंदोत्सव होऊन नाच तमाशे चालू झाले.

पंचवीस वर्षांचे पूर्वी हिंदुधर्माची स्थिति व त्याजवरील लोकांची श्रद्धा फारच निराळी होती यांत संशय नाही. आणि असेही क्षणण्यास हरकत नाही कीं हल्लींचे दिवसांत केवळ काडतुसांचे कारणावरून इतके भयंकर बंड कधीही झालें नसतें. साहेब लोकांचीं पलटणें दक्षिणेंतून व चोहीकडून राज्य रक्षणाकरितां धांवून येत आहेत व झाडोजाड सापराध निरपराध लोकांचीं प्रेतें लोंबत आहेत अशा प्रसंगांत मनुष्यास ब्राह्मण भोजनें आठवार्शी व पत्रिकेच्या लांब

लांब गुंडाळ्या सोडून गणित करून ग्रहानुकूल्य काढीत बसावे, हे हल्लीं फार चमत्कारिक वाटेले. परंतु त्या वेळच्या लोकांची धर्मश्रद्धा अशी बळकट होती कीं, तरवारीच्या धारेपेक्षां अग्नींतील वृत्तधारा जास्ती फलद्रुप होईल, आणि सुमुहूर्तावर प्रयाण केलें तर शत्रुक्षय खचित होईल, असें लोक मानीत होते. याप्रमाणें जिकडे तिकडे शास्त्रोक्त अनुष्ठानें व ग्रहशांति चालू केल्या व ब्राह्मण संतर्पणें ही सुरू केलीं. परंतु शहरचें संरक्षण करण्याच्या बंदोबस्तास विसरले नव्हते. शहरची तटबंदी करून गंगेचे बाजूनें ध्रुव घाटापासून मोर्चे बांधून तोफा लावून ठेविल्या होत्या.

एके दिवशीं क्षेत्राचे खालील बाजूनें इलाबाद उर्फ प्रयागाकडे एक आगबोट गोरे लोकांनीं भरलेली चालली होती; त्यांत साठ सत्तर गोरे लोकांच्या बायका व वीसएक मुलें व सुमारे पंधरा पुरुष होते. ती नांव जात असतां दुर्बिणीनें ध्रुवघांटावरचे गोलंदाजांनें हेरली; आणि ताबडतोब श्रीमंतास जाऊन कळविलें कीं एक नांव गोरे लोकांनीं भरलेली प्रयागाकडे जात आहे व त्यांत बहुतेक बायका आहेत. हुकूम झाल्यास नांव टप्प्यांत आल्यावर गोळा टाकतो. हें ऐकून नानासाहेबांनीं जबाब दिले कीं नांवंत जर बायका मुलें असतील तर त्यांस मारण्याचें कांहीं प्रयोजन नाहीं. गोलंदाज परत आल्यावर नांव तशीच पुढें येऊन ध्रुव घाटावरून ब्रह्मेश्वर खालून जात असतां भूतेश्वरा नजीक त्या गोरे लोकांचें दुर्दैवामुळें गंगेचे तळीं वाळवंटांत रुतली. शुद्ध भागीरथींत आगबोट चालत नाहीं धुमाकस ह्मणजे लहानशी आगबोट मात्र चालते. कारण गंगाबाईचा हरवक्त वाळूचा खेळ चालला असतो. ह्मणजे पात्रांत एका-

एकीं एके ठिकाणीं वाळूचा ढिगार बनतो. आगबोट जात असतां वाळूवर लागली, हें पाहून गोलंदाजांनं नानासाहेबांस कळविलें कीं, धुव घाटावर नांव आली त्यावेळेस आपण हुकूम दिला नाहीं, परंतु आतां दिला पाहिजे. कारण श्रीगंगेचीच त्यांजवर अवकृपा झणोन शत्रुक्षेत्रांत नांव अडकली, त्यापेक्षां तोफेचा गोळा टाकून आम्हीं सर्व माणसें मारून टाकतो. असें सांगून तोफेवर येऊन तोफेस वृत्ती दिली. तिकडे नांवेवरचे लोक कांही पाण्यांत उतरून नाव छोटीत होते तो गोळा नांवत पडला. गोळा नांवत पडतांच आंत दारू होती ती सर्व पेटून भडका झाला आणि सर्व बायका मुलें जळून गेलीं. पैकीं दाहा बायका व तीन मुलें व चार पुरुष इतके वांचले, त्यांस धरून कैद केलें. व छोटी नांव घाटून आगबोटीवर दाहा हजार पर्यंत खजिना सांपडला तो आणला।

ब्रह्मावर्त मुक्कामी गोरे लोकांच्या बायका सुमारे साठ व कांहीं मुलें अशीं कैद करून ठेविलीं होती, त्यांजवर पंचवीस लोकांचा पहारा नेमिला होता. व तुरंगही मजबुतीचा होता. प्रतिदिवशीं सकाळीं झाड्याकरितां सर्व कैदी लोक पहारेकरी यांनीं गंगेचे वाळवंटावर नेऊन सर्व विधि आटोपून पुन्हा परत आणावे या प्रमाणें क्रम सुरू असतां, त्या बायकांत एक स्त्री मोठी राजकारणी हुशार होती, तिनें एक मंगीण फितूर करून दोन मोहरा देऊन प्रयागास पत्र नेण्याचे तिच्याकडून कबूल करविलें. नंतर एके दिवशीं एक इंग्रजी पत्र

† केचा इतिहास पाहता ही नाव फत्तेगडाहून आली होती के वृ० २ पा. ३५३.

लिहून जेथें ती स्त्री झाड्यास बसली होती तेथेंच संकेताप्रमाणें टाकून तेथून ती उठून गेली. पलीकडे तें पत्र भंगीणीस उचलून घेतोसमयीं पहारेकरी यांनीं पाहिलें. त्यांनीं त्या भंगीणीस तेथेंच कैद करून व तें पत्र घेऊन नानासाहेब यांजसमोर दोघांस हजर केलें. त्या भंगीणीस पंचवीस फटके देतांच सर्व फितूर कबूल होऊन तिनें सर्व मजकूर सांगितला. नंतर इंग्रजी वाचणारा आणवून त्यांजकडून पत्र वांचून पाहतात तों आंत असा मजकूर होता कीं, कानपुरावर जय होऊन शत्रूचे लोक आनदानें नाच तमाशे करीत ब्रह्मावर्तीत बेहोष पडले आहेत; फौजचा बंदोबस्त नीट नाही सर्व गाफील आहेत, याजकरितां शत्रूवर चालून येण्याची वेळ ही फार उत्तम आहे, इत्यादि मजकूर ऐकून पलटणी लोकांस एकदम आवेश येऊन दंगा करून ल्हणूं लागले कीं, या शत्रूच्या स्त्रिया इतक्या राजकारस्थानी आहेत कीं, त्यांनीं अशा अडचणींतही फितूर करून प्रयागास पत्र पाठविण्याची तजवीज केली. तर या कोणते वेळेस दगा करतील याचा नेम नाही. याजकरितां या सर्वांस ठार मारून टाकावें हें फार बरें. असें ल्हणून शिपायी लोकांनीं फार उचल केली. ते समयीं नानासाहेबांनीं हुकूम केला कीं, स्त्रियांस मारणें हें रास्त नाही, यांजकरितां जिणें फितूर केला तीस मात्र तोफेचे तोंडीं घावें. हें ऐकून शिपाई लोक बिथरून गेले व मोठ्या आवेशानें तेथून निघून कैदखान्यांत येऊन तरवारीनें व बंदुकांनीं त्या दुष्ट अनावर झालेल्या लोकांनीं बायका-मुलांचा चेंदा-मेंदा केला.

बायकामुळांचा हा जो भयंकर घात झाला तो नानासाहेबांच्या हुकमाने झाला असो किंवा पलटणी लोकांनीं केला असो, परंतु हा प्रसंग अत्यंत निंदास्पद झाला यांत संशय नाही. पूर्वी असे मराठे-शाहींत कधीं झालें नव्हतें. शिवाजीमहाराजांनीं कल्याण येथें हस्तगत झालेली एक मुसलमानाची स्त्री सत्कार करून नवऱ्याकडे परत पाठविली. तसेंच चिमाजी आप्पा यांनींही वसईच्या कित्याच्या वेढ्याचे वेळीं एक शत्रुकडील स्त्री नावेत पळून जातांना सांपडली तिला लुगडे, चोळी देऊन शत्रुकडे परत पाठविली. याप्रमाणें शत्रुकडील स्त्रियांचा मान पूर्वी ठेवीत गेले. कानपूर येथील घडलेला प्रकार हिंदुस्थानाच्या इतिहासांत मोठाच काळिमा आणणारा झाला, व या कृत्यामुळे अश्वत्थाम्याप्रमाणें नानासाहेबांच्या नांवास कायमचा कळंक लागला. तेच समयीं शाहाणे व वृद्ध बोल्ह लागले कीं, या प्रसंगां आह्मांस वाटत होतें कीं, गोरे लोक वि-लायतेस परत जातात आणि पुन्हां हिंदु मुसलमानी राज्य होतें; परंतु ती आशा आतां राहिली नाही, कारण स्त्रियांचा वध करणें हे महापातक आहे व शास्त्रांतही स्त्रियांस कोणत्याही अपराधांस देहांत प्रायश्चित्त नाही. परंतु हें दुष्कर्म यांजपासून फार घडलें याजमुळे यांना जय येणें दुरापास्त आहे.

या कृत्यास पंधरा दिवस झाले नाहीत तों चौहींकडून गोरे लोकांच्या पलटणी कानपुरावर जमल्या. प्रयागाहून व कलकत्याहून व उत्तरेकडून व दक्षिणेतून मद्रासी काळ्या पलटणी एकाएकी कानपुरावर येऊन मोरचे बांधून लढाईची तयारी करूं लागल्या. ही बातमी ब्रह्मावर्तस समजतांच पेशवे यांनीं तात्याटोपी व लालपुरी बोवा

गोसात्री व जळका रामभाऊ या तिघांस फौजेसुद्धा ताबडतोब रवाना केलें व कानपुरास जाऊन मोर्चे बांधून युद्धाची तयारी करण्यास सांगितलें. मागाहून सुमूहूर्तावर नानासाहेब, बाळासाहेब व रावसाहेब देवांस नमस्कार करून बाहेर पडतात तों अपशकून एकाएकीं होऊं लागले, प्रथम मांजर आडवें गेलें, नंतर एक तेलंग ब्राह्मण टोपलींत भस्म घेऊन पुढें आला. पुढें जातात तों लांकडे विकण्याकरितां आलीं. नानासाहेबांचा घोडा एकाएकीं अडला आणि एक घटका खोळंबा झाला. आणि रावसाहेबाचे घोड्याचे नेत्रांस पाण्याची धार लागली होती. याप्रमाणे अनेक अपशकून झाले, परंतु आतां ही फिरण्याची वेळ नाहीं, असें जाणून शूरत्वाचे आवेशानें तसेंच पुढें चालले. कानपुरावर येऊन पोहोचलें तों लढाई सुरू झाली होती. दोहों पक्षांकडील तोफा बहुतेक सारख्याच होत्या. परंतु इंग्रजांकडील फौज पुष्कळ व कवाईत शिकलेली व नव्या दमाची होती. तोफा कवाईत वगैरे कामांत इंग्रज लोक काळे लोकांपेक्षां हुशार असतात यांत कांहीं संशय नाहीं. पेशव्यांकडेही इंग्रज लोकांनीं तयार केलेल्या पलटणी होत्या व गोलंदाज होते. याप्रमाणें दोहों पक्षांकडील लढाईची सामग्री बहुतेक सारखीच होती.

कानपुरचा जंग फार निकराचा झाला. इंग्रजी शिपायी मारलेल्या बायकापोरांच्या हकींगती ऐकून अगदीं चवताळून केवळ सृष्ट उगविल्याकरितां लढत होते, व त्यांचेजवळ चांगल्या तोफा व कसबी गोलंदाज असल्यामुळे शत्रूच्या सैन्याचा भराभर नाश करीत चालले. काळे शिपाईही राज्याकरितां व जीवाकरितां लढत होते. तोफेच्या

कामावर स्वतः नानासाहेब व बाळासाहेब जिवाची परवा न धरितां मेहनत करीत होते. शेंपन्नास स्वार घेऊन तोफेवर तुटून पडून गोळंदाजास कापून काढून तोफेच्या कानीवर खिळा ठोकावा, याप्रमाणें बहूत सरदार व शिपाई शूरत्वाचीं कामें करीत. सूर्यास्त झाल्यावर ही दोर्हीकडे चंद्रज्योति व मशाली लाविल्या व रणभूमीस उजेड करून लढूं लागले. वीरांस श्वास सोडण्यास सुद्धां फुरसत राहिली नव्हती. काळे लोकांस स्नान, भोजन, निद्रा नाहींशी झाली. लढाईचा नंबर आला ह्मणजे लढून मार्गे येऊन हातावरचे हातावर साखर पुरी खाऊन भिस्त्यांपासून ओंजळीनें पाणी पिऊन पुन्हां युद्धास प्रवृत्त व्हांवें. याप्रमाणें युद्ध दाहा दिवस चाललें उभयपक्षाकडील बहुत लोक मरण पावले. शेवटीं पुरुषयत्न निर्फळ दैवबळ प्रधान होऊन अकरावे दिवशीं एकाएकीं वारा फिरला. शत्रूकडील व यांचेकडील तोफांचा व बंदुकांचा धूर यांचे अंगावर येऊन शिपायांस दिसेनासें झालें. धुरळीनें नेत्र भरून गेले, अगोदरच काळे शिपाई बहुत मरण पावले होते. पुष्कळ पळाले होते, बाकीचे दुर्दैवानें भयभीत होऊन रण फुटूं लागलें. गोरे लोकांनीं मोरच्यांतून तोफा बाहेर ओढून पुढें चाल केली, व काळेलोक भयातुर होऊन दशदिशा पळत सुटले. बाळासाहेब यांनीं मोठया आवेशानें लोकांस परत हांक मारून, एका तोफेवरचा गोळंदाज मेळा होता त्या तोफेवर जाऊन तोफ चालू केली, तों दुसरे तोफेवरचा गोळंदाज मेळा, याप्रमाणें तोफा रिकाम्या पडत चालल्या व लोकही पळूं लागले. इतक्यांत नानासाहेब व रावसाहेब भरधांव घोडे टाकीत तेथें आले, आणि बाळासाहेबांस विनंती केली कीं, युद्धाची शिकस्त

झाली, परंतु ईश्वराने यश दिलें नाही. तरी येथं विनाकारण राड-
मरणानें मरून जावें त्यापेक्षां येथून पळून जाऊन पुन्हां उद्योग
करून सैन्य जमवूं व शत्रूस लढाई देऊं. मग एक शत्रूस जिकू
नाहीं तर महारणांत पडून स्वर्ग जिकूं. तस्मात् आतां ब्रह्मावर्ताचा
रस्ता धरणे फार बरें असे वाटते. हे शब्द ऐकून बाळासाहेब
लागलेच आपल्या घोड्यावर बसले व तिघांनीं ब्रह्मवर्तकिडे घोडे
फेंकले. बरोबर कांहीं पायदळ व घोडेस्वार मात्र राहिले होते.
बाकीच्यांनीं अंतरवेदींत उतरून फत्तेपुराकडे पळ काढला.

संध्याकाळचें श्रीसूर्याचें सरतें रक्तकिरण ब्रह्मावर्तावर पडून
नाहींसे झालें. दिवसाचे परिणामसमयामुळे जणू काय अंतकाळ
कळा चोहींकडे पसरली. जिकडे तिकडे उदास, भयाण व निश्चल
दिसूं लागले. व पदयांची किलबिल मृतसमर्थींच्या स्वजनांच्या
आक्रोशासारखी भासूं लागली. अंधःकार अधिकाधिक पसरून क्षेत्र
जणू काय काळाच्या जवळ्यांत शिरतें आहे अशी भीति पटूं
लागली. बहुतेक लोक आपापल्या घरीं गेले होते. परंतु कांहीं
रिकामटेकडी मंडळी व कांहीं जिवास जीव दणारी हितेळु मंडळी
मिळून सुमारें पन्नास लोक भूतेश्वराजवळ पारावर नित्याप्रमाणें
कानपुराकडून काय वातमी येते हे समजण्याकरितां तशीच बसली
होती. तों तीन चार स्वार भरधांव येत आहेत असें दृष्टीस पडलें.
पटकन् उतरून मंडळी पुढें येत आहे तों स्वार येऊन ठेपले. घोडे
नखाशिखांत फेंसानें भरले असून वरती धुराळा बसला होता.
तिघांही बंधुचे कपडे धुळीन व रक्तानें भरले असून मुद्रा किंचि-
दारक्तनेत्र व उदास व कठोर दिसत होती. प्रत्येकाचे मनांत सर्व

संपलें हा एकच विचार चाललेल्या होता व तांडावरही निराशेचा ठसा पूर्ण उठला होता. हें पाहतांच मंडळीचे पोटांत धस्स झालें. व श्रीमंत जवळ येऊन घोडा उभा केला तरी कोणाचे तोंडांतून अक्षर निघेना. नानासाहेब मोठ्याने श्वास सोडून हरहर शब्दाचा उच्चार करून बोलले कीं, आजपर्यंत हिंदुधर्माकरितां यत्न केला तो व्यर्थ जाऊन आमचे जीविताचीही आशा आम्ही सोडली आहे असा आज प्रसंग गंगाबाईनें आणला आहे. असो. ईश्वरेच्छा झाली पाहिजे असें ह्मणून क्षेत्रांत शिरले व घोडा फेंकीत वाड्यांशीं येऊन उतरले.

कानपूरावर पेशव्याचा मोड झाला ही बातमी ताबडतोब ब्रह्मावर्तांत पसरली; त्यावेळीं शहरांत जी गडबड उडून गेली तिचें वर्णन करितां येत नाहीं. आतां श्रीमंत फौजेसुद्धां कोठें तरी निघून जातील व गोरे लोक येऊन आमचीं मुलेंमाणसें मारतील, जिंदगी तुटतील, धरं जाळतील, नानातऱ्हेचे हाल करतील, ही दुस्तर भीति चोंहीकडे पसरली. कांहीं भितरे लोक जे पूर्वी भोजनसमारंभांत तृप्त होऊन श्रीमंतांस लांबलचक आशीर्वाद देत होते तेच त्यांस आतां शिव्या देऊं लागले व जिकडे वाट फुटेल तिकडे आपलें वित्त घेऊन पळायन करूं लागले. कांहीं धैर्यशील स्वस्थतेनें आपल्या वित्ताची विहीरींत व जमीनींत व्यवस्था करूं लागले. काही अतिभ्याड बायकांपोरांची व्यवस्था न करितां आतां आमचें काय होईल असा रस्त्यावर पडून आकांत करूं लागले. याप्रमाणें तें क्षेत्र त्या रात्री दृग्स्वरूप दिसूं लागलें.

इकडे श्रीमंतांनीं घरीं येऊन ख्रियांस थोडक्यांत झालेला मजकूर निवेदन केला व असें सांगितलें कीं आतां शत्रु येईल त्यापेक्षां येथून निघून लखनौचे मुलखांत गंगा उतरून गेलें पाहिजे; तेथें लखनौची बेगम हीस मिळून जें करणें तें करूं याकारितां जें घेणें असेल तें घेऊन बाहेर पडून गंगेवर नांव तयार आहे तिकडे जावें, बरोबर कोणी घेऊं नये. अरेरे ! त्या बिचाऱ्यांस घराबाहेर पाळखीशिवाय पडण्याचा कधीं प्रसंगही नाही. मग प्रव.सांत लागतें काय याची चौकशी त्यांस कशास माहीत. अगोदरच घर कोसळल्याचें दुःख झालें होतें, त्यांत जिवाच्या धास्तीनें भांवावून गेलेल्या त्या बिचाऱ्यांस कांहीं सुचेना. शून्य मनानें बरोबर कांहींएक न घेतां शिपायाबरोबर त्यांनीं नदीचा रस्ता धरला.

नंतर श्रीमंतांनीं घरांत एक मोठा शेला पसरून त्यांत जे अलौकिक अमोल पदार्थ होते ते बांधून घेतले. पूर्वी शिवाजी महाराज छत्रपति यांनीं श्रीसमर्थ रामदासस्वामीस गुरु करून पादशहापासून राज्य मिळविलें तेव्हां दासांनीं महाराजांस प्रसादार्थ आपल्या छात्र्या दिल्या होत्या त्या तशाच चंदनाचे पेटांत बहुत बंदोबस्तानें देवघरांत ठेवून राजेसाहेब पूजित होते. त्या छात्र्या पुढें शाहू छत्रपति यांनीं श्रीमंतांस दिल्या. ती पेटा देवघरांत ठेविली होती ती आणून पेटांतून छात्र्या काढून शेल्यांत घेतल्या. तसेंच थोरले माधवराव यांस अमोलीक रत्नासारखें वडाचें पुष्प मिळालें होतें तेंही घेतलें. दक्षणावर्त शंख घेतला. गौरीशंकर नांवाचा अत्युत्तम कांतीचा बाण होता तोही घेतला. याप्रमाणें

आणखी कांहीं राजरत्ने होतीं तीं शेव्यांत बांधून घेऊन देवास नमस्कार करून संपत्तीने भरलेला वाडा सोडून बाहेर पडले, ते समयी तिवांचेही नेत्रांतून अश्रूधारा चालल्या होत्या. ज्या ठिकाणीं लहानपणापासून आपण वाढलों, खेळलों, आनंदानें तारण्याचे दिवस काढले अशा प्रिय जन्मभूमीचा अत्यंत वियोग किती दुःसह आहे हें सांगावयास नको. वाड्यांतील रस्त्यांतील, देवाळ्यांतील, तीं तीं ठिकाणें पाहून व तेथील त्या त्या आठवणी येऊन त्यांना अधिकाधिक दुःख होई. आतां हें सर्व पुर सर्व मित्र व ओळखी, सर्व सुखें सुटलीं, व पुढें दुःख दारिद्र्य कदाचित् मरणही येणार अशा कल्पनेनें त्यांचीं मनें अगदीं होरपळून गेलीं होतीं. रस्त्यांत पुरवासी लोकांची गर्दी झाली होती. त्यांतून दीनवदन अनवाणी तीं माणसें जातांना पाहून लोकांस गहिंवर आला व जिकडे तिकडे हर हर शिव शिव इत्यादि उद्गारांचा कल्लोळ झाला. गंगातीरीं आल्यावर नानासाहेबांनीं श्रीगंगेचें पूजन करून तांबडी पैठणी व हिरवी जरीकांठी चोळी अर्पण करून हात जोडून प्रार्थना केली कीं गंगे भागीरथी मातुश्री आजपर्यंत तूं आमचा सांभाळ केलास आणि आतां तुझ्याच इच्छेनें तुझा वियोग होणार. असो. तुजला जें वाटेल तें कर. आम्ही दीनांनीं तुझी प्रार्थना काय करावी असें ह्मणून तीरावर आलेल्या ब्राह्मणांस साष्टांग नमस्कार घालून नांवेवर चढले. पाठीमागून तिवांच्या स्त्रिया, कैलासवाशी श्रीमंत बाजीरावसाहेब यांचे कुटुंब व त्यांची औरस कन्या अशा पांच बायका चढल्या. मागून रावसाहेब बसले. नंतर बाळासाहेब सर्वांस नम्रपणानें नमस्कार करून किंचित् सद्ग-

दित होऊन ह्मणाले कीं 'कानपुरावर आमचा मोड झाला त्या प्रसंगांत तात्याटोपी जळका रामभाऊ व लाळपुरी बोवा गोसांवी इत्यादि आमचे सरदार कोठे गेले त्यांचा आह्मांस पत्ता नाही. असो. ते शूर आहेत त्यांजबद्दल आह्मांस बिलकुल काळजी नाही. तुह्मांस सोडून जाणें मात्र आमचे जिवावर आलें आहे. परंतु इलाज नाही. हिंदु धर्माकरितां व हिंदुराज्याकरितां पुन्हां एकवार झटलें पाहिजे. याजकरितां हें जें संकट ईश्वरानें आमचे हांतून तुमचेवर ओढविलें याजबद्दल व दुसरे जे अपराध आमचे झाले असतील त्याजबद्दल कृपा करून आह्मांस क्षमा करा.' हे ऐकून पदरचे मंडळीपैकीं वेदशास्त्रसंपन्न रामचंद्र शास्त्री व जोशीबोवा यांनीं उत्तर दिलें कीं बहुतेक काळपर्यंत हे देह आपले अन्नानीं पोषण झालें. आपलें आश्रयानें आजपर्यंत संसार केले. आणि आपल्यास विपत्ति आली ह्मणून सोडून देऊन सुखाची इच्छा धरूं तर इहलोकीं निंदेस पात्र होऊं, परलोकीं तर नरकवास यावत्कल्पक्षय होईल तावत् भोगावा लागेल, याजकरितां महाराजांनीं आह्मांस बरोबर न्यावें आपल्या बरोबर कांहींही आमचें होवो. हें ऐकून नानासाहेब नावेंत उभे राहून सर्वांची प्रार्थना करून ह्मणाले कीं आपला आम्हांबराबरोबर येण्याचा निश्चय हा आपल्यास भूषणप्रद आहे परंतु दुर्दैवानें तसा आजचा समय नाही. समय येईल त्यावेळेस मी तुह्मांस कधीही विसरणार नाही. तुमचा वियोग मजला दुःसह आहे हे मी किती सांगूं. तुह्मीं वृद्धाहीं माझे वडिलांप्रमाणें लालनपालन केलें, बरोबरचे लोकांनीं ब्रंधूंप्रमाणें मित्रभावानें आनंदानें मजबरोबर कालक्षेप केला परंतु आजचा प्रसंग फार दुर्घट आहे. यास्तव माझी विनंती अशी आहे कीं,

आपण सर्वांनीं स्वस्थानीं जाऊन आपआपली तजवीज पाहावी. या उपर जर आग्रह धराल तर सर्वांचा येथेच आज प्राणघात होईल. नाहीपेक्षां ईश्वरेच्छेनें योजित कार्ये होणारीं आहेत व आपला आमचा समागमही लोकर होईल. तर आतां नमस्कार आणि बरोबर येण्याची गोष्ट कोणीं बोलूं नये. बोलेल त्यास श्री-गंगाबाईचीच शपथ आहे. हें श्रीमंतांचें उत्तर ऐकतांच सर्व लोक खालीं माना घालून अति दुःखित होऊन स्वस्थ राहिले. इतक्यांत राघोबा नांवाचा शिष्य होता तो पुढें येऊन हात जोडून बोलूं लागला. “महाराज माझी मातुश्री मी एक वर्षाचा असतां मरण पावली असें सांगतात. तीर्थरूप व्रतबंध झाल्याबरोबर वारले. मला चुलता मामां वगैरे कोणी नाही. माझे सर्व आपणच आहांत. माझे घर ऐकण्यांत राजापुराकडे आहे. माझा बाप महाराजांचे अन्नाच्छादनांनीं वाढला सबब माझा पिंडच मुळीं आपले अन्नाचा आहे. आणि आजपर्यंत पोषणही आपण करीत आलांत. आतां मी जीव वांचवून भिक्षा मागून राहवें हें मजला ठीक वाटत नाही, आपल्या बरोबरही कोणी नाही त्यापेक्षां मी नावेवर चढतो जें होणें असेल तें होवो. महाराजांचे मनांत मजला नेणें नसल्यास गंगेंत ढकलून द्यांव. हें शरीर दुसरीकडे भिक्षान्नानें वांचवावें त्यापेक्षां गंगेंत पडून स्वर्ग प्राप्तीस जाईल तर फार बरें.” असें ह्मणून एकदम नावेवर चढलाच. तेव्हां श्रीमंतांचीं मनुष्ये आठ व राघोबा शिष्य अशीं नऊ मनुष्ये नावेवर झालीं. श्रीमंतांनीं कोळ्यांस सांगितलें कीं राघोबा व आम्हीं नाव पलीकडे नेतो तुम्हीं सर्वांनीं उतरून जावें. कोळी उतरून गेल्यावर रावसाहेबांनीं साहा सात मेणबत्या

धेतल्या होत्या त्या लाविल्या; व राघोबा व बाळासाहेब यांनी दोही-
कडे वल्ही घाळून होडी लोटली. ते समई क्षेत्रवासी सर्व पुरुष व
बायका एकदम हलकळोळ करून जसा प्रेत उचलते वेळीं
आतजन एकदम आकांत कारितात त्याप्रमाणें आकांत करून
मुक्तकंठ रडूं लागल्या; व नांवेकडे पहात उभा राहिल्या. नांव
सुमार मैलभर मोठ्या धारेंत गेल्यावर श्रीमंतांनीं एकदम मेणबत्या
मालवून अंधार केला व मोठ्यानें सुस्कारा सोडून जगदीशा आज
दीडशे वर्ष ऐश्वर्य भोगून पेशवाईचा आज लय झाला. सर्व वैभव
नष्ट झालें. आतां ही अमानुष रत्नें जगतीतलावर राहून काय उपयोग
असें ह्मणून शेला सोडून त्यांतील एक एक वस्तु आपले हातून
गंगाबाईस अर्पण केली. इकडे पुरवासी लोकांनीं नांव जाता
जातां एकाएकीं नाहीशी झाली याजवरून श्रीमंतांनीं सर्वासह
नांव गंगेंत बुडवून घेतली अशी खात्री होऊन अति शोक करण्यास
आरंभ केला. तो काय वर्णन करावा. एक प्रहरपर्यंत सर्व प्रजा
गंगातीरीं मोठ्यानें शोक करीत व पूर्वीच्या आठवणी काढीत उभी
राहिली व शेवटीं निराशेनें घरीं परत गेली.

इकडे गंगा उतरून पलीकडच्या तीरास सर्व मनुष्यें उतरली.
नांव घाटांवर न लागतां भलत्या बाजूंवर लागल्यामुळें त्या ठिकाणीं
कांठा पासून एक मैल पर्यंत अति चिखल होता. कोठें ढोंपरभर
कोठें पोठ्यांभर अति चिकट चिखलांतून श्रीमंताचे मनुष्यांस जावे
लागल्यामुळें जें दुःख व श्रम झाले त्याची तुलना कोठेंच नसेल.
आजन्म ज्या पायांस भूमीचा स्पर्शही ठाऊक नाही, गंगेवर जाणें
तर पालख्यांतून, गंगेवर उतरणें तर शालजोड्यावर, तीं जेव्हां

ढोंपर ढोंपर चिखळांत बुडूं लागलीं व नाजूकपणामुळें बाहेर सुद्धां निघतना त्या वेळचा तो प्रसंग पाहून त्या रणशूर कठिण हृदयास अश्रुधारा आल्या. परंतु “आलिया भोगाशी असावे सादर” या न्यायावर दृष्टी देऊन पुरुषांनीं त्या स्त्रियांस हात देऊन एक पाय चिखळांतून काढावा दुसरा द्यावा या प्रमाणें पुष्कळ वेळानें कोरड्या भूमीवर पोंचविलें; नंतर श्री गंगेस वळून सर्वांनीं नमस्कार करून चालण्यास आरंभ केला. कांहीं वेळानें एक गांव लागला तो लखनौचे भागांत असून तेथें मामलेदार होता. त्यास लखनौच्या बेगमचें पत्र होतें कीं नानासाहेब कानपुरचे लढाईत हरले आहेत ते लखनौचे मुलुखांत आल्यास त्यांचा बंदोबस्त नीट ठेवावा. गांवाबाहेर पश्चिम बाजूस एक हनुमंताचें देवालय होतें त्यांत ती सर्व थकलेलीं माणसें जाऊन उतरलीं. तेथें जागा पहातां तीन हातही जागा सपाट नव्हती जिकडे तिकडे खांचखळगे पडले होते. वाटेच्या श्रमानें स्त्रियांस फार तहान लागली होती. देवळाजवळ पाण्याची विहीर होती परंतु जवळ भांडें व दोरीही नव्हती अशा संकटात रावोबा शिष्यानें आपलें धोतर व नानासाहेबांचें उपरणें यांस गांठ देऊन विहिरींत सोडलें परंतु पुरेना. मग बाळासाहेब यांचा रुमाल घेऊन गांठ देऊन विहिरींत सोडला व पाण्यानें मिजवून काढून स्त्रियांचें ओंजळींत पिळून त्यांची तृषा हरण केली. नंतर मास्तीचे देवालयांत येऊन निद्रा केली. रात्र सुमार पंधरा घटका झाली होती याजमुळें थंडी पडली होती परंतु अंधरावयास व पांघरावयास कांहीं नव्हतें. “शय्या भूमितलं दिशोपि वसनं ज्ञानामृतं भोजनं” अशा साधुवृत्तीनें ती सर्व रात्र त्या दैव फिर-

छेल्या माणसांनीं कंठली. अति दुःखांत रात्र गेल्यावर सकाळीं
 उठून ईश्वराचें प्रातःस्मरण करून गंगेवर जाऊन शौच मुखमार्ज-
 नादि विधि सर्वांनीं आटोपला; व पुनः मारुतीचे देवाळ्यांत येऊन
 बसले. पूर्व दिवशीं जेवणाचीं तर धांदलच झाली होती व रात्रीं
 देवाळ्यांत पाणी पिण्यासही पुरतें मिळालें नाहीं, यामुळें सर्वास
 फार क्षुधा लागली. ते समयीं बरोबर कांहीं घेतलें नव्हतें, जवळ
 एक छदाम नव्हता, पाणी पिण्यास पात्रही नव्हतें, पुरुषांजवळ
 दोन वस्त्रे व एक डोक्यास; व बायकांजवळ एक वस्त्र याशिवाय
 जास्ती कांहींच नव्हतें. अशा संकटांत ते धीर पुरुष एकमेकांचे
 तोंडाकडे पाहूं लागले. बायका अबला तर रडूं लागल्या. तेव्हां
 स्वामिभक्त राघोबा शिष्य पुढें होऊन हात जोडून ह्मणाला, महाराज,
 आपण किमपिही दिलगीर होऊं नये; माझे बंडीचे खिशांत सुदैवानें
 एक रुपया आहे. मी गांवांत जाऊन शिधासामुग्री घेऊन सर्व तयारी
 करितो. हें शब्द ऐकतांच नानासाहेबांस आनंद होऊन ह्मणाले,
 शाबास, आम्ही नको नको ह्मणत असतां आमच्या दुःख निवा-
 रणार्थच तूं आह्मांस ईश्वरानें दिलास यांत संशय नाहीं. तर मग
 आतां लवकर तयारी कर. राघोबानें बाजारांत जाऊन कणीक,
 तूप, मीठ, लांकडें वगैरे सामान घेऊन वरण शिजविण्यास एक
 मडकें, व पाण्याकरितां मोठें मडकें, व पाणी पिण्यास लहान लहान
 मडकीं, अशी सामुग्री घेऊन आला; व स्नान करून स्वयंपाकास
 प्रारंभ करून कणकीचे गागर भाजून वरण तयार करून ठेविलें
 नंतर पुरुषांनीं मडकें घेऊन उपरणें भिजवून स्नानें केलीं. परंतु
 स्त्रियांचे स्नानांची फार पंचाईत पडली, त्याचे हाल पाहून पाणी

भरण्यास कांहीं नागरिक स्त्रिया आल्या होत्या त्यांचेही नेत्रांतून पाणी आलें. असो स्नाने झाल्यावर मारुतीची पूजा करून गागराचा नैवेद्य दाखवून सर्वजण भोजनास बसले परंतु त्यांस तें रुक्ष अन्न कसचें जातें. पहिल्या भुकेला जितकें गेलें तितकें खाऊन बाकी टाकून दिलें. इतक्यांत गांवचे मामलेदारास बातमी समजली कीं मारुतीचे देवाल्यांत कोणी दक्षिणी वाटसरू उतरले आहेत त्यांचे जवळ वस्त्रही नाही, पाणी पिण्यास भांडेंही नाही, परंतु चेहे-
ज्यावरून कोणी मोठे असावेत असें दिसतें. बरोबर बायका आहेत त्यांचे अंगावर कांहीं नाही परंतु नाकांत नथी मात्र फार किंमतीच्या आहेत. नथीत हिरेंही आहेत. हें समजतांच मामलेदार धांवत आला; व चौकशी करितां हे श्रीमंत नानासाहेब आहेत अशी खात्री होऊन गढीवर परत जाऊन घोडे व मेणे घेऊन आला व श्रीमंतांस गांवांत चलय्याचा आग्रह केला; नंतर सर्व मंडळी मारुतीस नमस्कार करून गढींत गेली. गढींत गेल्यावर आचारी, पाणके, शिष्ये, कारकून वगैरे तैनातीस मिळून वस्त्रप्राव-
र्णाची सर्व तजवीज लागली व बारावर्षाचा नव्हे पण बारा तासांचा अरण्यवास संपला.

नंतर इकडे दुसरे दिवशीं कानपुरांत 'खल्क् खुदाका, मुल्क् पादशाहका अम्मल् अंग्रेजसरकारका' अशी शहरांत दवंडी पिटून इंग्रजांनीं रयत निष्काळजी केली व आपला अम्मल चोंहीकडे बसविला. कानपुरांत पेशवे यांचे मसलतींत जे जे होते त्यांचा ठिकाणा लावून कांहीं फार्शी, कांहीं तोफेचे तोंडीं देऊन त्यांचा निष्काळ केला. कानपुरांत दोन दिवस राहून बंदोबस्त झाल्यावर

गोरे लोकांची एक व काळे लोकांची एक अशा दोन पलटणी बिठूर अगर ब्रह्मावर्ताकडे बळल्या. श्रीमंत गंगापार झाल्यावर तिसरे दिवशीं सकाळीं चार घटका दिवसास ब्रह्मावर्तावर हल्ला सुरू झाला. क्षेत्र निराश्रयच होतें. गोरेलोकांनीं एकदम आंत शिरून सडक बिजनास आरंभ केला. जे पुरुष सडकेवर सांपडतील त्यांस बंदुर्कानें ठार मारावें याप्रमाणें चार प्रहर बिजन होऊन हजारों लोक मरण पावले; क्षेत्र अगदीं दीन होऊन गेलें. दुसरे दिवशीं लूट सुरू झाली. गोरे लोकांनीं सोनें रुपें लुटण्यास आरंभ केला. जेथे द्रव्य सांपडेल तेथें खणून काढीत. कांहीं लोक कमरेस अर्थ बांधून रस्त्यानें धुव घाटाकडे पळून जाऊ लागले, त्यांस गोरे भेटले ह्मणजे त्यांनीं लुटावें, सुटले तर गांवकुठार गंगापुत्र वगैरे दांडगे लोकांनीं मारहाण करून लुटावें याप्रमाणें तेथील प्रजेचे दुःखास पारावार नाहींसा झाला. बारावाजे तोंपर्यंत गोरेलोकांची लूट झाल्यावर ते श्रीमंताचे वाड्यांत शिरले. व काळे लोकांनीं शहरांत तांबें पितळ वस्त्र प्रावर्णाची लूट मांडली. या प्रमाणें त्या लोकांनीं आपल्या अनेक पापाबद्दल हजारों जीव व आपलें सर्वस्व इंद्रज सरकारास अर्पण करून प्रायश्चित्त घेतलें. तिसरे दिवशीं इंद्रज सरकारनें आपले नांवाची द्वाही फिरवून लोकांस निर्भय केलें. जनरेली झेंडा उतरून कलेकटरचा अभ्मळ सुरू केला.

ब्रह्मावर्त क्षेत्र श्रीमंतांची व नानासाहेबांची निवास भूमि असल्यामुळें गोरे शिपाई हजारों मनुष्यांचे बळीनें व द्रव्य संतर्पणानें शांत झाले नाहींत. त्यांनीं श्रीमंतांचा अनेक वर्षांच्या संपत्तीनें भरलेला वाडा लुटून त्यास शेवटीं अग्नि लावून दिला. शहरचे

तट व दरवाजे पाडून टाकले. राममंदीर सुरेख होतं तं पाडून मूर्ति सुद्धा ठेविल्या नाहीत. बागांध्या भिंती पाडून उध्वस्त करून टाकिल्या. श्रीमंत बाजीराव साहेबांनी सरस्वतेश्वर सांबाचें देवालय लाखों रुपये खर्च करून संगमरवरी दगडांचें गंगातीरीं बांधलें होतें. त्याचें कारण असें होतें कीं त्यांची सरस्वतीबाई झणून एक अति प्रिय पत्नी होती; ती रूपानें व गुणानें लोकोत्तर असून मोठे मनार्ची, दानशूर, हस्तमुखी अशी होती. ती इतकी तेजस्वी व न्यायी होती कीं एखादा गैर चालीचा पुरुष अगर स्त्री तिचे दृष्टीस पडल्यास त्यास ती एकदम वाड्याबाहेर हांकून देई व महाराजही कांहीं बोलत नसत. जेव्हा जेव्हां स्वारी महाराजापर्यंत जात असे तेव्हां तेव्हां महाराजांनीं मोठ्या भीतीनें आपले जवळील माणसें असतील तीं दूर करावीं. तिणें एखादी गोष्ट सांगितल्यास ते ताबडतोब करीत. अशी त्यांची प्रियपत्नी नवज्वरानें कैलासवासीं झाल्यावर महाराजांस अति दुःख झालें. तिचे मरणकाळीं पंचवीस तीस हजार रुपये धर्म केला. व गंगातीरीं उत्तम जागा पाडून चंदनकाष्ठांनीं व कापुरानें तिचा देह दग्ध केला व मूर्तिकासंबंधें दीड लक्ष रुपये दानधर्म केला. ज्या जागेवर दहन केलें तेथें मोठें टोलेजंग देवालय बांधून आंत गर्भागार व सभामंडप पांढरे संगमरवरी दगडांनीं बहुत खर्च करून बांधलें व आंत श्रीसांबाची प्रतिष्ठा करून सरस्वतेश्वर असें नांव ठेविलें. तें देवालय पाडून, शिवलिंग काढून टाकून संगमरवरी दगड खणून नेले, तेथें देवळाचा मागमूस देखील ठेविला नाही.

या जगतीतलावर कालाचा महिमा किती थोर आहे ? त्यापुढे समुद्रवलयंकित भूमिपतिचेही वैभव अगदी तुच्छ व क्षणिक आहे. जी स्त्री आपल्या अलौकिक गुणांनीं जगतास मोहित करून धन्यता पावली ती आतां लोकांस कर्णोपकर्णी माहित सुद्धां नसेल व तिच्या पतीने आपल्या अपार सामर्थ्यानें पृथ्वीवर तिचें स्मरण चिरकाल राहावें ह्मणून तिला अनुरूप असें अत्युत्तम शिवमंदिर बांधलें त्या सरस्वतेश्वराची आतां लोकांस कथाही माहित नाही. त्या ठिकाणीं तिच्या गुणांची व तिच्या पतीच्या वैभवाची साक्ष देणारा एक संगमरवरी दगडही नाही ! येथें चंदनकाष्ठांनीं एक लोकोत्तर देह दग्ध झाला आहे याची कल्पनाही मनांत न येतां क्षेत्रस्य श्वापदे त्या खणून टाकलेल्या जाग्यावर उकिरडा फुंकित असतील.

असो. इकडे श्रीमंत लखनांचे मुलखांत उतरले ते बेगमेस जाऊन मिळाले. लखनौचें राज्य फार प्राचीन व धनाढ्य होतें. तें बादशाहा मरण पावतांच हाबरे इंग्रज सरकारानें मोठ्या शिताफीनें गृह केलें होतें. परंतु बेगम आपल्या वाड्यांत राहून तेथेंच राज्य करीत होती. जिकडे तिकडे लढाया सुरू झाल्यावर कांहीं पलटणी बेगमेस मिळून त्याचे साह्यानें व नेपाळचे दिवाण जंगबाहादूर यांचे साह्यानें इंग्रजांस आपले मुलखांतून हांकलून देऊन पुन्हां बेगम राज्यकारभार पाहूं लागली. परंतु इंग्रज सरकारानें जंगबाहादूर यास पुष्कळ द्रव्य देऊन आपले बाजूस वळविलें आणि लखनौवर हल्ला केला. ती जबरदस्त लढाई साहारोज चालत होती शेवटीं इंग्रज बाहादुरांनीं शहर हस्तगत केलें. बेगम फौजेसुद्धां बरोबर

द्रव्यानें लादलेले उंट, हत्ती घेऊन वायव्येकडे पळून गेली; तिजबरोबर मोठमोठे सावकारही पळून गेले. इंग्रज सरकाराने शहर घेतल्यावर शहरांत एक प्रहरपर्यंत सडकबाजिन करून बहुत लोक मारले व नंतर लुटीस आरंभ केला. लखनौ शहर फार श्रीमंत होतेच. हजारवर्षांपावेतो तेथील राजे व नबाब नेहमीं नम्रतेने वागून खंडणी देत आल्यामुळे लुटले गेले नव्हते याजमुळे फार प्राचीन काळापासून शहरांत संपत्ती तुबली होती ती सर्व लुटून इंग्रजांनी नेली.

सत्तावन सालच्या बडापासून इंग्रजसरकारचे यत्किंचितही नुकसान न होतां उलटा अनेक तऱ्हेने त्यांचा फायदाच झाला. ज्यास दे अनुकूल असेल त्याचे अनिष्ट करण्याचा यत्न केला तरी इष्टच होत. व ज्यास दैव प्रतिकूल आहे त्याने आपल्या फायदाकरितां यत्न केला तरी त्यापासून नुकसानच होतें. इंग्रज लोकांस हिंदुस्थानांतून हांकलून घावे ह्मणून बंडवाल्यांनी यत्न केला परंतु इंग्रजसरकार जय पावले इतकेच नव्हे तर त्यांस दिल्ली, बिठूर, लखनौ, चित्रकूट वगैरे अनेक ठिकाणी लाखो रुपयांचा ऐवज मिळाला व हिरे, माणके, मोती यांची या प्राचीन हिंदुस्थानांत जीं अनेक भूषणें राजे-रजवाड्यांच्या भांडारखान्यांत होती तीं सर्व त्यांस मिळून त्यांनीं विलायतेची लंका बनविली.

तात्याटोपी जो कानपुराहून पळाला तो अंतरवेदीत उतरून पळालेलें सैन्य मिळालें तेवढें जमा करून यमुना नदी उतरून काल्पीचे मुळखांत शिरला. तेथें त्यास आणखी बंडवाल्या पलटणी मिळाल्यावर काल्पीचे किल्यावर हल्ला केला. तेथें गोरे लोक फार कमी

होते ते लढाईची हूळ दाखवून पळून जाऊं लागले. परंतु शत्रूस सांपडून मारले गेले. तात्यानें काल्पी शहरांत लागलीच श्रीमंताचे नांवाची द्वाही फिरवून शहरचा बंदोबस्त केला. काल्पी खालील मुलुखावर अम्मल चालवून मामलेदार नेमून जमाबंदी सुरू केली. पुढें पलटणीचें असे म्हणणें पडलें कीं आम्हांस यजमान कोणी नाहीं याजकरितां रावसाहेब किंवा बाळासाहेब यांपैकी कोणी इकडे आल्यास आम्हांस बळकटी ज्यास्त येईल. असा अभिप्राय समजतांच तात्याटोपी यांनें पंचवीस स्वार रवाना करून श्रीमंतांस हकीगत कळवून त्यांचे अनुमोदनानें रावसाहेबांस काल्पीवर आणलें. रावसाहेब आठ हजार फौज घेऊन यमुनेचे कांठीं आले तों यमुनेस उतार नाहीं व उतरून जाण्यास नांवाही नाहीत. मग तेथेंच आठ दिवस मुक्काम केला. परंतु गोरे लोकांनीं जवळ असूनही त्यांजवर हल्ला केला नाही. तात्याटोपी यांनीं नांवा जमवून सर्व सैन्य उतरून आणिलें. रावसाहेब सुरक्षित आल्यामुळें मोठा आनंद होऊन पंचवीस तोफांची सलामी झाली. नंतर रावसाहेब किल्यांत राहिलें व तात्या मुलुखाचें बंदोबस्ताकरितां फिरूं लागलें. लालपूरी बोवा थोडी फौज घेऊन अंतरवेदीतून काल्पीस येऊन यमुनेचे घाटांवर उत्तरेस बारा कोशावर घाटनाकें धरून राहिला. सरदार लक्ष्मण शिंदे काल्पीचे पश्चिम बाजूवर पंधरा कोशावर बंदोबस्त करून राहिला व जळका रामभाऊ आठ हजार फौज घेऊन दक्षिणेस डंघाईचे मुलुखाचे डोंगरावर बंदोबस्त करून राहिला. याप्रमाणें काल्पीचे मुलुखांत पेशवाईचा अंमल सुरू होऊन जिकडे तिकडे भगवे झेंडे फडकूं लागले. नवी पलटणें ठेवून शिकविण्याचें काम जारीनें सुरू झालें. ते समर्थी

गैरे लोकांची पळटण हिंदुस्थानांत थोडी असून त्यांचा सर्व भर दिल्लीवर पडला होता. याजमुळे कालपीप्रांतांत पेशवाईचा अंमल स्वस्थतेने चालत होता.

याप्रमाणे ब्रह्मावर्ताकडील श्रीमंताच्या हकीगती ग्वाल्हेरींत असता आह्मांस समजत गेल्या. ग्वाल्हेरींतील बायजाबाईकडील संभावनेचे काम आटोपल्यावर आतां कोठें जावें याचा विचार करितां काकांचे ब्रह्मावर्ताकडील ओळखीचे गृहस्थ झांशीवाली लक्ष्मीबाई इचेपार्शी झांशीस आहेत त्यांचे आश्रयानें झांशीस बरीच संभावना होईल असा अभिप्राय काकाचा पडल्यावरून झांशीस जाण्याचा निश्चय झाला. नंतर सोबतीची चौकशीकरितां एक मराठा सरदार ग्वाल्हेरीहून आपले भावाकडे जाण्यास निघणार होता त्याजबरोबर हत्यारबंद पंचवीस शिपाई होते, त्यांचे आश्रयानें एक गाडी करून कार्तिक शुद्ध पंचमीस तेथून निघालों, तों मजल दरमजल झांशीस येऊन पोचलों.

भाग ४ था.

झांशी येथील पूर्ववृत्तांत.

यन्मनारथशतैरगोचरं न स्पृशंति कवयोऽपि यद्विरा ।

स्वप्नवृत्तिरपि यत्र दुर्लभा लीलैव विदधाति तद्विधिः ॥ १ ॥

झांशी हें संस्थान पूर्वापार कऱ्हाडे ब्राह्मणांचें आहे. पूर्वी हिंदु-स्थानांत श्रीमंतांनीं अनेक लढाया मारून दिल्लीचे बादशहापासून पुष्कळ मुलुख कार्बीज केला व वजीरकीचीं वस्त्रेही मिळविलीं, त्या मुलुखाचे बंदोबस्ताकरितां महादाजी शिंदे यांची ग्वाल्हेरीस स्थापना करून सर्व मुलुखाचा करभार करून लागले. त्या वेळेस शिंदे यांजवर नजर राहण्याकरितां एक स्वतंत्र सुभा पुण्याकडे खासगत असावा असें वाटल्यावरून झांशी हें शहर जुनें मजबूत बांधीव व किछा फार बळकट असें जाणून झांशीचा प्रांत सुमार पंधरा लक्षांचा श्रीमंतांनीं खासगत ठेविला व पुण्याहून रा. शिवराम भाऊ पारोळेकर खानदेशांतील पारोळें येथील राहणारे यांस सुभेदार नेमून रवाना केलें. त्यांचे पुत्रपौत्र पेशवाई लयास जाईपर्यंत ते काम चालवीत आले व दरसाल खर्चर्वच जाऊन सभ्याचें उत्पन्न पुण्यास पाठवीत असत. पेशवाई बुडते वेळीं झांशी सुभा होता तो बुडून संस्थान झालें. संस्थानच्या शेवटच्या दोन चार पिढ्या दत्तकांच्या व निपुत्रिकांच्या झाल्या. शेवटचे संस्थानिक गंगाधर बाबा म्हणून होते, त्यांचें कुटुंब आजारी पडून कैलासवासीं झालें. तेव्हां पुन्हां विवाह करण्याची इच्छा झाल्यावरून मोठी, सुरेख व कुलीन

अशा कन्येचा शोध करू लागले. गोत्राशीं जमणाऱ्या अशा पुष्कळ गोरगुरीबांच्या मुली पाहिल्या, परंतु लग्नाचें जमेना. याचें कारण असें होतें. कीं गंगाधर बाबा ह्यांच्या वागण्याविषयीं लोकांत कांहीं विलक्षण ग्रह होता. तत्रापि राज्यसंबंधें गंगाधर बाबाची नोकरांस व रयतेस चांगली जरब होती. रोजचीं कामें वेळच्या-वेळेवर व्हावीं अशी त्यांची ताकीद असे. विलंब झाल्यास अपराध्यास माशाची शेपटी घेऊन स्वतः शासन करीत असत. न्यायाचे कामांत त्यांचें लक्ष फार विलक्षण होतें. बहुतकरून शहरांत व राज्यांत चोरी फारच थोडी होत होती. असें सांगतात कीं बाबासाहेबांनीं चोरीचा बंदोबस्त इतका केला होता कीं, लोकांनीं आपलीं कवाडे उघडीं टाकून निर्व्यस्त निजावें. प्रत्येक ठिकाणचे सुरक्षिततेबद्दल जिमेदार घेतलेले असत. कदाचित् चोरी झाली असतां हे जिमेदार लोक मालाची नुकसानी भरून देत व कित्येक प्रसंगीं सरकारांतूनही चोरी झालेल्या रकमेबद्दल ऐवज दिला जात असे. चोरी करतांनां पकडलेल्या मनुष्यास धर्मशास्त्रांत सांगितल्याप्रमाणें कधीं कधीं हात तोडून टाकण्याचीही शिक्षा होत असे. यामुळें गंगाधरबाबांची रयतेवर व विशेषतः बदमाश लोकांवर फारच जरब होती. रयतेस न्याय देण्यास ते कधींही विलंब लावीत नसत; व त्याजकडे कोणाचीही दाद लागल्याशिवाय राहत नसे. तें राज्य एकंदरीनें न्यायानें विचार पूर्वक चालवीत होते. व साहेब लोकांत सतेजपणें आपला मोठेपणा सांभाळून होते. एकदां बाबासाहेबाचें व गार्दन साहेबाचें भाषण झालें, त्यांत बाबासाहेब झणाळे कीं, मी एक लहान मांडलीक राजा आहे, परंतु इंग्रज बहादुरापुढें

पूर्व पश्चिम दक्षिण उत्तर देशांत जेवढे राजेरजवाडे आहेत, तेवढ्यांनीं हातांत बागड्याच भरल्या आहेत असें ह्मटलें तरी चाखेल. पहा तुम्ही परद्वीपस्थ असून आमच्या द्वीपांत येऊन आह्मां सर्वास करद केलें आहेत, हें आश्चर्य नव्हे काय ? अशा प्रकारचे बाबासाहेबाचे उद्गार ऐकून बाबासाहेबांच्या सतेजपणाबद्दल व कर्तृवगारीबद्दल गार्डेन साहेबांची खात्री झाली असली पाहिजे. असो. याप्रमाणें बाबासाहेबांचे राज्यांत रयतेस सर्व प्रकारें सुख असून त्यांचा इंद्रजांचे दरवारांत मोठा मान असे. परंतु बाबासाहेबांची घरची फार जरब असल्यामुळें त्यांस मुलगी देण्यास लोक धजत नव्हते. इतक्यांत बाबासाहेबांचे कारकुनास अशी बातमी लागली कीं, ब्रह्मवर्तीस श्रीमंताचे होमशाळेंत तांबे ह्मणून भिक्षुक आहेत. त्यांची कन्या सुरेख असून उपवर झाली आहे. असें समजतांच कारकुनांनीं गंगाधरबाबांचे कानावर गोष्ट घालून मागणी घालण्याकरितां लागलेच लोक स्वाना केले.

आमचे चुलते होमशाळेवर पंधरा वर्षे ऋत्विज्य करून होते, त्यांचेच हाताखालीं मोरोपंत तांबे हे शिष्यपणानें होते. तांबे यांचें कुटुंब वारलें, त्या वेळेस त्यांची मुलगी चार वर्षांची होती. घरांत दुसरे कोणी नसल्यामुळें तांबे यांनीं मुलगी फार प्रेमानें वाढविली. ती दिवसेंदिवस शुक्लपक्षाच्या चंद्राप्रमाणें अधिकाधिक सतेज होत चालली. मुलगी फार गौर, अंगानें कृश व उंच उभारणीची होती. तोंडावळा किंचित् लांबट असून नाक सरळ, कपाळ उंच, डोळे कमळाप्रमाणें विशाल व वाटोळे होते, व कान मुखाळा शोभा देणारे

होते; मध्यभाग शरीराचे झोकाप्रमाणे बारीक होता. याप्रमाणे ती मनमोहक मुलगी बापाची काय पण सर्वांची लाडकी होऊन गेली होती व याचमुळे तिला छबेली म्हणून ह्मणत असत. घरांत बायकोमाणूस कोणी नसल्यामुळे तिचे खेळणेंरेळणें खाणेंपिणें होमशाळेंत व श्रीमंतांबरोबर होत असे. मुलीस लहानपणापासून पुरुषांत खेळण्याची संवय लागल्यामुळे व जात्या फार अचपळ व हुपार असल्यामुळे तिला पुरुषाचे गुण लागत चालले. लोकांनीं तिला मोडी बालबोध लिहिण्यावाचण्यास शिकविलें. कोणी तिला घोड्यावर बसावयास शिकविलें, कोणी बाण मारावयास शिकविलें, कोणी तिला हत्तीवर बसून फिरवावें, तालमींत घेऊन जावें, बंदूक हातांत घेऊन वायफळ बार काढावे, तरवारीचे हात शिकवावे. याप्रमाणें श्रीमंती सुखांत रुळलेली व ज्यानें त्यानें लाड केलेली ती मुलगी शरीरानें दांडगी होऊन अकरा बारा वर्षांचे सुमारास पित्यास लाज आणूं लागली. त्यानें वराबद्दल पुष्कळ शोध केला; ब्रह्मावर्ती कऱ्हाड्यांची घरे थोडीं असल्यामुळे जालवण गुळसटाई वगैरे ठिकाणीं यत्न केला; परंतु मुलीस भावी राजयोग घडणार असल्यामुळे कोठेंच जमेना. शेवटीं बापास फार काळजी लागून मुलगी ब्राह्मणाचे हातीं देऊन आपण निश्चित कधीं होऊं असें होऊन गेलें. असें निरुपम कन्या रत्न मोरोपंत तांब्याच्या जोडीच्या एखाद्या चत्वामंत्रानो करणाऱ्या भिक्षुकांच्या अनभिज्ञ बटूच्या हातीं पडणार नाहीं व कटावर पाण्याचे घट वाहण्याखालीं त्याच्या राजकीय गुणांचे मातेरें होऊन जाणार नाहीं अशी आनंद देणारी कल्पना कोणाचे तरी मनांत आली होती काय ? परंतु दैवगती थोर आहे.

गुणज्ञ वैभवारे आपलें योग्य भाजन शोधून काढून तें त्याचें घरीं आपण होऊन चालत आलें.

झांशीवाल्याचे कारकून ब्रह्मावर्तास येतांच मोरोपंत तांब्यास फार आनंद झाला. गोत्रास गणास पडल्यावर मुलगी देण्याचा निश्चय झाला. ब्रह्मावर्ताकडील मध्यस्थ जोशीबोवा यांणीं असें बोलणें लाविलें कीं मुलीबद्दल आह्मांस पैसा घेणें नाहीं. परंतु तांबे याजला पुत्रसंतान नाहीं म्हणून द्वितीय विवाह करणें आहे. त्याजबद्दल खर्च झांशीवाल्यांनीं करावा व तांब्यास झांशीस राहण्यास जागा द्यावी. ही शर्त कारकुनांनीं गंगाधर बांबास कळवून मंजुरी आणल्यावर तांबे मुलीसह झांशीस गेले. त्यांस शहरांत स्वतंत्र वाडा देऊन आचारी पाणके ब्राह्मण वगैरे त्यांचे तैनातीस ठेऊन दिलें. सुमहूर्तावर लग्न समारंभ होऊन वधूचें नांव लक्ष्मीबाई ठेविलें. याप्रमाणें लाडक्या छबेलीच्या थोरल्या लक्ष्मीबाईसाहेब बनल्यावर तांब्याच्या वैभवास काय विचारतां ? जिकडे तिकडे सोनें होऊन गेले. त्यांचा विवाह होऊन एक मुलगा व एक मुलगी अशी दोन अपत्ये झाली.

लग्न झाल्यापासून लक्ष्मीबाईस कोणत्याही प्रकारचें सुख नव्हतें. नवस तर घुटूच होता परंतु त्याचा अमंलही फार करडा असे. याज-मुळें तिजला स्वतंत्रता फार थोडी होती. वाड्याच्या बाहेर पडण्याची तिला मोकळिक नव्हती इतकेंच नव्हे पण बाईसाहेब बहुतकरून कुलुपांत असत. तिच्या भोंवतीं नेहमीं बायकांचा पहारा असे. पुरुषाचें वारेंही तिला लागूं दिलें नाहीं. अशा प्रकारच्या जुलमी वाग-विण्यानें तिचे राजशाली गुण नाहींसे होऊन तिला कांहीं दुर्गुणही जडते. परंतु सुदैवानें गंगाधर बाबा लग्न झाल्यावर फार दिवस

जगले नाहीत. त्यांस नवव्हर होऊन त्याचा परिणाम झाला. त्यांस औरस पुत्र नव्हता सबब गार्दनसाहेब रिसिडेंट यांस मरतेसमयी बोलावून आणून त्यांनीं विनवून सांगितलें कीं माझे आस पारोळास पुष्कळ आहेत त्यांपैकीं एक लहानसा हुशार मुलगा पाहून आणून माझे स्त्रीचे मांडीवर घावा. गार्दन साहेबांचाही बाबा-बाबांवर लोभ फार होता त्यांनीं पुष्कळ खटपट केली. परंतु गव्हर्नर साहेबांनीं एकदम औरसपुत्र नाहीं सबब राज्य खालसा करावें असा हुकूम केला. गार्दन साहेबांनीं वाड्यास हात न लावितां बाकीं सर्वे प्रांत आपले ताब्यांत घेतला व चोंहीकडे इंग्रजांचे नांवाची द्वाही फिरविली. लक्ष्मीबाई ही फार दक्ष व हुशार बायको होती; तिनें नवव्याचे आज्ञेप्रमाणें पारोळाहून आसपैकीं एक मुलगा आणवून दत्तक घेतला व त्याजला राज्य देण्याविषयीं सरकारांत अर्ज नेला. व आपण त्याचे नांवानें शहरांत व वाड्यांत राज्य करूं लागली. पुढे बंड झाल्यावर इंग्रज लोक राज्य सोडून कसे निघून गेले व लक्ष्मीबाई सर्वे मुलुखाचा बंदोबस्त करून राज्य कसें करूं लागली याची हकीगत आह्मी झांशीस आल्यावर आह्मास समजली.

आह्मी झांशीस मजल दरमजल येऊन पोचल्यावर सोबत्यांबरोबर बाहेर एक मोठा बाग होता त्या बागांत उतरून जेवणखाण केलें. व शहरांत जाऊन कोठे उतरावे याचा विचार करूं लागलों. तांबे हे पक्के परिचयाचे होते खरे परंतु राणीचे वडील असल्यामुळें एकदम त्यांचे येथें जाऊन उतरावें असें मनांत येईना. अशा विचारांत आहों तों शहरांतून सहज हवा खाण्याकरितां ब्राह्मण मंडळी बाहेर येतांना दृष्टीस पडली.

त्यास विचारतां त्यांनीं असं सांगितलं कीं तुम्ही विद्वान् आहां त्यापेक्षां तुझांस उतरण्यास उत्तम जागा वेदमूर्ति राजेश्री केशवभट्ट मांडवगणें ह्मणून ऋग्वेदी महाविद्वान् प्रतिष्ठित ब्राह्मण आहेत, राजाश्रय नाही तरी स्वतंत्र असून फार सभ्य चालीचे आहेत त्यांचे येथें मिळेल. त्यांची पत्नीही फार साध्वी व माणुसकीस उत्तम अशी आहे त्यांचे येथें आपण जाऊन उतरावें. नंतर आम्ही शहरांत गेलों. आमचे सोबती आपआपले ठिकाणीं गेल्यावर आम्हीही मांडवगणें यांचे घराचा पत्ता लावीत त्यांचे घरीं गेलों. वाड्यांत शिरलों तों स्त्रीपुरुषें सहज बाहेर बसलीं होती त्यांस नमस्कार करून राहण्याबद्दल विचारतांच त्यांनीं संतोषानें राहण्यास परवानगी दिली. त्या दिवशीं सायंकाळीं आम्हांस क्षुधा नव्हती तरी त्या स्त्रीनें रात्री आम्हांस फार आप्रह करून फराळास दिलें व भोजनोत्तर इकडील तिकडील राज्यसंबंधें सर्व हकीगती झाल्या. तिसरे दिवशीं आम्ही केशवभट्टजी यांचे आश्रयानें स्वतंत्र बिऱ्हाड त्याच वाड्यांत केलें. गांवची रीतभात व हकीगत पक्की समजल्याशिवाय तांबे यास भेटूं नये असा विचार ठरून सात दिवस तसेच शहरांत फिरून काढले.

• झांशी शहर उत्तर हिंदुस्थानांत फार सुरेख व ठुमदार आहे. तेथील किल्ला फार जुनाट असून मोंगलांनीं बांधलेला मोठा बळकट आहे अशी प्रसिद्धी होती, तो शहराचे पश्चिम बाजूला एक लहानसा डोंगर आहे त्याजवर बांधलेला आहे. पायथ्याशीं सभोंवार रुंद व खोल खंदक पाण्यानें भरलेला, असल्यामुळें एकाच बाजूनें आंत जाण्यास रस्ता होता. डोंगराचे माथ्यावर मोठा चुनेगच्ची तट सभोंवार बांधून आंत ४००० मनुष्य राहिल इतकी जागा आहे.

मुख्य सरकारी वाडा चार पांच मजली व आठ चौकी असून सभोवती लहान लहान निरनिराळ्या कामाचे उपयोगी बंगले होते. वाड्याचे पश्चिमेस शिपाई लोकांची कवाईत वगैरे करण्यासारखे विस्तीर्ण मैदान आहे. व त्यांत चिंचेची झाडे पुष्कळ होती. तटाची रुंदी पुष्कळ असून मधून मधून टोलेंजग बुरूज व बुरुजांखाली मोठी तळघरे होती. मुख्य वाड्याचे काम जुने मजबूत व सुरेख होते. व तो इतका विस्तीर्ण होता की सर्व दालनाची माहिती होण्यास सुमार एक महिना लागे. वाड्यास ठिक-ठिकाणी बैठकी गालीचे व गाद्या टाकून तयार ठेविलेली दालने व हवा खाण्याकरितां कुंड्यातून झाडे ठेऊन रमणीय केलेल्या गळ्या साधल्या होत्या वाड्याचे दक्षिण बाजूचा बंगला फार उंच सात मजली होता. व उत्तर बाजूस पचवीस पायऱ्या खाली उतरून सपाट जागा होती तेथे पाण्याचा चोपडा क्षणजे हौद होता; त्यास पाणी महामूर होते. व यामुळेच त्या जागेत एक मोठी विस्तीर्ण व रमणीय बाग फुले झाडे द्राक्षाच्या वेली आंबे पेरू वगैरे लहान थोर झाडांनी भरलेली होती. बागेत एक लहानसा बंगला होता त्यास शंकर किछा क्षणत. तो केवळ ऐषाभारामाच्या उपयोगी सर्व सामानांनी भरला असून क्रीडामुवनच होता असे क्षणण्यास हरकत नाही.)

किल्याचे नैऋत्य कोणापासून दक्षिणबाजूने पूर्वेकडे व वायव्य कोणापासून उत्तर बाजूने पश्चिमेकडे असा शहरचा कोट गेला होता. तोही उंच रुंद व मजबूत असून मधून मधून त्यास बुरूज होते. व मुख्य अंबारीचे हत्ती जाण्यासारखे पांच दरवाजे होते, बाकी

लहान लहान बरेंच होते. कित्याचे पूर्वेस कोटाचे आंत बरेंच मैदान टाकून शहरास आरंभ झाला आहे. त्या मैदानांतून शहरांत जाण्याचे रस्ते फार सुखे दिसतात. पुढें शहरची वस्ती दाट असून रस्ते ही अरुंद आहेत व कोष्टीपुरा हळवाईपुरा वगैरे कांहीं मुख्य मुख्य भाग उंच उंच हवेल्यांनीं भरलेले असून सुखे आहेत. शहराचे मध्यभागीं भिड्याचा मोठा बाग आहे व त्यांत पांच सहा मोठ्या विहिरी आहेत. या शिवाय लहानसहान शहरांत अनेक बाग आहेत. शहरांतील मुख्य सरकारी चारचौकी वाडा आहे त्यांचे काम पाहाण्यासारखे आहे. एकंदर घरे मजल्याची व विंध्याद्रिजवळ असल्यामुळें पर्जन्य पुष्कळ पडतो सबब धान्याची नमून कौलारू आहेत. घरोघर विहिरी व विहिरींस पाणी जवळ आहे. शहराचे दक्षिण दरवाज्या बाहेर एक मोठा तलाव आहे. त्यात महालक्ष्मीचे एक टोलेजंग देऊळ आहे. ही देवी झांशीवाल्याची कुलस्वामिणी असल्यामुळें देवस्थानाचा बंदोबस्त फार मोठ्या खर्चाचा ठेवला असे. नंदादीप, पूजा, महानैवेद्य, चौघडा, गायक, नर्तकी व धर्मशाळा यांची व्यवस्था मोठ्या थाटाची होती. आपाढापासून तो चैत्रापर्यंत देवास जाणें तें होडीं नून जावें लागत असे. वैशाख ज्येष्ठ महिने मात्र थोडा पायरस्ता मिळें. तटाच्या आंत या- शिवाय शहरातही गणपति विष्णु इत्यादिकांचीं मोठीं देवालये पुष्कळ आहेत व त्यांचे पूजेबद्दल नेमणूक सरकारांतून असे. शहराचे नैऋत्य कोपण्यांत एक मोठा चोपडा हणजे पाण्याचा हौद आहे. त्यास पाणी फार आहे.

शहरची रीत वगैरे फार चांगली आहे व लोकही श्रीमान उद्योगी व कसबी आहेत. गालीचे, रेशमी वस्त्रे व पितळीसामान या शहरासारखे दुसरे कोठे होत नसे.) तसेच कागदावर चित्रे काढण्याचेही काम येथे अप्रतिम होत असे. शहरांत ब्राह्मणांचीं घरे सुमार ३०० असून ब्राह्मण्याला शहर फार चांगले आहे. [ह्मणच असे की दक्षिणेत पुणे व हिंदुस्थानांत झांशी.] सकाळीं उठून प्रातःस्नान करून आपले हाताने धोतरे धुवून व दुसरी स्वच्छ गुलाबी नेसून उद्योगास बाहेर पडावे असा या शहरचा रिवाज असे. संध्याकाळीं मोतिया जाई जुई वगैरे सुवासिक फुलांचे गजरे घेऊन गंध्याचे दुकानांतूनही रिकामकी मंडळी बरीच दृष्टीस पडे. झांशी बुंदेलखंडांतला भाग असल्यामुळे येथील स्त्रिया सुरंख व विशेषेकरून विशाल व काढ्याभोर डोळ्याच्या असतात. पुरुषांत पंडत्व बरेच आढळते. याजमुळे स्त्रियांस मोकळीक फार असे. संध्याकाळीं हातांत रुध्याचा पेल्ला घेऊन देवदर्शनाचे निमित्ताने बाहेर पडावे व कोणा सोद्याकडे जाऊन यावे. अशा चालीचा डंका शहरांत पुष्कळ होता. या शहरांत पूर्वी घडलेली एक विलक्षण गोष्ट ऐकिवांत आली ती सांगण्यासारखी आहे. थोरले माधुवराव पेशवे यांचे बेळीं झांशीत पारोळकर यांचे पदरीं नारायण शास्त्री म्हणून विद्वान् ब्रह्मण हाते ते शृंगारशास्त्रांत फार निष्णात होते. त्यांनीं एके दिवशीं गौचक्र जवळ भंगिणीची पोर पाहिली, तिच्या नेत्र चरणहस्त वगैरेच्या लक्षणावरून व व अंगाचे सुवासावरून ही पत्निनी आहे असा शास्त्री-

बोवाचा निश्चय झाला. नंतर तिच्या आईस अनेक फुसलावण्या देऊन ती मुलगी वश करून घेऊन चांगलें अन्न वस्त्र देऊन वाढ-विली व वयांत आल्यावर शास्त्रीबोवा तिजशी रममाण होऊ लागले व तिला वेळोवेळी घरींही आणू लागले. त्याच स्त्रीवर शहरांतील पुष्कळ लोकांचा डोळा होताच. तेव्हां त्या भंगिणीने शास्त्रीबोवांस विचारितां तिला असं सांगितलें कीं तुला द्रव्याची ईच्छा तर नाही तर तूं प्रत्येकापासून द्रव्य न घेतां एक एक यज्ञोपवीत घेत जा. या-प्रमाणें कांहीं दिवस लोटल्यावर शास्त्रीबोवांचे हे वर्तमान त्यांच्या पत्नीस सहजच समजलें. तिनें बहुत प्रकारें त्यांची विनवणी केली. घरांत बाटवडा केल्याबद्दल आक्रोश केला. परंतु शास्त्रीबोवांनीं मारहाण करून तिला गप्प बसविलें. त्याजमुळे ही बातमी कर्णोपकर्णी पारोळकर यांस समजल्यावर त्यांनीं गुप्त हेर ठेवून शास्त्रीबोवांस व भंगिणीस एके ठिकाणीं पकडविलें व आपल्या समोर आणून निक्षून विचारितां शास्त्रीबोवांनीं उत्तर केलें कीं मीच तर काय परंतु शेंकडों ब्राह्मण बाटले आहेत. असें ह्मणून भंगिणी कडून यज्ञोपवीत काढून दाखविलीं. हें पाहतांच पारोळकरांस फार धास्ती पडली. कारण हें सर्व शहर बाटल्याचे वर्तमान पुण्यास समजलें तर फार आकांत होईल. नंतर ताबडतोब दुसरे गांवचे ब्राह्मण आणवून त्यांजकडून शहराबाहेर पंचगव्य तयार कराविलें. व दर एक ब्राह्मणाकडून क्षौर करवून यज्ञोपवीत व पंचगव्य देऊन शुद्ध केलें. व सर्व शहरभर रस्त्यावर व घरांतून गोमूत्राचा सडा केला. खुद्द शास्त्रीबोवा प्रायश्चित्त घेण्यास नाखुष असल्यामुळें त्यांस भंगिणीसह हद्दपार केलें. असो.

शहरसंबंधी सर्व मौजा पाहिल्या व ऐकिल्यावर एक दिवशी मुहूर्त पाहून सकाळीच भोजन वगैरे आटोपून मोरोपंत तांब्यांचे भेटीस निघाले. वाड्यांत जाऊन पाहारेकऱ्याकडून कोणी ब्रह्मावर्ताचे ब्राह्मण भेटीस आले आहेत अशी वरी देवविली. परवानगी मिळाल्यावर माडीवर गेलें तों तांब्ये तक्याशीं मंडळीसह वर्तमान बसले होते. त्यांनीं काकांस पाहतांच उठून चार पावले पुढें येऊन त्यांस तक्याशीं जागा घेतली. मीही जवळच बसलों. कुशलवृत्त वगैरे झाल्यावर भेटीचें कारण विचारतां काकांनीं सांगितलें कीं हा ज्येष्ठबंधूचा ज्येष्ठ पुत्र आहे. कार्यप्रयोजनामुळे पुष्कळ ऋण झालें याजकारिता त्याजला बरोबर घेऊन आपले भेटीचा हेतु धरून आलों आहे. ग्वालेहरीस वैशंपायन यांजकडे बरेच दिवस काढिले. व येथें कांहीं दिवस राहून काशीस जाऊं व तेथून घरीं जाऊं वगैरे बरींच बोलणीं झाल्यावर तांब्यांनीं सरकारचे उपाध्ये लाळ भाऊ ढेंकरे यांस भेटण्याविषयीं सांगितलें व आपणही बाईसाहेबाचे कानावर गोष्ट घालितों हणून हणाले. दुसरे प्रहरी आहीं लाळभाऊ ढेंकरे यांस भेटावयास गेलें. ब्रह्मावर्ताकडील कोणी विद्वान ब्राह्मण आले आहेत अशी बातमी त्यांस अगोदरच समजली होती व आहांस पहातांच उठून आमचा आदरसत्कार चांगला केला व आपण स्वस्थ असार्वे असें आश्वासन दिलें.

(शत्रुक्षय व्हावा व राज्य सुरक्षित रहावें या हेतूने बाईसाहेबांनीं अनेक अनुष्ठाने चालू केलीं होती. महालक्ष्मीस रोज नवचंडी सुरू होती. प्रहावदळ जप व दाने चालू होतीच. गणपतीचे देवालयांत रोज अथर्वशीर्षाचीं सहस्र आवर्तनें होत असत. त्यांतच काम्य.

ग्रहयज्ञ गृह्यपरिशिष्टोक्त सहस्रपक्ष कुंडमंडपासहित करावा, असा ठराव झाला. सरकारवाड्याजवळ जागा पाहून तेथे विस्तीर्ण लाया-मंडप टाकून कुंडे वंदी वगैरेची सर्व तयारी झाली.) काशी-हून ब्रह्मावर्ताहून मोठे मोठे विद्वान् ब्राह्मण बोलाविले होते व रोज होमाकडे शंभर ब्राह्मणांची नेमणूक झाली. मुहूर्ताचे दिवशीं पदरची बाहेरची सर्व मंडळी बमली आहे, बाईसाहेब स्वतां स्वच्छ वस्त्र परिधान करून दत्तक मुलास घेऊन बसल्या आहेत, लालू भाऊ ढेंकरे कुलोपाध्याय जवळ व्यवस्था करीत आहेत, वेदशास्त्रसंपन्न भय्या उपासने उत्तम पाटावर बसून देखरेख करीत आहेत, व जवळच मोरोपंत तांब्ये राजीजनक हजर आहेत, अशा थाटाने संकल्पास आरंभ झाला. तो सर्वानुमते बाईसाहेबांचे नांवाने केला. नंतर नांदीश्राद्ध सुरू झाले तो त्यांत मुलाचे पितृगणाचा उच्चार करू लागले. ते समयीं मजला विचार पडला कीं, मुख्य संकल्प बाईसाहेबांचे नांवाचा, व नांदीश्राद्ध भल्याचे होते हे कसे? येथे मोठमोठे याज्ञिक शास्त्री पंडित बसले आहेत पण कोणी बोलत नाही. आपण न बोलवें तर अनुष्ठानांत चूक होत आहे. शिवाय कुचिष्ठा केल्याशिवाय प्रतिष्ठा वाढत नाही इत्यादि विचार करून गुरूचें स्मरण करून समेत बोलण्यास आरंभ केला, “अहो ! किंचित् अनुष्ठान बंद करा. मला कांहीं प्रश्न केला पाहिजे. स्त्री वेदाधिकारी नसल्यामुळे पुण्याहवाचनादि कर्मास उपाध्याय प्रतिनिधि असतो म्हणून त्याच्या पितरांचे नांदीश्राद्ध होईल काय ? मुख्य संकल्पीं राबसाहेबांनीं आपले नांवाचा उच्चार केला असता तर ठीक होतें. परंतु येथे बाईसाहेबांचेच नांवाचा संकल्प झाला आहे,

तर त्यांचेच पितरांचे नांदीश्राद्ध केले पाहिजे असें मला वाटते." हे म्हणणें भय्या उपासने यांस सयुक्तिक वाटले परंतु विनायक भटजी याज्ञिकांना रुचले नाहीं. उगाच बोलून तंटा उत्पन्न करण्यांत कांहीं हांशील नाहीं, ग्रंथाधार पाहिजे असें म्हणतांच मी मयूख, हेमाद्रि वगैरे ग्रंथांचीं नांवें घेतलीं. ग्रंथ जवळच होते ते आणून पाहतां नांदीश्राद्ध बाईसाहेबांचे पितरांचें करावें, असें सर्वानुमते ठरले. तेव्हां मला फार आनंद वाटला. मी दूर बसलों होतो तो मला उपासने श्रोवांनीं पुढें घेऊन नांदीश्राद्धांत बाईसाहेबांचा ऊह कसा आणावा असा प्रश्न केला. मी लागलीच 'ग्रहयज्ञविधायिन्याः मम मातुः' असा करावा म्हणून सांगतांच सर्वांनीं माना डोलविल्या. याप्रमाणें त्या सभेंत जय मिळाल्यावर उपासने बाबांनीं माझे अंगावर पोथी टाकून मजला सादस्याचा वर्ण दिला. मीही गुरुकृपेकरून एक चुकी न होऊं देतां कर्म चालवून चवथे दिवशीं पूर्णाहुति देऊन समाप्त केलें. अनुष्ठान संबंधें दररोज ब्राह्मणभोजन होत होतें व चवथे दिवशीं मुक्तद्वार होतें. सर्व ब्राह्मणांस दक्षिणा बक्षिसें वाटलीं त्यांत मला बारा रुपयांचा धोतरजोडा व वीस रुपयांचें पागोटे बक्षीस मिळालें. बाईसाहेबांची व काकांची ओळख पटून बरेंच बोलणें झालें. त्यांत त्यांनीं असें हणून दाखविलें कीं, तुमचा मुलगा चांगला विद्वान् आहे तो येथेंच राजाश्रयानें राहील तर बरें. त्याजवर काकांनीं उत्तर केलें कीं, याकरितांच मी त्याजला घेऊन सरकारचे भेटीस आलों आहे. त्याजवर कांहीं दिवसांनीं सप्तशतीस पल्लव लावून शतचंडीचें अनुष्ठान करावें असा बेत झाला. सर्व तयारी होऊन सुहूर्त पाहून किण्यांत एक मोठी जागा पाहून तेथे

घटस्थापना केली. चवदा ब्राह्मण मूळमंत्रजपाकडे बसविले. प्रये-
काचे समोर तुपाची समई, एक अगरवत्ती व सुवासिक पुष्पे ठेविलीं
असत व त्यास दिवसास क्षिप्राभोजन व रात्रौ फराळ असा वेत
होता. याप्रमाणें अनुष्ठान झाल्यावर व त्यांतही शाबासकी मिळा-
ल्यावर मार्गशीर्ष शुद्ध ९ चे दिवशीं बाईसाहेबांनीं आह्वास किल्यांत
बोलावून नेऊन हुकूम केला कीं, आजपासून उभयतां शहरचे
वाड्यांत बिऱ्हाड आणावें. तेथें कारकून तुह्यांस चीजवस्त देऊन
सर्व बंदोबस्त ठेवील. तूर्त तुह्यांस तीस रुपये दरमहा मिळेल.
याप्रमाणें हुकूम होतांच मांडवगणें यांस मजकूर निवेदन करून
दुसरे दिवशीं बिऱ्हाड सरकारी वाड्यांत नेलें. तेथें सर्व प्रकारची
उत्तम रीतीची सोय होऊन वस्त्रप्रावर्णे उंची उंची वापरावयास
मिळून आली आनंदानें राहूं लागलों. मोठमोठाल्या आश्रितमंड-
ळीच्या ओळखी झाल्या व अवृही वाढली. पुढे थोडक्याच दिव-
सांनीं मजला बाईसाहेबांनीं किल्यांत हुजूर आश्रितांत घेतलें, तेव्हां
पासून तर आमचा फारच बडिजाव झाला. नेहमीं रेशिमकाठीं धोतरें
नैसावयास, शाळजोडी पांघरावयास, उत्तम पागोटे ढोकीस
घालावयास मिळत असे. एके दिवशीं बाईसाहेबांनीं मला शाळ-
जोडीशिवाय फिरतांना पाहिलें तेव्हां मला संध्याकाळीं समक्ष
बोलावून जरीकांठी हिरवी शाळ बक्षीस दिली. बाईसाहेबांस शेंकडों
नजराणे येत. ते सर्व आश्रित मंडळीचे फायद्यावर पडत. आमचें
महत्त्वही फार वाढलें. महालक्ष्मीचे देवाळ्यांत ब्राह्मण सहस्रभोजनें
चार झाली. बांकीनीस नेमून चार आणे दक्षिणा व मोतीचूर पक्वान्न
असा ठराव करून कंत्राट दिलें होतें. प्रतिदिवशीं भकरा वाजतां

कोणीतरी पाळीप्रमाणें पीतांबर नेसून रुप्याची पळीपंचपात्री घेऊन महालक्ष्मीस जावें, नंतर उपाध्यांनीं उदक सोडल्यावर भात भाज्या कोशिबिरी पकान्न याची चौकशी करून मग किल्यांत परत यावें. याप्रमाणें मीही दोनचारदा गेलों होतों. अशीं अनेक मुखें भोगीत बाईसाहेबाचे सन्निध राहूं लागलों व दरबारसंबंधें व राज्यसंबंधे सर्व प्रकारची माहिती झाली.

बाईसाहेबाचा नित्यक्रम येणेंप्रमाणें होता. त्यास शरीराचा शोक लहानपणापासून होता तो त्यांनीं स्वतंत्रता मिळाल्यावर पूर्ण केला. पहांटेस उठून कसरत शाळेंत जाऊन जोर जोडी मलखांब करावा नंतर घोड्यावर बसून फिरावमास जावें व घोडा मंडळावर धरावा, कुंपणावरून उडवावा, खंदकाचे पार घालवावा, एकदम खाली बसवावा इत्यादि नानाप्रकारच्या घोड्याच्या कसरती कराव्या. कधी कधी हत्तीवरही बसत असत. याप्रमाणें सात आठ वाजेपर्यंत मेहनत झाल्यावर नेहमीं खुराख खात असत. नंतर तासभर कधी निजत असत कधी तशाच स्नानास जात. स्नानाविषयीं बाईसाहेब फार हौशी असत. नेहमीं पंधरा बीस हांडे कडकडीत पाणी लागत असे. दर आठ दिवसांनीं नाहाणाचे दिवशीं उत्तम सुवासिक द्रव्यानें स्नान इतका वेळा करीत असत कीं स्नानाचे पाणी नळांनीं बाहेर स्वच्छ कुंडीत सोडलें होतें तेथें पुष्कळ बायकांचें नाहाण होत असे. स्नान झाल्यावर स्वच्छ पांढरें चंदेरी पातळ वस्त्र परिधान करून आसनाखूड होऊन भस्म धारण करीत. प्रथम पति मरणानंतर केश राखण्याबद्दल तीन कृच्छ्रें प्रायश्चित्त आहे, त्यांचे उदक सोडून नंतर रुप्याचे तुळशी वृंदावनांत तुळशीची पूजा करीत असत. नंतर

श्रीपार्थिव लिंग पूजेस आरंभ होत असे. ते समयीं सरकारी गवई गात असत पुराणिकाचें पुराणही त्यांत सुरू असे व सरदार व आश्रित लोकांचे मुजेर होत असत. परंतु बाईसाहेबाचें लक्ष चोही-कडे सारखें असे. जर एखादे दिवशीं दीडशें मुजेर करणारापैकीं कोणी आला नाही तर दुसरे दिवशीं काल आपण कां आला नाही ही चौकशी झाल्याशिवाय राहत नसे. याप्रमाणे बारा वाजावयाचे सुमारास देवार्चन आटोपून जेवण होत असे. नंतर कांहीं वेळ इकडे तिकडे काढल्यावर कधीं वामकुक्षि झाल्यावर सकाळीं आलेले नजराणे रुप्याचे ताटांत रेशमीवस्त्रांनीं आच्छादून ठेवले असत ते आपले समोर आणून मनास आवडतील ते पदार्थ ग्रहण करून बाकीचे आश्रित मंडळीकरितां कोठीवाल्याचे स्वाधीन करीत. तीन वाजायाचे सुमारास कचेरींत जात असत. त्या वेळेस कधीं पुरुषवेष धारण करीत. पायांत पायजमा, अंगांत जांबळे आंबव्याची बंडी, डोकीस टोपी घादून वर पागोट्यासारखी बांधलेली बत्ती, कमरेस काच्या किंवा जरीचा दुपेटा व त्यास लटकवलेली तरवार, या प्रकारच्या पोषाखानें ती गौरवर्ण उंच मूर्ती गौरीप्रमाणे दिसत असे. कधीं बायकांचा पेहराव असे परंतु पतिमरणानंतर नथ वगैरे अलंकार त्याणीं बिलकुल घातले नाहीत. फक्त हातांत सोन्याच्या बांगड्या व गोठ. गळ्यांत एक मोत्यांचें पेंडे व अनाभिकेंत एक हिऱ्याची आंगठी या शिवाय दुसरें अलंकार आम्हीं बाईसाहेबाचे अंगावर कधींच पाहिले नाहीत. केशाचा नेहमीं बुचडा बांधलेला असे व नेसावयास पांढरा शाळू व अंगांत स्वच्छ पांढरी चोळी असे. याप्रमाणें कधीं पुरुषवेषाने तर कधीं स्त्रीवेषानें दरबारांत येऊन, एक खोलीसारखी

पडतपोशीची जागा होती व त्याच्या दरवाज्यास बाहेरून सोनेरी मेहराब होती. त्या दरवाज्याचे आंत गादी घालून सरपोस घातलेल्या जाग्यावर लोडाशीं टेकून बसावे. दरवाज्याचे बाहेर दोन भालदार रुप्याची काठी घेऊन हजर असत. समोर राजेश्री लक्ष्मणराव दिवाणजी कंत्र बांधून हातांत कागदांचें पुडके घेऊन उभा असे व पलीकडे हुजूरचे सात आठ कारकून बसलेले असत. लक्ष्मणराव जातीचा देशस्थ ब्राह्मण होता. तो अगदीं अक्षरशत्रु असे. त्यास लिहितां किंवा वांचतां बिलकुल येत नसे, परंतु तोंडची पाटिलकी करणारा मात्र फार हुषार होता. एकादें पत्र वाचा किंवा लिहा म्हटलें म्हणजे लागलीच आपल्या हाताखालच्या कारकुनाकडे नजर. कचेरींत सर्व दिवाणी, फौजदारी, मुलकी कामे होत असत. बाईसाहेब बुद्धीच्या फार चपळ असल्यामुळें हकीगत ताबडतोब समजून भराभर हुकूम सांगत असत. कधी स्वतां लिहितां वाचतां येत असल्यामुळें मजकूर जुळवून आपण हुकूम लिहांत असत. बाईसाहेब न्यायाचे कामात फार दक्ष व कडक होत्या व अपराध्यांस कधीं कधीं स्वतः छडी घेऊन शिक्षा करीत. दर शुक्रवारी व मंगळवारीं सर्व स्वारी तयार करवून मुळास बरोबर घेऊन संध्याकाळीं महालक्ष्मीचे दर्शन नाम जाण्याचा नियम होता.

लक्ष्मीबाईचे स्वारीसारखा धाट आतां पुन्हां नजरेस पडणार नाही. बाईसाहेब कधीं मेण्यांत व कधीं घोड्यावरून दर्शनास जात. मेण्यावर किनखापी कापडास जरीनें बांधलेले चिकाचे पडदे असल्यामुळें मेणा फारच सुशोभित असे. कधीं स्वारी स्त्रीवेशानें असे ग्यावेळस पांढरे पातळ नेसून जुजबी मोत्यांचे दागीनें आंगावर

असत. पुरुषवंशाने असल्यास अंगात अंबव्याची बडी असून पायांत पायजमा, डोकीस टोपी व टोपीवरून भरजरी पगो-
 ट्याची बत्ती बांधलेली असून पाठीवर बत्तीचा पदर जरीचा लोळत
 असे तो फार मनोहर दिसे. अशी स्वारी मेण्यांत वसून मेणा शराशर
 चालवीत असतां मेण्याचे खूर धरून दोन किंवा चार सुंदर दासी
 दवडत असत. या दासी लहानपणापासून याच कामाकरितां बाळ-
 गलेल्या असत. दक्षिणेतून लहानपणी सुरेख कुणव्यांच्या मुली विकत
 आणून त्यांस उत्तम खावयास घालून १५।१६ वर्षांचे सुमारास या
 कामावर नेनीत. त्या अविवाहीत असल्यामुळे तारुण्यमदाने रसरस-
 लेल्या असत. पांच सहा वर्षे काम केल्यावर बहुतकरून त्या रती-
 सारख्या सुंदर दासी एखाद्या लुच्च्याच्या नादास बुद्धन फसून जात व
 एकदां त्या गर्भार राहिल्या म्हणजे मग या कामावरून दूर होऊन त्यांची
 गणना कुळंबिणींत होत असे. त्यांनीं जामदारखान्यांत जाऊन सोनें
 मोतीं, हिरे, यांचे दागीने नखशिखांत घालून, भरजरीच्या चोळ्या
 घालून हिरव्या तांबड्या भस्मी रंगाच्या पैठण्या नेसाव्या, पायांत मोठे
 मोठे तोडे घालून तांबडे लाल नवे उत्तम चर्मी जोडे घालावे, कधीं
 लुगड्याची कास मारावी, आणि एका हातांत रुप्याचे किंवा
 सोन्याचे दांड्याची चवरी घेऊन एक हात मेण्याचे दारास लावून
 मेण्याबरोबर दवडावे. तेव्हां त्या अविवाहित सुंदर सिंहकटी
 सर्वालंकारयुक्त दासीकडे कोणाची टक लागत नसे. स्वारीपुढें डंका
 निशाण असून रणवाघें हळके वाजत असत. निशाणामागून
 सुमारे दोनशें विलायती लोक असत. व मागे पुढें सुमारे शंभर
 स्वार असत. स्वारी निघण्याची वेळ झाली म्हणजे बाईसाहेब दोर्घास

किंवा चौघीस बरोबर येण्याविषयी हुकूम करीत. मग येण्याबरोबर घोड्यावर कारभारी मुत्सद्दी मानकरी भयासाहेब उपासनें कांहीं आश्रित मंडळी असत. बरोबर सिबंदीचे लोकही असत.

याप्रमाणें थाटानें, शिमें कर्णे वाजत, बंदुकीचे शेंकडों आवाज काढीत, स्वारी किल्याचे बाहेर पडली ह्मणजे किल्याचे बुरुजावरील चौघडा सुरू होई. तो स्वारी परत येईपर्यंत वाजत असे. व तसाच महालक्ष्मीचे देवालयाचे नगरखान्यांतील चौघडा सुरू होत असे किल्यांतून निघून भर बाजारांतून महालक्ष्मीस स्वारी जाऊन परत येत असे. कधी कधी सडी स्वारी घोड्यावरून जाई तेव्हास दासी आश्रित कारकून पायदळ वगैरे कोणी बरोबर नसत. फक्त घोडेस्वार व विळायती लोक असत. स्वारी परत येतांना रात्र झाली तर मशाली पेटवीत. परंतु घोड्यावर स्वारी असल्यास मशाली न लावितां दवडत दवडत किल्यांत परत येत.

बाईसाहेबांची आश्रित मंडळीवर फार श्रद्धा असे. त्यांस खाया प्यायास चांगलें मिळावे, कपडे लत्ते चांगले असावे, त्यांस सर्व प्रकारचें सुख असावें याजविषयी त्यांची फार दक्ष नजर असे. त्यांस सर्व गुणांची परीक्षा असून चहा असे. जवळ मोठमाठोल शास्त्री, विद्वान्, वैदिक, याज्ञिक होते व वडिलोपार्जित कित्याप्रमाणें पुस्तकांचा संग्रह फार अमोलिक केला होता. चांगले पुराणिक, गवई, सतार वाजविणारे वगैरे लोक, निरनिराळ्या कसबाचे नामांकित कारागीर, त्याच्या पदरी होते. बाईसाहेब स्वतां फार निष्कपट व निर्मल वृत्तीनें रहात असत तरी त्यांस सर्व प्रकारची हौस असे. कोणी उत्तम गवई आल्यास त्याचें गाणें करून बिदागी पेंचिविल्यायांचून रहात

नसत. शिमग्यांत रंगाचा खेळ चांगला होत अस. दत्तकपुत्र रावसाहेब याचे स्वारीबरोबर मी त्या वर्षाचे शिमग्यांत शहरांत गेलों होतो. जागोजाग मुत्सदी लोकांकडे पानसुपारी होऊन रंग खेळून पुन्हा किल्यांत परत आलों. त्याच दिवसांत ग्वाल्हेरीस कोंकणची नाटक मंडळी सुमार पन्नास आली होती त्यांस शहरा-तल्या लोकांनीं पत्र पाठवून झांशीस बोलावून आणविलें. त्यांचे खेळ शहरांत पुष्कळ झाले. तेव्हां बाईसाहेबांनीं त्यांस सरकारांतून शिधा चालू करवून किल्यांत पुष्कळ नाटके करविलीं. एकदां हरिश्चंद्राचें आख्यान झालें त्यावेळेस सदोबा नाटकवाला यांने विचारिलें कीं या नाटकांत डोबाचे घरीं हरिश्चंद्राचे डोक्यावर मडकें फोडावें लागतं तर त्याजबद्दल परवानगी असल्यास मडकें आणवून फोडीन. त्यावर विचार होऊन बाईसाहेबांनीं परवानगी दिली. परंतु जेव्हां नाटकात बैठकीवर घागर फोडली तेव्हांच वृद्ध मंडळी बसली होती त्यांस हा अपशकुन आहे असा चरका बसला. नाटके फार सुरेख होत असत नाटकवाल्यांस संध्याकाळीं किल्यांत घेऊन सर्व सरकारी खजिना त्यांचे पुढें मोकळा ठेविला असे. मग खरे हिऱ्याचे अलंकार व जरींचीं वस्त्रें मिळाल्यावर पात्रें कां खुलणार नाहींत. नाटक झाल्यावर सर्वांचा झाडा घेऊन नंतर किल्याबाहेर पाठवीत असत. कांहीं नाटके झाल्यावर दोन तीन नाटके दरबारच्या मंडळीच्या बायका बोलावून त्यांस दाखविलीं. शेवटीं नाटकवाल्यांस एक मेजवानी करून बिदागी देऊन रवाना केलें. कोणास पागोटी कोणास धोतरजोडे दिले व सदोबा म्यानेजर यास रोख चार हजार रुपये दिले.

बाईसाहेबांस अश्वपरीक्षा चांगली होती. उत्तर हिंदुस्थानांत त्यावेळेस तिघांचें नांव गाजत असे. एक नानासाहेब पेशवे, एक बाबासाहेब आपटे ग्वाल्हेरीकर व एक लक्ष्मीबाई झांशीवाली. एके दिवशीं एक सौदागर फार देखणे व चलाख दोन घोडे विकावयास घेऊन आला. बाईसाहेबांनीं त्यांजवर बसून मंडळावर धरून किंमत ठरविली ती एकाची हजार व दुसऱ्याची पन्नास. व असें सांगितलें कीं दुसरा घोडा जरी दिसण्यांत फार उमदा व चलाख आहे तरी तो छातींत फुटला आहे. याजमुलें अगदीं नादान आहे. त्याजवर सौदागरानें बाईसाहेबांच्या कुशलतेची तारीफ करून कबूल केलें कीं, या घोड्यास मी उत्तम मसाला देऊन देखणाऊ ठेविला आहे. याची परीक्षा मी पुष्कळ फिरलों परंतु कोठें झाली नाही. बाईसाहेबांनीं दोन्ही घोडे ठरविलेल्या किमतीस विकत घेतले, व सौदागरास बक्षीस देऊन मार्गस्थ केलें.

बाईसाहेब रयत लोकांची काळजी फार वाहत असत व राजकारणाकरितां स्वतः मेहनत घेण्यास कधीं मार्गे पुढें पाहत नसत. बलवासागर म्हणून एक लहानसें शहर झांशीचे अमलांत आहे तेथें चोरट्यांचा उपद्रव फार होऊन प्रजेस पीडा होऊं लागली. तेव्हां स्वतां स्वारी तयार करून बलवासागरास जाऊन पंधरा दिवस मुक्काम करून चोरांचा ठिकाणा लाविला व कांहींस फांशी देऊन कांहींनां कैद केले व प्रांत निर्भय केला. अशा अनेक गुणांनीं भरलेल्या त्या स्त्री-रत्नाचे औदार्य व शौर्य हे गुण तर निरुपमच होते. कोणीही दरिद्री भिक्षुक कधींही विनमुख गेला नाही. एके दिवशीं एक काशीकर विद्वान् ब्राह्मण उपाध्याचे मार्फत किल्यांत नित्य दानास गेला तेथें

लाछ भाऊ ठेकरे यांनीं त्याची विधेविषयी व शीलाविषयी फार स्तुति केली व असेही सांगितलें कीं, प्रथम स्त्री मरण पावल्यामुळें व वय अल्प असल्यामुळें दुसरा विवाह करण्याची भटजीची ईच्छा आहे परंतु मुलगीस पैसा फार पडतो सबब फार दुःखी आहेत. हें ऐकून बाईसोहेबांनीं प्रश्न केला कीं, रुपये देऊन मुलगी देणारा आहे कीं काय. त्याजवर भटजी नम्रतेनें बोलले कीं आमचे जातीचा एक देशस्थ ब्राह्मण काशीस आहे त्याची मुलगी सुमार बारा वर्षांची असून रूपानें बरी आहे रास घटित वगैरे सर्व जमलें आहे. परंतु त्यास मुलीबद्दल रुपये चारशें दिले पाहिजेत. ते मी गरिबानें कोटून आणावे. शिवाय लग्नाचे खर्चाकरितां सुमार शंभर लागतील. हे शब्द ऐकतांच बाईसोहेबांनीं पांचशें रुपये तांब्याचे ताम्हनांत आणवून उदक सोडून भटजीचे पदरांत ओतले व सांगितलें कीं लग्न होईल ते वेळेस आह्मांस कुंकुत्री पाठविण्यास विसरूं नये. याप्रमाणें त्या भटजीबोवाचे नशीब उदयास आल्यावर तो मोठ्या उत्कंठेनें काशीस परत गेला व लग्नसमारंभाची तयारी करून बाईसाहेबास मूळ धाडिलें.

एके दिवशीं बाईसाबांबरोबर मी महालक्ष्मीचे दर्शनास गेलों होतो. स्वारी परत येतानां दक्षिणदरवाज्यांतून आत शिरली तो हजारों भिकारी रस्ता आडवून उभे आहेत व गलका करीत आहेत हें पाहून बाईसाहेबांनीं दिवाणजीस कारण पुसतां लक्ष्मणराव यांनीं विदित केलें कीं, महाराज, हे लोक गरीब भिकारी आहेत; हल्लीं थंडी फार पडते व यांस पांघरूण

नसल्यासुळें त्यांचे फार हाल होत आहेत याजबद्दल विचार होण्याविषयी सरकारचे पायापाशीं याचा अर्ज आहे. हें ऐकून बाईसाहेबांस फार वाईट वाटलें व लागलाच हुकूम केला कीं, आजपासून चवथे दिवशीं भिकारी लोकांचा रमणा करावा व दर मनुष्यास एक रूदार टोपी, एक रूदार बंडी व एक काळी किंवा पांढरी घोंगडी द्यावी. असा हुकूम होतांच दुसरे दिवशीं शहरचे दर्जी जमा करून टोप्या व बंड्या शिवण्यास आरंभ केला. व नेमिलेल्या दिवशीं दंवडी पिटवून शहरचे वाड्यासमोर भिकारी लोक जमा केले. त्यांत सामान्य गरीबलोक शिरले होते. दरएकास टोपी, बंडी व घोंगडी वांटली. सुमारे चार हजार टोपी वांटली गेली असेल. असो. अशा अनेक गोष्टी आहेत. ग्रंथविस्ताराचे भयानें लिहितां येत नाहींत. बाईसाहेबांचे शौर्य कसें होतें ह्याची सर्व जग साक्ष देतच आहे व ह्या ग्रंथांतही पुढें त्यांचेच वर्णन होणार आहे. असो.

अशा त्या उदार शूर राजकारस्थानी बायकोशीं इंग्रज सरकारचें वर्तन फार अन्यायाचें झाले होतें यांत संशय नाहीं. प्रथम जेव्हां तिने आपले दत्तकपुत्रास राज्य देण्याविषयी सरकारास अर्ज केला, आमचें घराणें पुष्कळ जुनें आहे व इंग्रज सरकाराशीं मोठ्या नेकीनें व प्रेमानें वागत आलें आहे आमच्या तहनाम्यावरून आम्ही दत्तक घेऊं नये असा निषेध नाहीं, सबब आमच्या जुन्या राज्यावर व नेकीवर व तहनाम्यावर लक्ष देऊन सरकारानें मेहरबानीनें राज्य खालसा न करितां माझा दत्तक घेतलेला मुलगा कबूल कराव इत्यादि तिनें अनेक कारणें अर्जांत दाखविलीं परंतु राज्य खालस

झालें. मात्र शहरांतील राजवाडा व त्यांतील द्रव्य तसेंच तिजकडे राहूं दिलें होते. तिनें मोठ्या हिंमतीनें आपले नवऱ्याचे वेळचे जुने नोकर कांहीं पगार कमी करून आपले पाशीं ठेऊन घेतले, त्यांच्या खर्चाकरितां व स्वतांच्या इतमामाकरितां तिजला इंग्रज सरकारांतून दरमाहा चालू झाला होता तो मोठ्या काटकसरीनें पुरत असे. परंतु दुःखावर डाग याप्रमाणें तोही तिचे नवऱ्याचे कर्जाकरितां कांहीं दिवस बंद केला. तिनें केशवपन करण्यासाठीं काशीस जाण्या-विषयीं परवानगी मागितली तिही तिला मिळाली नाहीं. अशा प्रकारची हेळसांड झाल्यामुळें त्या मनस्विनीचे मनांत इंग्रजा-विषयीं द्वेषवृद्धि उत्पन्न झाली. परंतु जेव्हां धर्माचे बाबतींतही इंग्रज सरकार अन्याय करूं लागले तेव्हां तर तिची आग मस्तकास गेली. हिंदुधर्मांत गोब्राह्मण फार पवित्र मानले आहेत व गाईचे वधाची फार निंदा केली आहे. झांशी शहरांत गाईचा वध करूं नये अशाबद्दल लक्ष्मीबाईनें अर्ज केला परंतु त्या अर्जाकडे कोणी यत्किंचितही लक्ष दिलें नाहीं. दुसरी एक गोष्ट अशी झाली कीं महालक्ष्मीचे देवाळ्याचे पूजेकरितां दोन गांव तोडून दिले होते ते सरकारांत खालसा करावे असा सरकारचा हुकूम सुटला. तसें न होण्याविषयीं लक्ष्मीबाईनें पुष्कळ यत्न केला परंतु यःकश्चित् बायकोचें ऐकतो कोण ? पण लक्ष्मीबाई कांहीं साधारण बायको नव्हती. तिच्या अंतःकरणांत इंग्रजाविषयीं द्वेषाग्नि पेटून अगदीं कल्पांत होऊन गेला. तिच्या बाळपणचा भाऊ व समदुःखी नानासाहेब त्याजपाशीं तिनें पत्रव्यवहार सुरू केला. व इंग्रजाचा सूड कसा घ्यावा या विचारास व उद्योगास ती लागली.

बंडाचें नेमिलेल्या तारखेच्या आदले दिवशीं छावणींतील गोरे लोक घाबरून गार्दनसाहेबासहित बाईसाहेबांस भेटले व विनंति केली कीं, उद्दिक आम्हांवर वाईट प्रसंग येणार असें खचित दिसतें. यापेक्षां आपण आपले राज्याचा बंदोबस्त ठेवावा. झांशीखालीं दुसरा मुखव आहे तो मिळून २६ लक्षाचे प्रांताचा बंदोबस्त पुन्हा इंग्रजीं अमल होईपर्यंत आपण संभाळला पाहिजे व होईत तितकें करून आमचेही रक्षण केल्यास फार उपकार होतील. असें ह्मणून दत्तर स्वाधीन केलें. तेव्हां बाईसाहेबांनीं उत्तर केलें कीं, पूर्वीं स्वस्थता होती त्यावेळेस मी राज्य मागितलें तेव्हां मला मिळालें नाहीं व आतां दंग्यांत तुमचेजवळ राहणार नाहीं ह्मणून मला देतां काय ? कलकत्यास सभा झाली त्यास मला बोलाविलें नाहीं. आमचे येथे मरतेवेळेस विनंती केली कीं, साक्षे मार्गे माझ्या बायकोच्या माडीवर दत्तक देऊन त्याजकडे राज्य चालवावें तीही तुझी जुमानली नाहीं व मला असें सांगितलें कीं, अलीकडे रुळी नवीन झाली आहे कीं, संस्थानिकांनीं दत्तकपुत्र घेऊं नये, घेतल्यास खासगी जिद्दीचा मालक ठरेल राज्य मिळणार नाहीं. नंतर केशवपन करण्यास प्रयागास जाण्याविषयीं हुकूम मागूं लागलें तोही मला मिळाला नाहीं त्यापेक्षां आतां ज्याचा रस्ता त्याने पहावा. शिवाय तुझांस आश्रय दिल्यास काळ्या पलटणी आझांस लुटून जाळून फस्त करतील. यास्तव होईल त्या रीतीनें आपला जीव तुझांच वांचवावा. असें ह्मणून बाईसाहेब उठून गेल्यावर साहेबही निघून गेलें.*

* झांशीस कानपुराप्रमाणेंच इंग्रजीं बायकापोरांची कसल शिपाई लोकांनीं केली. मात्र ती दंग्याचे प्रथम दिवशींच झाली. या कसलींत बाईसाहेबांचें

दहावाजायाचें सुमारास ठरावाप्रमाणे वाळे लोक बेदील होऊन दंगा करूं लागले. बंदुकीचे आवाज होऊं लागून छावणीस आग लागली, त्या छावणीत गोरे लोक थोडे होते ते सर्व त्यांनीं मारून टाकून दारूगोळा मेखजीन खजिना तंबू वगैरे सर्व सामान आपले ताब्यांत घेतलें व छावणी जाळून टाकिली. काळ्या पलटणी तेथून निघून बाईसाहेबाचे वाड्यासमोर येऊन बाईसाहेबांस हांका मारूं लागल्या. तेव्हां त्यांनीं बाहेर येऊन अफिसर लोकांस भेटून त्यास अभयवचन दिलें व त्यांनींही सांगितलें कीं तुहीं आमचें यजमान, आहीं तुमचा हुकूम ऐकूं व तुझांपासून दरमाहा मुशारा घेत जाऊं. याप्रमाणे राज्य हातीं आल्यावर आपले नांवाची शहारात “खुलक खुदाका मुलक बादशाहाका अमल लश्मीवाईका” अशी द्वाही फिरवून सर्व कामे सुरूं करविली. किल्यांत सोहेब लोक शिरले होत क्षणून तेथील सुया नवीन करवून व गोमंत्रांनै सर्व किल्या शुद्ध करवून बाईसाहेब सुमुहूर्तावर तेथें रहावयास गेल्या. नवीन बंदुका व तोफा व दारू कर-

काही अंग नव्हते असे के साहेबा-आ खाजल उता-यावरून दिसत. I have been informed on good authority that none of the Rance's servants were present. It seems to have been mainly the work of our own old followers. The irregular cavalry issued the 'bloody mandate' and our jail Daroga was foremost in the butchery. (केचा इति व्हा. ३० पान ३६९). मारलसनने आपल्या पुस्तकांत याच्या उलट अभिप्राय दिला आहे पण तो केच्या अभिप्राया इतका भरवशाचा नाही हें दोन्ही ईतिहास वाचणारास ताबडतोब समजेल. *

प्याचें काम मोठ्या जपाच्यानें चालूं केलें. जुनी माणसैं कमी पगारावर बाईसाहेबांचे पदरीं होतीच त्यांचा पगार पूर्ववत् करून राज्यसंबर्षें सर्व कामाचा बंदोबस्त केला. शहरचे तटाची दुरुस्ती सुरू केली व राज्यरक्षणाकरितां अनुष्ठानें ग्रहयज्ञ सुरू केले.

झांशी शहर हस्तगत झाल्यापासून सुमार अकरा महिने उत्तर हिंदुस्थानांत इंग्रज बिलकूल नव्हता असें ह्मटलें तरी चालेल. कालपी ग्यालचा छपन्न लक्षाचा सुख तात्याटोपो याचे ताब्यांत असून तद्दशीलदार वगैरे नेमून दिवाणी मुलकी सर्व कामें सुरळीत चालली होती. नंतर इंग्रज लोकांच्या विलायतेहून पलटणी आल्यावर मद्राशी काळ्या पलटणी बरोबर घेऊन हद्दाबादेचे निजामापासून पांच हजार स्वार घेऊन शिंदे होळकर गायकवाड घोरपडे वगैरे सरदारांच्या मदती घेऊन कपतान साहेब* मुंबईहून निघाला तो जरनेली शेंडा फडकावून खानदेश सातपुडा वगैरे मुलुखाचा बंदोबस्त करीत चालला. महुचे छावणींत कांही दिवस राहून इंदूरचे राज्यांत कोठें कोठें बद्माश लोकांनीं बखेडे केले होते ते सर्व मोडून टाकले.

झांशीपासून पश्चिमेस वेगवती नदीजवळ बाणपूर म्हणून एक ल्हानसे संस्थान आहे तेथील राजा लक्ष्मीबाईचा मानलेला थोरला भाऊ होता. तो दंगा करून पलटणी लोकांस आश्रय देऊन राहिला होता. त्यानें असा विचार केला कीं या शहरावर इंग्रजांची व आपली लढाई होणार त्यापेक्षां शहरचे लोकांस

येथून जाण्याचा हुकूम देऊन आपलें कुटुंब अर्धासहीत झांशी येथें रवाना करावें. त्याप्रमाणें कप्तान साहेब जवळ आला अशी बातमी लागतांच आपली रयत बोलावून आणून त्यांस कळविलें “कों येथें थोडके दिवसांत जंग होणार सबब तुह्मी येथून निघून कोठें तरी ग्रामांतरी जाऊन आपली व्यवस्था पाहावी.” नंतर राजानें आपलीं माणसें व अर्थ घेऊन झांशीस येऊन राणीचे स्वाधीन केलीं. तेथें त्यांस स्वतंत्र वाडा देऊन माणसें तैनातीस ठेऊन बाईसाहेबांनीं त्याचा योग्य बंदोबस्त केला. नंतर राजा बाणपुरास परत गेला तो लवकरच इंग्रजी फौज बाणपुरावर आली. शहराम वेढा देऊन सात दिवसपर्यंत लढाई झाली, अग्नेरीस इंग्रज बहादुरांनीं शहर हस्तगत करून घेऊन दोनप्रहर बीजन करून शहरात आपले नांवाची द्वाही फिरविली व राज्य निर्भय केलें. बाणपुराचा राजा राहिलेली फौज घेऊन शहरांतून निघून जाऊन वेत्रवतीचे बेहेड्यांत दबा धरून बसला. वेत्रवतीचे कांठी मोठमोठे बेहेडे ह्मणजे खांचा हजारों फौज राहिल अशा पडलेल्या आहेत. इंग्रजांनीं बाणपूर घेतलें व राजा जिवंत असून कोठें तरी पळून गेला आहे, ही बातमी झांशीस समजतांच गडबड होऊन गेली. झांशीवर लढाई करावयाची हा निश्चय बाईसाहेबांनीं करून तटबंदीच्या तयारीस लागल्या. फौजेत लोक जास्ती ठेऊन तटावर दाट सारखी फौज ठाविली व बुरुजावरून मोटाव्या तोफा लावून ठेविल्या. दारूगोळ्याचें सामान जार्जिन तयार करविण्याचे कामावर लाल्लुक्षी यास नेमिलें. गरीब लोकांस पुढे खाण्यास मिळणार नाहीं सबब खंडो-

गणती चुरमुरे व कुटाणें भाजून ठेविले. शहरांत सर्व सामग्री भरून ठेविली. गणपतांचे देवाळयांत प्रसंग पडल्यास भोजनाचें मुक्तद्वार ठेवण्याचा विचार ठरवून तूप, साखर, कणिक, तांदूळ वगैरे सामानाची तजवीज करून ठेविली. खजिन्यांत सर्व खर्चाला पुरे इतकें द्रव्य नव्हतें ह्मणून राजवाड्यांत जितकी मोठमोठी पातेळी, हांडे, घागरी, डबे, घगाले वगैरे रुप्याची भांडी होती ती सर्व टांकसाळेंत पाठवून हजारों रुपये पाडविले. लढाईत आपणास जय यावा ह्मणून परमेश्वरप्रीत्यर्थ अनुष्ठानें देवाळयांतून सुरू केली. कालपीस रावसाहेब व तात्याटोपीस पत्रें लिहून मदत मागितली. याप्रमाणें ती शूर बायको यत्किंचितही न डगमगतां मोठ्या शांततेनें व हुशारीने शहरचा बंदोबस्त करून राहिली.

इकडे इंग्रजसरकारची फौज सर्व बुंदेलखंडाचा बंदोबस्त लावून झांशीवर पश्चिमेस दीड कोशावर येऊन थडकली. तेथे डेरे, राहुड्या वगैरे देऊन कपतानानें स्वाराबरोबर बाईसाहेबास पत्र दिलें. ते दिवाणजी येऊन किल्यांत आल्यावर पांच चार मुत्सदी व बाईसाहेब एकत्र होऊन पत्राबद्दल विचार करूं लागले.

पत्रांत मजकूर असा होता कीं, “ बाईसाहेबांनीं खुद बरोबर लक्ष्मणराव दिवाणजी, लालूबक्षी, मोरोपंत तांबे वगैरे आठ असामीचीं नांवे लिहिलीं होती त्यांस घेऊन मला येऊन भेटावें. याशिवाय दुसरे कोणीही बरोबर आणू नये व बरोबर हत्यार कोणतेही आणू नये. आजपासून दोन दिवसांत भेटावें. परलंडे भेटूं नये. ” झांशीस लढाई घावयाची हा निश्चय अगोदर झांगच होता. फक्त पत्रोत्तर कसें द्यावें याचाच विचार होऊन खालील जबाब पाठवून

दिला. " भेटीस कशास बोलाविलें आहे व दगा होईल कीं नाहीं याचा पत्रांत कांहींच खुलासा नाहीं. संस्थानचे चालीप्रमाणे हत्तेर-बंद लोक बरोबर ध्यावयाचे ते लोक घेऊन दिवाणजी भेटीस येतील. मी बायकोमनुष्य, माझे येणें होणार नाहीं. याजवर आपली मर्जी. " असा मजकूर लिहून बाईसाहेबांची सही होऊन लाखोटा त्याच स्वाराबरोबर इंग्रजांचे गोटांत पाठवून दिला. पत्रोत्तर पाहून फौज परत दत्तियावर गेली व तेथें झांशीस वेढा देण्याची सर्व तयारी केली. डेंघाईचे मुख्याकडे ह्मणजे कालपीचे दक्षिणेस पंचवीस कोशावर एकदोन अफिसराबरोबर फौज रवाना केली. पेशवे व तात्याटोपी यांनीं झांशीवाली बाईचे मदतीस येऊं नये ह्मणून त्याजबरोबर लढाई नेहमीं सुरू ठेवावी हे काम त्यांजकडे सोपवून दिलें. इकडे बाईसाहेबांनीं चांगला मनुष्य पाहून त्याजबरोबर पाच स्वार देऊन कालपीस रावसाहेबांकडे रवाना केला. त्या लोकांनीं श्रीमंतास झांशीतील सर्व मजकूर कळवून अशी विनंती केली कीं, बाईसाहेब आपले भरंवशावर लढाई करीत आहेत. आपण बाहेरून येऊन इंग्रजांबरोबर लढाई व आह्मी आंतून लढतों ह्मणजे आपणांस जय येऊन इंग्रजांचे कांहीं चाळणार नाहीं. रावसाहेबांनीं त्यांस सर्व कबूल करून अश्वसन देऊन परत पाठवून दिलें. इंग्रज सरकारानें झांशीचे भोंवतालीं गावोगांवीं जाहीरनामे पात्रिले कीं झांशीवर जंग होणार आहे याजकरितां सर्व लोकांनीं सावध असाव. शहर घेतल्यावर तीन दिवस विजन चालेल. त्याचा नियम असा कीं, पांच वर्षावर व ऐशी वर्षांचे आंत सर्व पुरुष मारले जातील याजकरितां जंगाचे दिवसांत तेथें कोणी जाऊं नये.

भाग ५ या.

झांशी येथील उत्तर वृत्त.

हता वा प्राप्स्यसि स्वर्गं जित्वा वा भोक्ष्यसे महीम् ।

तस्मादुत्तिष्ठ कौन्तेय युद्धाय कृतनिश्चयः ॥ १ ॥

चैत्र महिना अगदीं सरत आला, उन्हाळ्याची झांक मारूं लागली, वसंत जाऊन ग्रीष्म ऋतूचा अमल बसू लागला. नंतर झांशी येथे थोडक्याच दिवसांत जग होणार हे निश्चित झाल्यावर कांहीं कांहीं. सावध ग्रामस्थांनीं आपला अर्थ व बायकांमुलें ग्वाल्हेरीस रवाना केलीं. याजमुलें शहरांत हळदी कुंकवाची गदीं व्हावी तशी झाली नाही जिकडे तिकडे उदास वृत्तीने लोक वावरत होते. बाईसा-हेबांनीं मनांत आणिलें कीं पुन्हां हळदकुंकू करण्याची वेळ येईल तो सुदिनच समजला पाहिजे; याजकरितां महालक्ष्मीची सेवा, वैभव आहे तो पूर्ण करून घ्यावी. असे मनात आणून राजवाड्यांत हळदकुंकवाची मोठी कडाक्याची तयारी केली. चार खंडी हरभरे एका लहानशा होदांत भिजत घातले. आणि शुक्रवारचा बेत धरून सकाळीं तमाम शहरचे स्त्रियांस बोलावणें केलें. ब्राह्मण, क्षत्रिय, वैश्य, मराठे सर्व जातीच्या स्त्रियांस पाचारण करून सर्वास हळदकुंकू, सुवासिक फुलें, चंदनलेप, खिरापत, रुप्याचे ताम्हणभर दाणे, गुलाब अत्तर व पानसुपारी देऊन संतुष्ट केलें. असें समारंभाचें हळदकुंकू मी कोठेंच पाहिले नाही व पुन्हां पहाणारही नाही. सर्व जातीच्या स्त्रिया उत्तम प्रकारचीं वस्त्रें नेसून व अलंकार घाळून दुपारचे दोन वाजल्यापासून रात्री नऊ वाजेतोंपर्यंत

किल्यांत एकसारख्या येत होत्या. त्यांत सरदार लोकांच्या स्त्रिया मेण्यांत पालखीत बसून भालदार चोपदार शिवंदी लोकांसहित थाटाने येत असत. स्त्रियांस हळदकुंकू वाटण्याकरितां सुमारे शंभर बायको उभी असेल. लाखों फुलें वेचलीं, खंडोगणती खिरापत लागली. दिवाणखान्यांत उंच एका मजल्याइतकी गौर मांडून उतरत उतरत जमीनीपर्यंत एकसारखें सामान ठेविले होतें. सर्व प्रकारचे आपूप जिन्नस, फळफळावळ, रुप्याचे सामान, शांशी येथील प्रसिद्ध पितळी सामान, व कागदाचीं कोरीव चित्रे, नानातऱ्हेचीं मातीचीं चित्रे, लांकडी सामान, कुड्यतून बारीक झाडें वगैरे शेंकडों जिन्नस गौरीपुढे ठेविले होते. जिकडे तिकडे किनखापाचे पडदे असून जरीचे छत लाविलें होतें, व हांड्याझुंबराचा तर चकचकाट करून सोडिला होता.

चैत्र महिना सुरून वेशाख लागला, तों एके दिवशीं शहरचे दक्षिण अगास मैदानांत तंबू दिसूं लागले व जिकडे तिकडे बागीक आगव्या पेटल्या. तेव्हां आम्ही सायंकाळीं किल्याचे उंच बुरुजावरून पाहूं लागलों तों शहरचे चारी अंगांस ठिकठिकाणीं तंबू मारून पलटणी उतरल्या आहेत, आगटी पेटल्या आहेत व जिकडे तिकडे चळवळ सुरू आहे, असें दृष्टीस पडलें. परंतु देखाव्याप्रमाणें मनुष्य कमी आहे असा आम्ही तर्क बांधला. रात्रो रातभीदार आला त्यानेंही सांगितलें कीं मनुष्य संरजाम दिमतो त्यापेक्षां कमी आहे. सुमार लढवाई साठ हजार आहेत. बाकीं बाजारबुणगे पुष्कळ आहेत. वेढा येऊन पडला असें समजतांच रात्रो बाई-साहेबांनीं किल्याचे तटावर व शहरचे तटावर फिरून बंदोबस्त

केला. सर्व बुरुजावर मोरचे बांधून तोफा ठेवून रोखून ठेविल्या व गोळंदाज नेमून दिले. शहरचे तटावर जंग्या जंग्यातून कडा-मिनी घेऊन शिपाई लोक उभे केले. ठिकाठिकाणी दरवाज्याजवळ शिपाई लोकांच्या टोळ्या ठेवून वर विश्वासू व दक्ष सरदार नेमून दिले.

झांशी शहरचे बाहेर चौहीकडे मोठमोठी मैदाने आहेत म्हणून सांगितलेच आहे. दुसरे दिवशी सकाळी शहराचा तट आटोऱ्यांत येई असा मोरचा बांधण्याकरितां इंद्रजाचे स्वार पांच पंचवीस दवडत दवडत जवळ आले, ते किल्याचे पश्चिम-मेस येऊन मान्यांत आले असें गाहून गोळंदाजानें नेम धरून तोफस बत्ती दिली. त्यायोगानें पांच सहा स्वार मखून उधळून गेले. याप्रमाणे पहिले दिवशीं इंद्रजी फौज शहरास चौहोबाजूनें मोरचे बांधण्याचा प्रयत्न करीत होती. परंतु तटावरून व बुरुजावरून दक्ष व हुशार गोळंदाज असल्यामुळे मान्यांत माणसें पुढें आलीं कीं, बत्ती देऊन फडशा उडवून टाकीत. याप्रमाणें दुसरे दिवशींही मोरचा बांधण्याकरितां इंद्रज झटत होता परंतु मोरचा लागू होईना. शहरांत जुने म्हातारे लोक होते त्यांस शहरास व किल्यास कोठें मोरचा बांधून लागू होतो हे माहीत होते परंतु ही माहिती फार थोड्यास होती. आंतील फितुराचे योगानें म्हणा किंवा बाहेरील कोणी माहितगार इंद्रजास मिळाला म्हणा, तिसरे दिवशीं ही माहिती त्यास मिळाली मग रात्र पडल्यावर तीं तीं ठिकाणे साधून मोरचे बांधून अवशीं चार घटका रात्रीस किल्याचे पश्चिम बाजूवर दक्षिणेकडील अंगानें गरनाळी तोफ चालू झाली. इकडून

वायव्य बाजूने ही तोफ गोळा टाकू लागली. शहरावर चार तोफा लागू झाल्या. अशा तोफा चाळू झालेल्या पाहून बाईसाहेबांस अति दुःख झाले व निराशेची पहिली पायरी त्यांस लागली. परंतु न डगमगतां लोक जास्ती ठिकठिकाणीं ठेऊन आपण स्वतां अन्नपाण्याची काळजी न करितां कित्यावर व शहराचे तटावर खपू लागल्या.

शहरावर तोफांचे गोळे मुरू झाल्यापासून ग्यतेस अति त्रास होऊं लागला. एखादां गोळा रस्त्यांत पडला ह्मणजे तो फुटून पांच पंचवीस मनुष्ये जखमी होत व दहा पांच मरत. गशिवाय घरावर गोळा पडला ह्मणजे लहान घरे धक्यानें कोसळून जात, कांहीं घरे जळून जात असत. मग त्यांत जीवाचा व वित्ताचा अनर्थ होण्याचा संभव असे. परंतु बाईसाहेबांनीं शहरांत बंब तयार करून ठेविलें होते. आग लागली कीं ती, बंबांनीं विस्फोटीत असत. शहराचे व्यापार अगदीं बंद झाले. मनुष्यास इकडे तिकडे फिरकावयाची धास्ती वाटू लागली. याप्रमाणें शहरातील लोकांसच काय पण कित्यावरही अति त्रास होऊं लागला. कित्यात वाट्याचे गच्चीघर गोळा पडला ह्मणजे तेथें तो फुटून मोठा आवाज होऊन त्याच्या सात आठ कपच्या उडत व त्या जवळचे माणसांस जखमी करीत. नंतर तोच गोळा गच्ची फोडून खालचे मजल्यावर पुन्हां आवाज होऊन फुटे व पुन्हां कपच्या उडोन शेजारचे माणसांचा प्राणघात करी. नंतर पुन्हां तक्तपोशी फोडून त्याचे खालचे मजल्यावर फुटून नासाडी करीत असे. शेवटीं मोठा आवाज होऊन आंतून विले कातरी वगैरे छरे लाल झालेले उडून फार मनुष्ये जाया हात. अशा

प्रकारचे किल्ले तोडण्याचे गोळे इंग्रज सरकाराने बहुत खराब केले. ते गोळे फार खर्च करून तयार केलेले असत. एक दोन गोळे फुटल्यावांचून तसेच पडले होते, ते आझी वजन करून पाहिले ते साठ पांसष्ट पक्के शेर भरले. याप्रमाणे इंग्रजाजवळ कसबी गोळंदाज व उत्तम दाखगोळ्याचे सामान असल्यामुळे किल्यांत व शहरांत फार नासाडी झाली. परंतु बाईसोहेबांनी गरीबगुरीबांचे दुःख होईल तितके कमी करण्यास मागे पुढे पाहिले नाही. दक्षिणी ब्राह्मणांकरितां गणपतीचे देवालयात अन्नछत्र सुरू केलें. इतर लोकांकरितां सदावर्त चालू केलें. या खेरीज गरीब लोकांस चणे, फुटाणे, चुरमुरे वाटू लागले.

इकडे बाईसोहेबांनीही आपलेकडून शिकस्त केली. इंग्रजाकडील लोक पुष्कळ मारले. चवथे दिवशीं दोनप्रहरीं किल्यावरच्या दक्षिण बुरुजाची तोफ इंग्रजांने बंद केली. त्या तोफेवर माणूस ठरेनासे झाले तेव्हां लोक फार हवालदील झाले, तेव्हां पश्चिमेकडील बुरुजावरचे गोळंदाजाने मोरच्यांतून तोफ काढून दक्षिणेकडे मोरचा बांधून व दुर्मिणीने उत्तम संधान राखून तोफस बत्ती दिली आणि तिसरे आवाजासारसा इंग्रजाकडील उत्तम गोळंदाज ठार केला व दक्षिणेची तोफ चालू करून इंग्रजाची तोफ बंद केली. तेव्हा बाईसोहेबांनी संतुष्ट होऊन गोळंदाजास ऐशी तोळ्याचा चांदीचा तोडा बक्षीस दिला.

रात्रीचे प्रहरीं शहरावर व किल्यावर गोळे पडत त्याची फार भयंकर शोभा दिसे. पन्नास साठ शेर वजनाचा जरी गोळा असे तरी गरनाळी तोफेतून उडाल्यावर लहान चेंडूसारखा व खदिरांगारासारखा लाल दिसे. दिवसास सूर्याचे तेजामुळे

गोळे साफ दिसत नसत परंतु रात्रीच्या काळोखांत ते लाळ-भडक गोळे चेंडूफळी सारखे इकडून तिकडे उडतांना दिसत. मनुष्यास असे वाटावे की हा गोळा आतां मजवर येऊन पडेल परंतु तो गोळा सात आठशें कदम पुढें जाऊन पडत असे. याप्रमाणें रात्रदिवस युद्ध होऊन शहर जर्जर झालें. पांचवे साहवे दिवशीं या प्रमाणेंच युद्ध झाले. प्रहर दीड प्रहर पर्यंत बाईसाहेबांचा जय होऊन इंग्रजांचा फार नाश होत असे. व त्यांच्या तोफाही कांहींवेळ बंद पडत. नंतर कांहीं वेळानें इंग्रजांचा जय व्हावा. पलटणी लोक हवाळशील होऊन बाईसाहेबांच्या तोफा बंद पडाव्या. सातवे दिवशीं सूर्यास्त पासून पश्चिम बाजूची तोफ बंद झाली. तेथें मनुष्य ठरेना व शत्रूच्या तोफेन मोरचाही पाडून टाकला. नंतर रात्री हुशार गंवडी लोक आणून युक्तीनें घोंगडी पांघरून हळूहळू गुरुजांवर चढविळे. व विटा वगेरे सामान खाल-पासून मनुष्याची माळ लावून त्यांस जमिनीवर निजवून त्याकडून पोंचविलें नंतर त्या गंवड्यांनीं निजून निजून मोरचा बाधला. याप्रमाणें इंग्रजांस कळूं न देतां मोरचा बांधल्यावर तोफ मोरच्यावर ठेवून चालू केली. तेव्हां इंग्रजाकडील लोक गाफिल होते. त्यांचे फार नुकसान होऊन त्यांच्या दोन तोफा प्रहरपर्यंत बंद झाल्या.

उजाडते आठवे दिवशीं इंग्रज फौजेनें शंकर किल्यावर मारा सुरू केला. इंग्रज सरकारापाशीं किल्ले दुर्ग यांचे वेळ्यांत उपयोगी पडणाऱ्या अति मौल्यवान् दुर्मिणी होत्या, त्या इतक्या चांगल्या असत कीं, अति दूरचा देखावा अगदीं जवळ व स्पष्ट दिसत असे, व कोणचे मनुष्य कोठें काय काम करीत आहे हे दिसे. अशा

दुर्भिणी लावून किल्यांत पाण्याची जागा होती ती रोखून त्याजवर तोफेचा भडिमार चालू केला. त्यात प्रथम रांगडे ब्राह्मण सहासात कावडी घेऊन पाण्यास गेले होते. त्यापैकी चार असामीस देहात प्रायश्चित मिळून बाकीचे कावडी टाकून पळून गेले. याप्रमाणे प्रहरभर पाणी न मिळाल्यामुळे स्नानादि कर्मे अडकून राहिली. किल्यांत पाण्याचा मोठा हाकाटा झाला. तेव्हा पश्चिम व दक्षिण बुरुजावरचे गोळंदाजांनी ज्या तोफा शंकर किल्यावर चालू होत्या त्याजवर एकदम भडिमार करून त्या बंद पाडल्या. मग हौदावर पाणी भरण्याची मोकळीक होऊन स्नान भोजनाची व्यवस्था लागली. नंतर जेवण होऊन कांहीं वेळ गेला नाही तो एकदम मोठा आवाज होऊन जिकडे तिकडे धूर व धूळ उसळली. त्यामुळे दशदिशा गुंग होऊन क्रोणास दिसेनासे झाले. सर्वांचे पोटांत घस्स होऊन काय झाले याची धास्ती पडून गेली. मग दोन घटकेने धूर नाहीसा होऊन चौकशी करू लागलों तो वाड्याचे समोरचे मैदानांत दारूचे कारखान्यांत तीस असामी पुरुष व आठ बायका मरण पावलेल्या दृष्टीस पडल्या व चाळीसपंचेचाळीस माणसें भाजून जखमी पडली होती. चिंचेचे मैदानांत दारूचा कारखाना सुरू होता. दोन मण दारू झाली म्हणजे बुरुजाखाली तळघरांत नेऊन ठेवावी. त्या कारखान्यांत गोळा पडतांच तेथे दारू होती ती पेटली व तसेंच दारूचे बारीक बारीक कण सर्व धूळभर पसरले होते ते पेटून त्याजवरोबर धूळ उधळली. अष्टम दिवशीं फार कहर झाला युद्ध फार तुंबळ झाले. वीर मोठमोठ्याने आरोळ्या देत होते. बंदुका कडाभिनीचे व तोफाचे आवाज अगणित होत होते. शिंगे,

कर्णे बिगुल जिकडे तिकडे वाजत होते. धुळीनें धुरानें व नाना प्रकारच्या ध्वनीनें सर्व दिशा भरून राहिल्या होत्या, इंग्रज फौजेनें फार शिकस्त केली. रात्रौ आकाशांतून तोफेचे लाल गोळ्यांची शहरावर एकसारखी वृष्टी चालली होती. शहरांत हजारो माणसें मरण पावली. बाकीची जिवाचे आशेनें कोठें वळचणीला, कोठें घरांत पिच्छाडीस दडून राहिली. तटावरचे शिपाई गोलंदाज पुष्कळ मेले व त्याचे जाग्यावर दुसरे उभे केले. बाईसाहेबांस फार मेहनत पडत होती. चोहीकडे नजर ठेऊन जी जी उणीव पडेल ती स्वतां पुरविण्याचा हुकूम करीत होत्या. परंतु त्यांस अति दुःख होऊन घोर काळजीही लागली होती. पेशव्यांकडून मदत कां येत नाही या विचारांत गुंग पडल्या. शेवटीं लाडू भाऊ ढेकरे व व भया उपासने यांचे विचारें रावसाहेब पेशवे याजकडून मदत लवकर यावी ह्मणून शंभर बाह्मण गणपतींचं मंदिरांत अनुष्ठानास बसविले. नंतर बाईसाहेबास कांहीं आराम वाटून सर्व दिवसभर थकल्या होत्या ह्मणून दिवाणखान्यांत किंचित् अंग टाकिलें तो एक भयंकर स्वप्न दृष्टीस पडले तें असे, कोणी एक सुवासिनी मध्यम वयाची, गौरवर्णाची, नाक सरळ, कपाळ मोठे, डोळे काळे व विशाल अशी रूपवान् स्त्री अंगावर सर्व मोत्याचे दागिने घाळून तांबडें मोठे काठाचें लुगडें नेसून अंगांत पांढरी रेशिमकांठी चोळी घाळून पदर बांधून ओल्याची कांस मारून किल्याचे बुरुजावर उभी आहे व मोठ्या कठोर मुद्रेनें तोफेचे लाल गोळे झेलीत आहे. व गोळे झेलतां झेलतां काळे ठिकर पडलेले हात, बाईसाहेबांस दाखवून म्हणते आहे कीं मीच म्हणून हे गोळे झेलीत आहे. असें स्वप्न

पाहून बाईसाहेब दचकून जाग्या झाल्या व आश्रित मंडळीस स्वप्न सांगितलें तें ऐकून सर्वांस आश्चर्य वाटलें.

इकडे तात्याटोपी काह्मीहून पंधरा हजार फौज घेऊन निघाला तो मजलदरमजल डबल कूच करून झांशी जवळ येऊन पोंचला. व रातोरात मोरचे बांधून तोफेस बत्ती दिली. इकडून कपतान साडेबही इंग्रजी फौज घेऊन त्याजपाशीं लढावयास वेढ्याचा बंदोबस्त करून आला. तो दिवस दहावा होता, झांशीतील सर्व लोक त्या लढाईवर झांशीचा परिणाम अवलंबून असल्यामुळें मोठ्या भीतीनें लढाईचा परिणाम काय होतो हें पाहण्यास तटावर जमले होते. दोन्ही पक्षाचे शिपाई जिवापाड मेहतत करीत होते. कोणास भान राहिलें नव्हतें. समोरासमोर लढाईचे प्रसंगांत पायदळा बरोबर पायदळ, स्वाराबरोबर स्वार लढत होते व सर्व रणांत बिगूल शिंगें बंदुका तोफा इत्यादिकांचा आवाज धुंद भरून राहिला होता. झांशीवाली बाई व तिचे सरदार तटावरून दुर्मिणी लावून पहात होते. परंतु झांशीच्या दुर्दैवानें ह्मणा अगर तात्याटोपीचे कमी कसबानें ह्मणा किंवा हिंदु शिपाई लोक नादान व नाशूर असल्यामुळें ह्मणा, तात्याटोपीची फौज फुटूं लागून शिपाई पळ काढूं लागले. इंग्रज फौजेनें तोफा मोरच्यातून काढून पाठलाग करण्यास आरंभ केला. रिसाल्याच्या स्वारांनीं एकदम हल्ला केला. तात्याटोपी स्वतां चौवीसपन्ही लुत्तीसपन्ही तोफा टाकून रण सोडून पळून गेला. इंग्रजी फौजेचा जयजयकार होऊन त्यांची हिंमत दुप्पट झाली व लढाईचें सामान मिळालें. पेशव्याचे फौजेचा मोड होऊन तिनें पळ, अपयश, व दुःख यांचा स्वीकार केला. व झांशी

वाल्याच्या फौजेत हाहाःकार होऊन सर्वांचीं मनें होरपळून जाऊन दुःख, भीति, निराशा यांचा एकामागून एक अंमल बसला.

परंतु निराशेची शक्ति कांहीं विलक्षण आहे. आतां बहुतकरून झांशी इंग्रजांचे हातीं पडेल व ते आमची दया करणार नाहीत ही कल्पना मनांत येऊन शिपाई लोकांस उलट अधिक वीरश्री चढली. बाईसाहेबांनीं सरदार लोक जमवून ठरविलें कीं, आजपर्यंत झांशी लढली ती पेशव्यांचे बळावर लढली नाही व आतां पुढेही तिच्या त्यांच्या मदतीची जरूर नाही. असा निश्चय करून सरदार लोक व बाईसाहेब स्वतां तटाच्या बंदोबस्ताकरितां पुन्हां तटावर मेहनत करू लागल्या. त्या रात्री इंग्रज गोळंदाजांनीं शिकस्त केली. शहरावर व किल्यावर तांबडे लाल गोळ्यांचा वर्षाकृतूतील पर्जन्याप्रमाणें वर्षाव केला. किल्यांतील सर्व लोक रात्रभर जागरण करीत बसले होते.

उजाडता दिवस अकरावा युद्धास येऊन पोचला. बाईसाहेबांनीं स्वतां तरवार बांधून गोळंदाज लोकांस बक्षिसें देऊन ज्या तोफा बंद झाल्या होत्या त्या सर्व सुरू केल्या. इंग्रज फौजेनें सर्व गरनाळी तोफा किल्यावर सुरू केल्या तेव्हां वाड्यांत आकांत होऊन गेला. इतक्यांत एक मोठा व सुस्वर ध्वनी ऐकू आला. पाहतात तों दुसरे मजल्यावर गणपतीचें मखर भाद्रपद मासी व नवरात्रात उत्साहांत कथा कीर्तन वगैरे करण्याकरितां पूर्वापार केलेलें होतें तें सर्व एने माहालच होता. सर्व जाग्यास अरसे लखनौचे लाविले होते व छतासही अरसे होते व काचेची झाडे व हांड्या गलासे वालछते लावून जागा भरली होती. त्या जाग्यावर तीन मजले होते तेंच गरनाळी तोफेचा गोळा पडून अवाज फार मोठा झाला आणि तोच गोळा खालील मजल्यावर

पडतांथ मोठा आवाज होऊन त्यातील खिळे छरे वगैरे उडाले तेणे-
करून तेथे चार माणसे मरण पावली व नऊ मनुष्ये जखमी झाली
आणि आवाजाबरोबर खालील कांचाचा सुस्वर आवाजाने खळखळ
चूर होऊन राशी पडल्या; हांडी गलास किंवा ऐना एकही राहिला नाही.

त्या दिवशी शेंकडों तोफेचे गोळे वाड्यावर पडत होते परंतु
वाड्यास इजा झाली नाही. गोळा गच्चीवर हापटून तो गोळा तीन
छेंत तोडून खाली येऊन पडून शांत होत असे परंतु जुना बादशाई
जुना कमाविलेला असल्याने गोळ्यापुरते मात्र भोक पडून गोळा खालील
मजल्यावर पडे परंतु भोकापेक्षा जास्त काम तडावले नाही व फुटलेही
नाही व मजल्यास गोळ्यामुळे चाळणीस जशी भोके असतात
अशी भोके दरोबस्त ठिकठिकाणी पडली. वाड्याचे दरएक दालनास
गोळे अति पडू लागले तेव्हां सर्व मनुष्ये घाबरून मध्येच एक खोली
तोही त्या खोलीस निर्भय मानून त्या खोलीत शिरली कारण की
त्या खोलीवर पांच मजले होते. त्या खोलीत मनुष्ये जमतां जमतां
चौसष्ट माणसे जमली आणि खोलीत गर्दी झाली. त्यांत आम्हीही
शिरलो होतो दासी बायका ही त्यांतच होत्या सर्व माणसे उभीच
होती उन्हाळीचे उष्णतेमुळे व गर्दीमुळे व जीवाचे भीतीमुळे
अंगास घाम फार सुटला होता श्वास सोडण्यास देखील जागा नव्हती
आम्ही अगदी घाबरून गेलो होतो. त्या खोलीत एकंदर चार
घटका होतो. मृत्यु भयान्न दुसरे भय नाही. सर्वांचे जीव कासा-
घीस झाले इतक्यांत बाईसाहेबाकडील गोलंदाजांनी गर्दी उडवून
इम्रजाच्या तोफेवर गोलंदाज वगैरे मनुष्ये ठरू दिली नाहीत.

तेणेकरून वाड्यावर गोळे पाडण्याचे नाहीसे झाले. मग त्या खोलीतून सर्व लोक बाहेर निघाले.

याप्रमाणे प्रहर दोन प्रहर अति संकट येऊन पडे. तेच दिवशीं रात्री एकांतांत अंधरुणावर पडलों असतां माझे मनांत अनेक विचार येऊं लागले. मी येथून जिवंत सुटतो कसा व मला घरचीं माणसें भेटतात कशी ? इतक्यांत हरीपंताची व त्याच्या शपथेची आठवण झाली. असे अनेक विचार येऊं लागले तेव्हां या संकटांतून वैजनाथेश्वराशिवाय दुसरा कोणीही पार पाडणारा समर्थ नाही असा पक्का भरंवसा ठेऊन त्याचा मनोमय धावा करीत स्वस्थ पडलों.

याप्रमाणे अकरा दिवस लढाई एकसारखी चालली होती. तरी बाईसाहेबाचे मेहनतींत व हिंमतींत यत्किंचितही फरक पडला नाही शाबास त्या बायकोची. त्या रात्री नेहमींप्रमाणे बाईसाहेब स्वतां शहरचे तटावर व किल्यावर फिरून बंदोबस्त ठेवीत होत्या. इतक्यांत बातमीदाराने असे कळविले की, इंग्रजसरकाराने झांशीवर दोन अडांच लक्ष रुपयांची दारू खर्च केली. तरी परिणामी जय येईल असे दिसत नाही. व दारूगोळाही संपला आहे. सबब उदर्क प्रहर दिवस लढाई करून लष्कर उठून जाईल. ही बातमी ऐकून बाईसाहेबास किती आनंद झाला असेल याची कल्पना एक त्यांचे मनास ठाऊक. त्यांचे तोंडावर जास्ती टवटवी येऊन त्यांची शक्ति व हिंमत दुणावली. त्या रात्री दोहोंच्या सुमारास त्यांस गाढ झोप आली. पण बाईसाहेबांचे दैवघटित चांगले नव्हते. पहाटेच्या सुमारास एकाएकी शहरच्या दक्षिण बाजूच्या तटावरील तोफ बंद पडली होती तेथून एक बातमीदार येऊन त्यानें बाई-

साहेबांस जागे केलें. त्याची हकीकत ऐकून सर्वांच्या पोटांत धस्स झालें; व आमचे प्राण आंतले आंत विरघळून गेले. हरहर! आठयायशीं ग्रहर मोठया शूरत्वानें लढून सरशेवटीं शहर इंग्रजांनें सर केलें. आहीं साहावे मजल्यावर जाऊन पाहूं लागलों; ते वेळेस सकाळचे अंधुक अंधुक दिसू लागलें होतें. हजारों मजूरलोक डोक्यावर गवताचे भारे घेऊन शहरच्या तटाकडे येत आहेत, व त्या भाग्यांच्या आश्रयानें मागें वाजूनें गोरे शिपाई चालत आहेत, असें दृष्टीस पडलें. पाहतां पाहतां गवताचे भारेवाले तटापर्यंत येऊन पोचलें. भारेवाल्यांनीं तटापार्शीं येऊन भराभर डोकीवरचे भारे एकावर एक टाकून तटाशी जिन्यासारखी वाट रचली त्याज- वरून झराझर गोरे शिपाई तटावर चढले. तटावर बाईसाहेबांनीं जे शिपाई होते त्यापैकीं काहींनीं पळ काढला, काहीं शूर होते त्यांनीं गोरे शिपायास हरकत केली, परंतु ते थोडे असल्यामुळें कापले गेले आणि दहा बारा मिनिटाच्या आत हजारो गोरेलोक शहरच्या दक्षिणतटावर दिसूं लागले.

प्रथम बाईसाहेबांस हकीगत समजली त्या वेळेस त्यांस सहस्र विंचू चावल्याप्रमाणें एकदम दुःख झालें. त्यांच्या तोंडावरचें पाणी पळालें. अकल गुंग झाली, आतां झांप घेण्यापूर्वीं बातमी ऐकिली काय, आणि ह्या बातमीचा अर्थ काय, अशा भीति, दुःख व आश्चर्य यांच्या घोटाळ्यांत पडून पुढें काय करावें, याचा विचार न सुचतां शून्य दृष्टीनें बाहेर येऊन दक्षिण बाजूकडे पाहतात तों हजारों गोरे शिपाई तटावर दृष्टीस पडले. बाईसाहेब आह्वा भट भिक्षुकां- सारख्या नादान नव्हत्या. अकल गुंग व भीति यांचा क्षणभर

पगडा पडला होता तो दूर होऊन बाईसाहेबांस शूरवाचा आवेश
 ऋढला. व विलायती ह्मणजे मुसलमान आरबा सारखे बहुते
 दिवसाचे नोकर सुमारे दीड हजार तरवारबंद होते ते बरोबर घेऊन
 स्वतः ताबडतोब हत्यारबंद होऊन किल्याचे खाली उतरल्या व
 मोठ्या दरवाज्यांतून बाहेर पडून दक्षिण बाजूकडे वळल्या. शहरचे
 दक्षिण तटावरून आत उतरून हजारों गोरे आले त्यांच्याही तर-
 वारी म्यानांतून बाहेर पडल्या होत्या. बाईसाहेब सर्वांचे मार्गें चालत
 असतां आवेशानें हातांत नागवी तरवार घेऊन सर्वांचे मध्यभागीं
 गेल्या. गोरे लोकांची व विलायती लोकांची गांठ पडतांच एकदम
 तरवारीचा चकचकाट होऊन लोक एकमेकांत मिसळून गेले.
 ते वेळेचे युद्धास भारती युद्धाचीच उपमा साजेल. उभय-
 तांची पांच पन्नास अंक मोजण्यासही उशीर लागेल इतके अव-
 काशांत तरवार चालली व शेंकडों गोरा कापून काढला गेला.
 बाकी राहिले ते शहराकडे पळून जाऊन झाडाच्या व घराच्या आडून
 बंदुकेचे बार काढूं लागले. मागूनही दुसरे गोरे लोक येतच होते
 तेही तरवार न चालवितां दुरून बंदुकीच्या गोळ्या घाळूं लागले. ते
 वेळेस बाईसाहेबांचे पदरचा पाऊणशें वर्षांचा जुना सरदार होता तो
 पुढें होऊन बाईसाहेबांचा हात धरून बोळूं लागला, “महाराज, या
 समयीं आपण पुढें जाऊन बंदुकीचे गोळीनें मरणें आणि रांड मरणें
 बरोबर आहे. गोरे लोक इमारतीचे आड होऊन गोळी घालीत
 आहेत. शिवाय शेंकडों गोरा शहरांत शिरला असेल. शहरचे सर्व
 दरवाजे खुले झाले असतील तरी येथें लढण्यांत कांहीं अर्थ नाहीं.
 त्यापेक्षा आपण किल्यांत जाऊन दरवाजा बंद करून पुढें ईश्वर

युक्ति सुचवील तसें करूं, ही वेळ परतण्याची आहे." असें म्हणून त्यानें बाईसाहेबांस धरून परतविली. व आरोळी देऊन विलायती लोकांसही मागे फिरविले. बाईसाहेब विलायती लोकांसह किल्यांत येऊन दरवाजा बंद करून अडसर ओढून स्वस्थ राहिल्या.

इकडे गोरे लोक चोंहो दरवाज्यातून आंत शिरले ते बिजन करीत चालले. जितका ५ वर्षीवर व ८० वर्षीचे आंत पुरुष दिसत चालला तितका गोळीनें अगर तरवारीनें मारीत चालले व एकीकडून शहरास आग लावून दिली. ती प्रथम हलवाईपुन्यास लाविली. ते वेळेस शहरांत दुःखाचा जो कळोळ उसळून गेला त्यास पारावार नाही. मेंढरांच्या कळपांत लांडग्यांनीं उडी घालतांच जशी त्या प्राण्यांची स्थिति होते त्याप्रमाणें लोक भयानें आतुर होऊन जिकडे तिकडे सैरावैरा पळूं लागले. काहीं पळतां पळतां मुडदे होऊन खालीं गळूं लागले. कोणी या गलींत शीर, कोणी घरांत अडचणींत लप, कोणी दाढी मिशा उतरून स्त्रीचा वेष धारण करून बस, कोणी शेतखान्यांत जाऊन लप, याप्रमाणें जशी ज्यास जीव बचाविण्याची युक्ति सुचली तसें तो करूं लागला. गोरे लोक शहरांत शिरून बिजन करूं लागले, असें समजतांच शहराचे मध्यभागीं भिड्याचा बाग होता, त्यांत हजारों लोक चोर्हीकडून शिरले. तेथें गोरे येतांच सर्व लोक दीन होऊन जमिनीवर साष्टांग नमस्कार घालून करुणस्वरानें बोळूं लागले कीं, साहेब आम्ही निरपराधी रयत आहों. आम्ही लढवई नाही. आम्हांस दयाळू होऊन प्राणदान द्यावें आम्हांस मारूं नये. अशी त्यांची करुणा भाक ऐकतांच त्या सर्वत्रांचे नशीबानें गोन्यावरील मुख्य आफिसरास दया आली.

त्याने त्या प्रणतांस अभय वचन देऊन व लागलीच बागाभोंवतीं पहारा ठेवून दरवाज्यास कुलुपें मारिलीं व हुकूम केला कीं बाहेरील लोक आंत येऊं देऊं नये, व आंतले बाहेर सोडूं नये. याप्रमाणें तीं माणसें बायका पोरे मिळून वीस हजार त्या बागेंत वांचलीं गेलीं.

दुसरीकडे गोरे लोक घरांत शिरून मनुष्यांस ठार मारून सोनें व रूपं यांची छूट करूं लागले. घरांत शिरल्याबरोबर पुरुष सांपडला व त्यानें ताबडतोब आपला अर्थ गोरे लोकांच्या स्वाधीन केला तर तो जिवानिशीं सुटे. अर्थ लवकर निघाला नाही तर त्याचे हाल हाल करीत. कित्येक लोकांचे गळ्यास त्यांचे धोतराचा गळफास करून रस्त्यावर नेऊन मारझोड करीत. त्याचे घरांत खणून पाहात, भितीं फोडीत व अर्थ प्राप्त झाला ह्मणजे त्यास गोळी घालून मारून टाकीत. जो पुरुष अर्थ देऊन सुटला तोच पुन्हां दुसरे गोरे लोकांचे हातीं सांपडला ह्मणजे गोळीनें मारला जावा. गोरेलोकांनीं स्त्रियांस बुद्धिपुरःसर मारलें नाही. परंतु कांहीं कुलीनाच्या तरुण स्त्रिया गोरेलोक पुढील दारी आले ह्मणजे ते आपल्यास वाटवतील या भीतीनें मागील दारी विहीरींत जीव देत असत. कोठें असंही झालें कीं, गोरा घरांत शिरून नवऱ्यास गोळी घालतो आहे तो त्याचे बायकोनें येऊन त्याच्या अंगास वेष्टन करायें. मग गोळी सुटून त्या पतिव्रते स्त्रियेस लागून तिच्या देहाचे जन्मजन्मांतरीचें सार्थक होत असे. गोळी बायकोस लागली असें पाहून गोऱ्यानें पुन्हा गोळी घालून नवऱ्यास ठार मारावें. याप्रमाणें कित्येक दृढ व्रतांच्या स्त्रिया मरण पावल्या, परंतु मुद्दाम स्त्रियाचा प्राणनाश किंवा विटंबना गोरे लोकांनीं केली नाही. इतका चांगुलपणा त्या पशु

तुल्य सोजीर लोकांस कोठून येणार हें खरें; परंतु इंग्रज सरकारानें त्यांस दाबांत ठेवण्यासाठीं प्रत्येक सोजिराबरोबर दोन दोन काळे शिपाई दिले होते, त्यांस कपतानसाहेबांच्या असा हुकूम होता कीं कोणी गोरा स्त्रियांचा अपमान किंवा घात करील तर त्यांस तेथेंच गोळी घालून मारून टाकावा. या इंग्रज सरकारच्या दूरदर्शी व न्यायी तजविजीमुळे बहुतकरून स्त्रियांस इजा झाली नाही. घरांत शिरल्यावर स्त्री दृष्टी पडल्यास गोरे लोकांनीं तिजपासून दूर उभें राहून तिचे अंगावरील सर्व वस्तुवानी उतरून घ्यावी व तिच्यापासून सामोपचारानें जी माहिती निघेल त्याप्रमाणें घर शोधून सांपडेल तें वित्त घेऊन जावें. याप्रमाणें सार्यकाळपर्यंत विजन व लूट करून ते यमरूपी गोरे शिपाई रात्रीबद्दल शहरचा बंदोबस्त करून आपले गोटांत परत गेले.

इकडे बाईसाहेब किल्यांत आल्यावर अति शोकविब्हल होऊन निश्चलपणें दिवाणखान्यांत बसल्या. त्या तेजस्वी स्त्रियेची ते वेळची स्थिति पाहून व तिच्या अमानुष पराक्रमाचा हा अत्यंत दुःखकारक परिणाम मनांत आणून आश्रित मंडळीस अति दुःख झालें व मंडळी जिकडे तिकडे चिंताक्रांत होऊन आतां पुढें बाईसाहेबांनीं काय करावे याजविषयीं आपसांत हळूहळू विचार करूं लागली. परंतु बाईसाहेबांजवळ कोणी जाईना. एक प्रहरानंतर बाईसाहेब शहरची काय हवाळदील आहे हें पाहण्याकरितां गच्चीवर आल्या. तेव्हां त्या दीन शहराचे जें दुःख त्यांचे दृष्टीस पडलें त्यानें त्यांच्या अंतःकरणास कळवळा येऊन खळखळा डोळ्यांत पाणी आलें. हलवाईपुरा मोठा व संपन्न असा शहराचा भाग होता. तो पेटून

मौठा आकांत झाला होता. भर उन्हाळीचे दिवसांत मध्यान समय असल्यामुळे त्या गगनापर्यंत जाणाऱ्या ज्वालाची उष्णतेची आग अति दुःसह झाली होती. जिकडे तिकडे रडारड ओरडाओरड पळापळ चालली होती. बंदुकाचे शतावधि आवाज एका मागून एक फटाफट होत होते व तितके निरपराधी लोकांचे जीव फटाफट जात होते. हजारों श्वापदे मरण समयींचा दुःखकारक शब्द काढून ओरडत होती. कांहीं सुटली होती तीं अन्नपाण्याकरितां सैरावैरा पळत होती. व कुत्रे, बैल, घोडे, खेचरे, उंट, गाढवे यांच्या करुण स्वराचा एकच कळोळ होऊन गेला होता. त्या भयंकर स्थितीची आठवण झाली ह्याजे भंगावर कांटा उभा राहतो. आपल्याकरितां या निरपराध प्राण्यांचे असे भयंकर हाल होत आहेत असें वाटून बाईसाहेबांस दे माय धरणी ठाय झालें. त्रियांचें हृदय फार कोमल असतें. त्यांस दुसऱ्यांची दया फार लवकर येते. पुरुषासारखी त्यांचीं मनें कठोर नसतात. बाईसाहेबांच्या हृदयांत दुःख व करुणा इतकी ओतप्रोत भरली कीं त्यास आपण महापातकी आहों असें वाटूं लागलें. व त्यांचे मनाचा निश्चय कायम झाला. पदरचे सर्व लोकांस बोलावून आणून असें कळविलें कीं, मीं वाड्यांत दारुगोळा घालून पेटवून मरून जाणार; ज्यास येथे मरणें असेल त्यानें राहावें, बाकीच्यांनीं रात्र होतांच किट्टा सोडून शहरांत जाऊन जीव बचावण्याची सोय पाहावी. ते वेळेस ज्या वृद्ध सरदारानें बाईसाहेबांस मार्गें फिरविलें होतें, त्यानें पुढें येऊन बाईसाहेबांचा हात धरून त्यांस दिवाणखान्यांत नेऊन बसविलें व बोद्धें लागला कीं, “महाराज आपण किंचित् शांत व्हा. ईश्वरानेंच हें दुःख या शहरावर आणलें

आहे, त्यास आपला कांहीं इलाज नाही. कारण सर्व गोष्टी पूर्वसंचित कर्माप्रमाणे होतात. आत्महत्या करणे हे मोठे भयंकर पातक आहे. पूर्वपातकांची या जन्मी आपण फळे भोगतो त्यांत आणखी महान पातकाची भर या जन्मांत घालू नये. जीं दुःख येतील ती आपण निमूट सोसली पाहिजेत ह्मणजे पुढे आपल्यास त्यांचा उपसर्ग लागणार नाही. शिवाय आपण शूर आहांत, आपण आत्महत्येचा विचार बिलकूल मनांत आणू नये. रात्री तयारी करून शहराबाहेर निघून जाऊन शत्रूशीं प्रसंग पडल्यास युद्ध करून शत्रूचा घेर फोडून पेशव्यास जाऊन मिळू. मध्यंतरी मृत्यु आला तर फारच चांगले होईल. येथे आत्महत्या करून पातकाचा संचय करण्यापेक्षां धारा तीर्थी स्नान करून स्वर्ग जिंकणे हे फारच चांगले आहे. त्यापेक्षां आपण आतां किमपिही दुःख करू नये, स्वस्थपणे स्नान भोजन करून रात्री शत्रूचा परिघ फोडून जाण्याचे तयारीस लागोवें.”

हे शब्द ऐकतांच वाईसाहेबांस किंचित् समाधान वाटून त्यांस पुन्हां शूरत्वाचा आवेश चढला. व त्यांनीं दोन वेळ पित्याप्रमाणे सुमार्ग दाखविल्याबद्दल त्या वृद्धाचें पादवंदन केलें. नंतर सर्वांनीं त्या वृद्धाचे बोलण्यास मान देऊन समाधानवृत्तीने स्नानभोजनादि नित्य कर्मे आटोपली. दिवे लागण्याच्या सुमारास आह्मासारखी भिक्षुक मंडळी होती त्यांस योग्य बक्षिसें देऊन मोठ्या प्रेमानें बाई-साहेबांनीं निरोप दिला. व शहरांत जाऊन आपला जीव जसा रस्ता सुचेल तसा वाचवावा ह्मणून किल्याचा दरवाजा उघडून बाहेर काढून दिलें. नंतर जे लढवई लोक नव्हते त्यांस व दास

दासी वगैरे सर्व नौकरांस तमाम जाण्याची परवानगी दिली. याप्रमाणे सर्व लोक किल्यांतून निघून शहरांत आले त्यांत आहीही मांडवगणे याजकडे आले.

इकडे बाईसाहेब अवशीचे बारा घटकाचे सुमारास सर्व तयारी करून किल्याचे बाहेर निघाल्या. मोरोपंत तांबे वगैरे जी आत मंडळी होती ती सर्व हत्यारबंद होऊन घोड्यावर बसून तयार झाली व प्रत्येकाजवळ कमरेशी बांधण्यास मोहारा पुतळ्या दिल्या. संस्थानांत जो अर्थ होता तो सर्व हत्तीवर खलित्यांत भरून घेतला व तो हत्ती मध्यभागी घेतला. बरोबर सुमारे दोनशे निवडक स्वारांनिशी जुने जिवांस जीव देणारे सरदार होते तेही घेतले. शिवाय सकाळीं इम्रजाबरोबर जी चकमक झाली त्यांतून सुमारे १२०० विलायती लोक जिवंत राहिले होते ते घेतले. स्वतः बाईसाहेब अडीच हजार रुपये किंमतीचा पांढरा खंदा राज रत्नासारखा घोडा होता त्याजवर आरूढ झाल्या. पायजमा स्टार्कीन बूट वगैरे सर्व पुरुष वेष धारण केला. अंगांत तारेचें चिलखत घातले. कंबरेस जंब्या वगैरे हत्यारे बांधून खाकेंत तरवारही लाविली. व जवळ कांहींएक अर्थ घेतला नाही. फक्त एक रुप्याचा जांभू हलगजे पेला पदराशी बांधून घेतला, नंतर रेशीमकांठी घोंतराने पाठीशी बारा वर्षांचे वयाचा दत्तक मुलगा बांधून घेतला. शाबास त्या बायकोची.

याप्रमाणे सर्व तयारी झाल्यावर "जय शंकर" असा शब्द करून सर्व मंडळी किल्याखाली उतरली व भर शहरातून उत्तर दरवाज्यांतून बाहेर पडली. शेंकडो लोक बाईसाहेबांचा शेवटचा निरोप घेण्याकरितां रस्त्याचे बाजूने उभे होते. ते वेळेस त्या शूर लोकांचे

अवसान पाहून मृत्यूचे दाढेंत हात घाळणारे हे वीर पुरुष शत्रुची फळी फोडून जातीळ असा पाहणारास पूर्ण भरंवसा आला. बाईसाहेब शहराबाहेर पडल्या नाहीत तोंच शहरांत इंग्रजांचे लोक बंदोबस्ताकरितां होते त्यांनीं हाक ठोकून गळबला केला, व बाईसाहेबांचे लोकांचे आंगावर धांवले. बाहेर शत्रूचे लोकही सावध होऊन त्यांनींही हल्ला केला व तोफा सुरू केल्या. बाईसाहेबाजवळ बंदूक होती, तिचा उपयोग करीत करीत त्यांनीं भरधांव घोडा फेंकला. त्या हल्यांत पुष्कळ लोक मरण पावले व बाकीचे लोक राहिले ते अंधारांत वाट चुकून ज्यास जिकडे वाट फुटली तिकडे पळू लागले. चौहीकडे स्वार पळो लागले त्यांत बाईसाहेबांचा घोडा कोणता हें इंग्रज शिपायांस उमगलें नाहीं. त्यांचा घोडा जो निघाला तो एका क्षणांत इंग्रज फौजेचा गराडा फोडून त्यास मार्गे टाकून पुढे चालला. बरोबर एक घोड्यावर पुरी बसणारी दासी होती ती व एक बारगीर असे दोघांचे घोडे पळत होते. गोठ फोडून बाहेर जे निघाले ते तिघे कालपीच्या रस्त्यानें चालले. ते समयी त्यांचा पाठलाग एक कोशपर्यंत काहीं इंग्रजांचे स्वार करीत होते. परंतु बाईसाहेबांचे घोडे फार चपळ असल्या कारणानें, त्या स्वारांस थोडक्या अवकाशांत दिसतनासे झाले. व रात्रीचा विषय असल्यामुळें घोडे कोठें गेले याचा पत्ता लागेना, सबब ते निराश होऊन मार्गे फिरले. बाईसाहेब कोठें गेल्या व त्यांचे सरदार कोठें गेले किंवा ते आपल्याच गोठांत गर्क होऊन गेले आहेत, याचा पत्ता इंग्रज शिपायांस लागेना. याजमुळें पुष्कळ वेळ पर्यंत तोफा व बंदुका सुरू ठेविल्या

होत्या. उजाडल्यावर शोध करितां बाईसाहेबांचे पदरचे लोकांचीं अनेक प्रेतें सांपडलीं, परंतु मुख्य मंडळी कोठेही सांपडली नाहीं.

इकडे बाईसाहेब उजेडतां उजेडतां झांशीचे मुळुखाचे हद्दीवर एक गांव आहे तेथे जाऊन पोचल्या. तेथें दत्तक पुत्रास पाठीचा सोडून महालकरी याचे घरीं त्यास फराळास घातलें. व महालकरी यास झालेलें सर्व वृत्त निवेदन केलें. नंतर आपण कांहीं एक आहार न करितां पुन्हां मुलास पाठीस बांधून कालपीचा रस्ता धरला. एकसारखा सर्व दिवसभर भरधांव घोडा टाकीत रात्री बारा घटकांचे सुमारास बाई कालपीस जाऊन पोचली. अन्नपाण्या-शिवाय चोवीस तास, पाठीशीं ओझें बांधून भरधांव घोड्यावर काढले तेव्हां त्या बाईचे शक्तीची, हिमतीची व बारगीर पणाची कमाळ समजली पाहिजे. असो. गुदामांत पोचल्यावर रात्र फार झाल्यामुळें बाईसाहेबांनीं श्रीमंतांस कळविलें नाहीं. उजाडतांच शौचमुखमार्जनादि विधी आटोपून पेशव्यांस कसें भेटावें याचे विचारांत आहेत तो स्त्रीधर्माप्रमाणें अस्पर्श दशा प्राप्त झाली. त्या वेळेस बाईसाहेबांचे अंतःकरणांत पूर्वीपेक्षां दसपट दुःख झालें तें काय वर्णन करावें. पहा स्त्रियांनीं अति शौर्य केलें तरी काय उपयोग ! प्रसंगांत घात घेणारा असा त्यांचा शारीरीक धर्म त्यांजवळ भरलेलाच आहे. परंतु अग्नींत तेल घातल्याप्रमाणें बाईसाहेबांजवळ स्त्रियांचें एकही वस्त्र नव्हतें, एक लहानसें नेसू पातळ होतें व आंगांत पांढरी चोळी होती, या शिवाय सर्व पायजामा बंडी वगैरे पुरुष वेशाचे कपडे होते. नवीन विकत आणावयास जवळ एक पैसा सुद्धां नव्हता. एक रुप्याचा जांब व बोटांत एक हिरकण्याची

आंगठी येवढी कायती संपत्ति जवळ होती. बरोबर दासी आली होती तिज जवळही वस्त्र किंवा पैसा यांतून कांहींच नव्हतें. आतां कोणाचे तोंडाकडे पाहवें. पेशव्यांचे येथे स्त्री नाही सर्व पुरुष आहेत. त्यांचे येथे जाऊन लुगड्याबद्दल मजकूर कळविण्याचें बाईसाहेबाचे जियावर आले. हरहर त्या विपरीत प्रसंगीं त्यांस अव-
लांच्या मनोधर्माप्रमाणें एकसारखे अश्रु येऊं लागले, बरोबरची दासीही रडूं लागली. याप्रमाणें घोळ चालू होतांच साहाजीक हें वर्तमान रावसाहेबांस कळलें तेव्हां तात्याटोपीस बाईसाहेबांचा योग्य बंदोबस्त करण्यास पाठविलें. नंतर तात्यांनीं बाजारांतून किंमतवान लुगडी व मुकटा आणवून पंधरा पात्रांचीं स्वयंपाकाचीं भांडी, रुप्याचीं भांडी, आचारी, पाणके तंबू कनाथी बिछाईत शिबंदीचे शि-
पाई वगैरे सर्व व्यवस्था लाऊन दिली. नंतर तात्याटोपी व रावसाहेब प्रत्यक्ष बाईसाहेबांस येऊन भेटल्यावर परस्परें सर्व हकीगती समजल्या. बाईसाहेबांचे घोड्यानें फार उत्तम नोकरी बजावली खरी, परंतु तो अगदीं थकून जाऊन गुदामांत पोंचतांच खाली पडला. त्याजवरं बाईसाहेबांचे अत्यंत प्रेम होतें. मग दुसरे दिवशीं सात आठ मजूरदार घोड्याच्या शिरा मळण्याकरितां दोन प्रहरपर्यंत लाविले होते. त्याजमुळें त्या घोड्यास पूर्ववत् हुशारी आली.

असो. याप्रमाणें बाईसाहेब मृत्युमुखांतून सुटून आपल्या मित्रमंडळींत जाऊन पोंचल्या, परंतु त्यांच्या झांशीची दैना सरली नाही. दुसरा दिवस उजाडणार तो विजनाचाच होता. याजमुळें झांशीत प्रत्येक मनुष्यास आपण स्मशान भूमीचे कांठावर आहों असे वाटत होतें. जो तो आपण या संकटांतून कसे बांचतो

याचा विचार करीत होता. आर्लीही मांडवगणे यांचे घरीं आल्यावर मोठ्या उत्कंठेनें प्रथम उद्यांची तजवीज काय करितां असा केशव-भटजीस प्रश्न केला. तेवेळेस मांडवगणे यांनीं सांगितलें कीं तुझी किमपिही धास्ती बाळगूं नका. आपले समोर वाडा आहे, त्याच्या मागे मोठ्या चौसोपी वाड्याची बखळ पडली आहे. वाडा मोडून भिंताडें अर्धी पडीं पडलीं आहेत, सर्व ओसाडी भर आघाडा गवत वगैरे पर्जन्यकाळाचें उत्पन्न तसेंच आहे. तेथें गुरू किंवा मनुष्य जाण्यास वाट नाही. पूर्वी वाड्यास जाण्यास बोळांतून रस्ता होता. वाडा ओसाड पडल्यावर दाहा पंधरा वर्षांनीं एका रंगान्यानें बोळाचे तोंडावर लहानसे घर बांधलें आहे. याजमुळें ती जागा कोणास सांपडावयाची नाही. तेथें जाऊन भिंतींतील बंड्यांत लपून बसूं. तेव्हां केशवरावास मीं विचारलें कीं बंडा ह्मणजे काय ? त्यांनीं सांगितलें कीं बुंदेलखंडांत पूर्वी चोराचें भय फार असे. सबब मोठाल्या घराच्या भिंती फार रुंद बांधलेल्या असून त्यांत मोठमोठाले चोरकोनाडे राखलेले असतात. ते कधीं येवढे मोठाले असतात कीं त्यात सर्व मनुष्ये बसून मांडींकुडीं कपड्याचे गळे वगैरे सामान राहूं शकतें. चोराचें भय फार झालें ह्मणजे अशी व्यवस्था लावून घर मोकळें टाकण्याची वहिवाट या प्रांतांत असे. त्या वाड्यांत अशा बंड्यांत आपणास लपून राहण्यास जागा आहे. तेथें काळोख फार आहे, व वारा बिलकूल मिळावयाचा नाही. बाहेर जीव जाईल ह्मणोन तेथें राहणें आहे. असें ऐकून किंचित् जीवांत जीव आला व ही आमची सुदैवानेंसुटका हा हरीपंताच्या उपासनेचाच प्रभाव

होय असें मला आतां खचित् वाटतें. असो रात्रां कांहीं स्वस्थपणानें संध्या जेवण खाण आटोपिलें नंतर माडीवर जाऊन शहरची हवाळ पाहूं लागलों. सर्व शहर प्रेतभूमीसारखें दिसूं लागलें. रात्र होती तरी शहरास भयंकर आग लागली असल्याकारणानें चोंही-कडे साफ दिसत होतें. आस जन दुःखानें वेडे होऊन आपल्या स्वजनाच्या प्रेतापैर्शिर्षीं गळीं गळीं मोठ्या करूणस्वरानें रडून आकांत करीत होते. गरीब लोक अन्नाकरितां ओरडत रडत फिरत होते. जनावरेंही दाणा वैरणीकरितां व पाण्याकरितां आरडत इकडे तिकडे फिरत होती. हलवाईपुण्यांत मोठमोठी श्रीमान लोकांचीं घरें असल्यामुळें आग लागली होती तिचा तर अनिवार अनर्थ चालला होता. ज्वाळा गगनचुंबीत जात होत्या. ती आग विश्व-वण्यास कोणीही प्रयत्न करीत नव्हता. त्या विशाळ भयंकर ज्वाळा जिकडे जातील तिकडे जाऊन दुसरीं घरें पेटत होती, परंतु त्यास कोणीही अडथळा केला नाहीं. असा दुर्धर प्रसंग झांशीवर गुदरलेला पाहून माझे सर्वांगास कंप सुटला, अति भीति उत्पन्न झाली, व पोटांत आग भडकून गेली, तीस उपमा नाहीं. जीवाची भीति फार भयंकर आहे. मला झोंप येईना. ती रात्र तशीच जागून घालवली. पाहाट होतांच सर्व मंडळींनीं उठून स्नान संध्यादि करून भोजनें आटपलीं व नेमिलेल्या वाड्यांत जाण्याकरितां आह्मी चुलते पुतणे व केशवभट्ट व त्यांचे चिरंजीव दामोदरभट्ट असे चौधे सिद्ध झालों. तों घराशींच बंदुकीचा आवाज ऐकूं येऊन जीवच जाण्याचा प्रसंग आला. अजून प्रातःकाळ झाला नाहीं सबब तुहास मारण्याचा अधिकार नाहीं असें त्या यमकिंकरास

कोण सांगेल. त्यांची स्वारी दरवाज्यापाशी दृष्टी पडतांच आतां आपण जगत नाहीं अशी दुर्धर भीति व्यापून गेली. माझे सर्व शरीरास कंप व घाम सुटला, तोंड शुष्क होऊन जिव्हा आंत ओढून गेली. कंबरेखाली पाय आहेत कीं नाहीत असें वाटूं लागले. दोघे बाप लेंक घरांत पळून कोठें एकीकडे काळोखांत जाऊन लपले. आह्मी चुलते पुतणे मात्र गर्भगळीत होऊन ठिकाणच्या ठिकाणीं खिळून गेलों. दोन गोरे धांवून बंदुक पुढें करून आले. ते समयी परमेश्वरानेंच आह्मांस बुद्धि दिली यांत संशय नाही. आह्मी लागलीच पृथ्वीवर साष्टांगनमस्कार घालून हिंदुस्थानी भाषेने बोलूं लागलों. “साहेब आम्ही मुंबईजवळील ठाणें जिल्ह्यांतील राहणारे आहों, आम्ही इकडे यात्रेकरितां आलों आहों, आम्हास आपण मारूं नये, आम्हीं इंग्रज सरकारचे रयत आहों, आम्हीं पिता पुत्र आहों, व गरीब भिक्षुक असून या घराचे यजमानाची ओळख पडून येथें कांहीं रुपये मिळतील म्हणून आलों आहों. साहेबांनीं आम्हास मारूं नये” असें आम्हीं बोलतांना त्यांनीं आमचे भाषेवरून आम्ही या देशांतील राहणारे नव्हत अशी परीक्षा केली व आम्हापाशी रुपये मागूं लागले व चोहींकडे शोधूं लागले. आम्ही कित्यांतून येतांना बरोबर अडीचशें रुपये आणले होते त्यांची पुरचुंडी करून बिछान्याचे वळकुटींत ठेविली होती. ती वळकुटी गोरे लोकांनीं पाडतांच आंतून रुपयांची पुरचुंडी खळकन बाहेर पडली. तेवढे रुपये घेऊन ते यमदूत आमच्या पूर्वसुकृतांमुळें व आयुष्याची दोरी वळकट असल्यामुळें दुसरीकडे चालते झाले. या मृत्युसंकटांतून तारल्याबद्दल वैजनाथेश्वराची स्तुति करून आम्हीं व मांडवगणे

लागलीच ठरलेल्या वाड्यांत लपण्याकरितां गेलों, तों तेथें चोहोंबाजूच्या पुरुषांनीं व बायकांनीं ती जागा भरली होती. कांहीं बंड्यांत म्हणजे भिंतींतील चोरकोनाड्यांत तीन तीन माणसें बसण्यासारखी जागा असून त्यांत चार चार माणसें बसलीं होती. आम्ही बंड्यांत जाऊन बसल्यावर एका घटकेनें साफ उजाडून चोंहीकडून बंदुकीचे शतावधि आवाज होऊं लागले. दर आवाजास एक एक मनुष्य मेला असेल असे मनांत आलें म्हणजे अंगावर रोमांच उभे राहात. हरहर काय इंद्रजांचा दुष्टपणा ! निरपराध दीन लोकांस दुसऱ्याच्या पापाबद्दल किती शासन हें ? भारणारे शिपाई लोकांपैकीं एकासही त्या गरीब लोकांची दया आली नसेल काय ? याप्रमाणें विचार करीत बंड्यांत अडचणींत बसलों असतां, बारा वाजायच्या सुमारास मजला अतिशय ताहान लागली. अगोदरच वैशाखाचे दिवस त्यांत जेथें वारा नाही, अशा कोंदट जागेंत दाटींत बसलेलों, शिवाय ऐन दोनप्रहरचा वेळ झाला होता, अशा अनेक उष्णतेच्या कारणांनीं अगोदरच भीतीनें शुष्क झालेल्या कंठास अत्यंत कोरड पडली ती इतकी पडली कीं, अंगांतील सर्व रक्त शोषून गेलें. आतां प्राण जातो कीं काय असें वाटूं लागलें. आपणास तहान लागेल हें मंडळीस वाटल्यावरून त्यांनीं त्याची तजवीज करून ठेविली होती. आपल्या मोहल्यांत आवाज होत नाही असें पाहून बाहेर येऊन पाणी पिण्याकरितां विहिरीच्या राहाटास दोर लावून ठेविला होता, व जवळच एक मडकें ठेविलें होतें. परंतु मला बाहेर जाण्याचा धोर होईना. शेवटीं येथें बसून तरी प्राण जाणार मग तृषा भागवून कां जाईना असें वाटून जवळ आसपास

कोटें आवाज होत नाही अशी संधी पाहून बंड्यांतून बाहेर पडलो. धांवत धांवत विहिरीवर येऊन मडकें फासास लावून झराझर पाणी काढलें व मडकें तोंडास लाविलें. घोट दोन घोट पाणी घशाखाली उतरतें न उतरतें इतक्यांत जवळच्या वाड्यांत बंदुकीचा आवाज झालेला कानी पडला. जिवाची आशा मनुष्यास कधीही सुटत नाही. मडकें हातांतून टाकून धांव ठोकली तों घोंटाळून जाऊन आमचे बंड्याचा रस्ता चुकलों. तेव्हां माझे हातपाय कापूं लागले. व सैरा वैरा इकडे तिकडे घाबरून धांवत सुटलों, इतक्यांत एका बंड्याचें तोंड दृष्टीस पडलं. त्यांत डोकें घाळून शिरण्यास लागलों तों आंत दोघी तरुण बायका दृष्टीस पडल्या. त्यांनीही मोठया घाईने आंत लवकर या असें सांगितलें. तो बंडा फार लहान असल्यामुळें आंत दोघा बायकांसही पुरेशी जागा वसण्यास नव्हती. परंतु त्या कोमल अंतःकरणाच्या स्त्रियांनीं अडचण सोसून मला आंत घेतलें. त्यांचीं तोंडें पश्चिमेस होती व मी आंत शिरून फिरावयास जागा नव्हती म्हणून माझें तोंड पूर्वेस होतें. याप्रमाणें तोंडास तोंड लावून उराशी ऊर लावून आम्ही बसलों. पुढेंच जी स्त्री होती तिचें आंग सर्व घामानें भिजलेलें होतें. त्या वेळेस माझें वय सुमारे ३० वर्षांचें असावें व त्या स्त्रीचें वय १८ वर्षांचें असावें. अशीं तरुण स्त्रीपुरुषें एकमेकाशीं घट्ट मिठी मारून बसली असतांहीं कामवासना बिलकुल उत्पन्न झाली नाही, हा भयंकर मृत्युभीतीचा प्रभाव म्हटला पाहिजे. साहा सात घटका झाल्यावर जवळ आसपास कोठें आवाज होत नाहीत असें पाहून मी त्या बंड्यांतून बाहेर पडलों आणि आपल्या

बंड्यांत जाऊन बसलों. मला परत आलेला पाहून काकांस परमावधी आनंद झाला. त्यास मी मारला गेलो, असे पक्के वाटून, अति शोक उत्पन्न झाला होता. असो याप्रमाणे परमेश्वराच्या दयेने व हरीपंताच्या पुण्याईने तो दिवस पार पडला. रात्र होतांच आर्ह्या आपल्या गुहेतून बाहेर पडलों व घरी येऊन बसलों. तों शेजारचे करकरे याची बायको व सून आमचे येथे येऊन सर्व वृत्त आम्हास सांगू लागल्या. तो ब्राह्मण विचारा ६०-६५ वर्षांचा व त्याचा पुर्ण वयस्कर मुलगा असे दोघे मारले गेले होते. तेव्हां-पासून सासू व सून आपल्या पतीच्या प्रेताशी मोठा आकांत करीत बसल्या होत्या; परंतु रात्र पडतांच त्यांस भीति वाटू लागली. तेव्हां आह्माकडे येऊन आह्मांस प्रेतशुद्धी करण्याविषयी विनवू लागल्या त्यावेळेस जरी सर्वांस भुका लागल्या होत्या तरी लागलीच शेजार पाजरचे सात आठ लोक जमा करून करकरे यांचे घरी गेलों. नंतर तुळशी अंगणांत चिता रचून प्रेतें दहन केली. लांकडे भरतीचीं नव्हतीं सबब घरांतील फळ्या, पाट, पाळणे, बाज भरतीस घातलीं. प्रेत शुद्धी झाल्यावर त्या बायकांस आर्ह्या आपले घरी घेऊन आलों. झाशीच्या त्या भयंकर प्रसंगांत कोणाचे कोणास अशौच नाही. दुसरे दिवशीं अदले दिवशींच्या प्रसंगाची आठवण होऊन अपरात्रीच उठून रात्र सरली नाही तो बंड्यांत जाऊन बसलों ते दिवशीं फार माणसें मेलीं. गोरे दुरून दृष्टीस पडले ह्मणजे जीव बचावयाकरितां कितीएक लोक गवताचे गंजींत जाऊन लपले, तेथे गोरे येऊन त्यांनीं गवताचा गंजी पेटवून दिली ह्मणजे ते अग्नींत जळून गेले. कितीकांनीं गोरा आला असे पाहून विहिरींत उड्या घातल्या

परंतु गोरे लोकांनीं विहिरीवर बसून पाण्यावर डोकें दिसूं लागतांच गोळ्याचा भडिमार करून त्यांस तेथेंच मारलें. कित्येक लोक शेत-खान्यांत लपून बसले होते, त्यांसही शोधून ठार मारलें. आमचे शेजारी अग्नीहोत्री बुवाचें घर आहे. अग्निहोत्री बुवां होम देऊन बाहेर येतात तों घरांत दोन गोरे व गोरे लोकांचे बंदोबस्ताकरितां चार काळे शिपाई शिरले. गोरे जे गेले ते होमशाळेंत समोर गेले. तेथें अग्नीचे कुंडावर टोपल्या पाऱ्या उपड्या घातलेल्या होत्या. यामुळें गोरे लोकांस असें वाटलें कीं यांत अर्थ आहे. ह्मणून लाथेन पाऱ्या उडवून पहातात तो राखाडी दृष्टीस पडली. यांत पुरलेला अर्थ आहे हे मनांत आणून आंत हात घातला, तो अग्नीच्या योगानें हात भाजला, मग ते गोरे अति क्रोधान् यमान होऊन अग्नीहोत्री यास व त्याचे भावास व मुलास बंदुकीच्या गोळ्यांनीं ठार मारून कांहीं सोनें रुपें होतें ते घेऊन दुसऱ्या घरीं गेले. एकंदर अग्नीहोत्री बाबासुद्धां त्याचे घरचीं मनुष्ये अकरा मारलीं गेलीं. सर्व कुटुंबघातच झाला. कित्येक लोक गोरा पाहून पळण्यास लागले त्यांस रस्त्यांतच कडाभिनीच्या गोळ्यांनीं मारीत असत. भिडे यांचे बागेंतील सर्व मनुष्ये दोन दिवस उपवाशीं होती. तिसरे दिवशीं पाहांटेस दरवाज्यावर पाहोरकरी गोरे लोक होते त्यांनीं बागांत येऊन सर्वांस असें सांगितलें कीं, आपापले घरीं जाऊन भोजनाचा सरंजाम आणोन येथें जेवणें करा. असें सांगतांच सर्व मनुष्यांस अत्यानंद झाला, व घरीं धांवत धांवत जाऊन ज्याचा त्यानें सरंजाम आणला. व माणसें पुन्हां बागांत शिरलीं, त्यांत दुसरे लोकही जीव बचावण्या करितां शिरले व तिसऱ्या दिवसाचे विजनांतून वांचले गेले.

याप्रमाणें तीन दिवस विजन करून. शहरांत जितकें सोनें, रुपें, हिरे, पांच, मोतीं, पोंवळें सांपडलें, तितकें गोरे लोक घेऊन गेले. त्यावेळेस शहरांत कोठ्यावधि रुपयांचा अर्थ गोरे शिपायांस सांपडला असेल. पुरुषाचें भाग्य फार चमत्कारिक आहे. तिसरे दिवशीं इंग्रजांचे लोक शहरचे वाड्यांत शिरले आणि तेथें सर्व प्रकारची छूट मांडली. सोनें, रुपें, पितळ, तांबें वगैरे सर्व जिनस इंग्रजसरकारानें लुटून आपले गोटांत नेला. त्यांत त्यांनीं कांहींएक अर्थ किंवा वस्त्र किंवा पात्र ठेविलें नाहीं. पोथ्यांचीं वेष्टणें यांवर सुद्धां त्यांची धाड येऊन पडली. झांशीची पुस्तकशाळा फार मोठी व उत्तम व्यवस्थेची होती. कारण झांशीचा सुभा पेशव्यापासून ज्या पुरुषांनीं मिळविला, त्या पुरुषापासून गंगाधर बाबा उर्फ बाबासाहेब या शेवटच्या पुरुषापर्यंत झांशीवाले पुस्तकांविषयीं फार उद्योगी झाले. चारी वेदांची भाष्ये व सर्व शाखांचीं सूत्रें भाष्यांसहीत व परिशिष्टें भाष्यें सुद्धां व स्मृति टीकासह दरोबस्त पुराणें याखेरीज ज्योतिष शास्त्राचें ग्रंथ व वैद्यकी ग्रंथ, असे बहुधा पृथ्वीवरचे सर्व तऱ्हेचे उपयुक्त ग्रंथ तेथें होते. झांशीपासून चार पांचशें कोशांवर ग्रंथ नवा असल्याचें कळतांच त्या शहरांत झांशीहून लेखक पाठवून ग्रंथ लिहून आणिले होते. कारणपरत्वे ग्रंथ लागल्यास काशीक्षेत्रीं झांशीहून ग्रंथ पाहण्यास नेत असत. सर्व ग्रंथांस वेष्टणें फार मजबुतीचीं व फळ्या शिसव्याच्या होत्या. त्या प्रसंगांत इंग्रज सरकारांनीं पुस्तकांच्या फळ्या व वेष्टणें सोडून घेऊन पुस्तकें धडाधड तिसरे मजल्यावरून रस्त्यांत टाकून दिलीं. त्या पोथ्यांचीं पानें वाऱ्याच्या योगानें रस्तोरस्तीं उडून जात होती. तसेंच फरास-

खान्यांतील जाजमें, लोड, तंके, तंबू, पाले वगैरे सर्व गोठांत घेऊन गेले. नगरखान्यांत जाऊन सर्व नौबदी, नगारे वगैरे फोडून तांब्याचीं भांडीं घेऊन गेले. याप्रमाणें वाड्याची अगदीं दुर्दशा करून टाकिली. लक्ष्मीचें देवालयही लुटण्यास सोडलें नाहीं; देवीचे अलंकार, वस्त्र वगैरे सर्व सरंजाम लुटून नेला. मला वाटतें कीं, महा-लक्ष्मीस आपलाच राग येऊन तिचा सर्व सरंजाम तिला नकोसा झाला होता. उद्यांपासून बिजन बंद होणार म्हणून बिजनाचे काम ते दिवशीं फार जारीने व शिताफानें चाललें होत. घरांत शिरून कोनाकोपऱ्यांत अंधारांत लपलेलीं माणसें शोधून मारीत होते; धर्मशाळाही शोधल्या, देवळाचे गाभारेही शोधून प्रतांनीं भरून काढले. कोष्टीपुऱ्यांत अति प्राणनाश झाला, त्यांत बिचाऱ्या कांहीं बायकाही मारल्या गेल्या होत्या.

तिसरा दिवस बिजनाचा सरल्यावर जिवाचे भितीचें डोंगरा एवढें ओझें डोक्यावरून कमी होऊन आत्मांस फार आनंद झाला व बंड्यांतून निघून घरीं येऊन मोकळे मनानें बसलों. नंतर स्वस्थपणें स्नान भोजनें केलीं. तीन दिवसपर्यंत रात्रा घरांत जे धान्य होतें तें शिजवून भोजनें करीत असो. शहरची वस्ती असल्यामुळें आठा दिवसांपलीकडे महिन्याचा धान्यसंग्रह केलेला असा ग्रहस्थ थोडा होता. तिसरे दिवशीं लोकांनीं सावधपणें खाण्याकरितां धान्य व मीठ वाड्याचे चौकाचे गटारांत न दृष्टीरा पडे असें ठेविलें होतें. कोणी भूमींत पुरून ठेविलें होतें. ज्याजपाशीं मुळीं धान्य नव्हतें ते उपोषणे करून राहत होते. आही मांडव-

गणे यांजकडे गटारांत जोंधळे व बाजरी थोडी ठेविली होती. मांडवगणे गरीब भिक्षुक असल्यामुळे तांदूळ वगैरे धान्ये जुजवी होती तीं मुळींच संपलीं होती. यामुळे जेवणाचे हाल होत असत, तरी त्याविपर्यी आह्मांस विशेष दुःख वाटलें नाहीं. परंतु जेव्हां आह्माजवळची तंबाखू सरली तेव्हां आह्मांस उपोषण पडल्यासारखें होऊन गेलें. बिजनाच्या दिवसांत तंबाखूची आठवण सुद्धां आली नाहीं. कधीं रात्रीं घरीं येऊन जेवण झाल्यावर थोडीशी खात असूं. परंतु जिवावरची भीति संपतांच तंबाखूशिवाय करमेनासें झालें. गांवांत तंबाखू कोठें विकत मिळण्याचें तर नांव नको. याप्रमाणें मोठ्या संकटांनै ती रात्र घालविल्यावर सकाळचे प्रहरीं एक पंचा बसून स्वस्थपणें काय होतें याची मौज पाहण्याकरितां ओटीवर बसलों, तो काळे मंद्राजी लोक शहरांत तांबे पितळ वगैरे धातूंची छट करण्याकरितां आलेले दृष्टीस पडले. त्या लोकांनीं बरोबर मोठमोठाले गळ विहिरींतून भांडीं काढण्याकरितां आणिले होते. बिचाऱ्या मूर्ख लोकांनीं आपलीं भांडीं कुंडीं वांचवावीं लपून विहिरींतून टाकून ठेविलीं होती. परंतु विहिरी उथळ असल्यामुळे मंद्राजी शिपायांनीं सर्व काढून नेलीं. लोकांचे घरांत शिरून जे पात्र सांपडेल ते छटून नेत असत. आमचे घरीं लोक येतांच आह्मी त्यांस नम्रतेनै सर्व हकीगती विचारल्या; तेव्हां ते सांगू लागले कीं, तीन दिवस बिजन होऊन गोरे लोकांस सोनें रुपें सांपडलें तें बक्षीस दिलें आहे, आतां पुढें चार दिवस छट होईल. यादिवशीं कोणाचाही प्राणघात होणार नाहीं. छटांचे दिवस जेवढ्या काढ्या पळटणी व हिंदुस्थानचे राजेरजवाड्यांकडून मदतीस पळटणी आल्या

आहेत त्यांस हिशेबानें वांटून दिले आहेत. आजचा दिवस आमचे वांटणीस आला आहे. उद्यां सकाळीं बारा वाजेपर्यंत हैदराबादवा-
 त्यांची वांटणी आहे. असें सांगितल्यावर आह्मी त्यांजवळ तंबाखू
 खावयास मागूं लागलों, ती त्यांनीं आह्मांस खुशीनें पुष्कळ दिली.
 नंतर घरांत सांपडलीं तीं भांडीं घेऊन ते दुसरीकडे चालते झाले.
 आह्मी जेवण करण्यास भांडीं रात्रौ बाहेर भूमीत पुरून पांचचार
 ठेविलीं होतीं. बाकी सर्व त्या लोकांनीं नेलीं. घटके घटकेनीं दुसरे
 काळे मंद्राजी येत असत. सबब सायंकाळपर्यंत उपोषणें घडलीं.
 रात्रौ सर्व लोक शहराबाहेर गेल्यावर आह्मी स्नानें करून शाळीग्राम,
 बाण व नर्मदी गणपति घरांत राहिले होते,—बाकीं उपकर्णी व
 धातुमूर्ति, देवांचीं कमळे वगैरे नेलीं होतीं,—त्या देवांची पूजा केली.
 माझी मुळींच पार्थिवलिङ्गपूजा असल्यानें कांहींच अडचण आली
 नाहीं. बेल मात्र पाहिजे होता तो दारचा काढून पूजा केली. नंतर
 जोंधळे व कांहीं बाजरी ठेविलेली गटारांतून काढून दळून अग्नि
 पेटवून तवा पितळी नसल्यामुळें गागरासारखे पानगे अग्नीवर
 भाजले व मीठ मुळींच नव्हतें सबब मिठाशिवाय तसींच
 भोजनें केलीं. सायंकाळीं दिवे लावण्यास समया नव्हत्या
 तेव्हां दिवल्या मातीच्या लाविल्या होत्या. कांहीं वेळानें जवळचे
 घरची उमेदवार मंडळी पांच सात असामी आमचे बिन्हाडीं येऊन
 मला बरोबर घेऊन शहर पाहण्यास गेली; आह्मांस रस्त्यातून ठिक-
 ठिकाणीं प्रेतें आढळूं लागलीं. शहर जळतच होतें. जे जिवंत
 राहिले होते ते बहुधा उपाशीं असल्यामुळें क्षुधार्त होऊन करुण
 स्वरांनें ओरडत होते. हजारों जनावरें श्वासमात्र—शेष होऊन

रस्तोरस्तीं पडलीं होतीं. गळोगळीं प्रेतांशीं बसून लोक रडत होते. आम्ही सुमारे पाव घटका इकडे तिकडे फिरल्यावर आह्यांस अति भीति व किळस उत्पन्न झाला, व ताबडतोब परतलों व घरीं येऊन स्वस्थ निद्रा केली. दुसरे दिवशीं उजाडतांच हैदराबाद वाल्यांचे शिपाई शहरांत छूट करण्यास शिरले, ते वस्त्रांची छूट करीत चालले. घरांत शिरून जेवढें वस्त्र हणजे फाटकें धोतर किंवा उंची पितांबर असो, तेवढें घेत चालले. दोन तीन वाड्याचे संघीत हत्ती उभा करून त्याजवर मोठा सलिदा हणजे कंठाळी-सारखा असतो तो टाकून त्यांत चिरगुटें पांघुरणें, सत्रंज्या, गाद्या, बैठकी, जाजमे, वगैरे सर्व भरून नेऊं लागले. याप्रमाणें त्यांनीं मोठमोठ्या व्यापाऱ्यांच्या घरीं लाखों रुपयांची छूट मिळविली. आम्ही ओटीवर बसून जे लोक भेटतील त्यांजपाशीं गोड बोलून तंबाखू खाण्यास मिळवीत असों. तिसरे दिवशीं शहरांत पलटणीलोक शिरले, त्यांनीं धान्य लुटण्यास आरंभ केला. त्यांनीं बरोबर मोठमोठे बैल आणिले होते. बैल दरवाज्यापाशीं उभा करून लोकांचे घरीं जोधले, बाजरी, तांदूळ, डाळी वगैरे जीं धान्यें सांपडलीं तीं भरून नेलीं. धान्यादिकांनीं भरलेलीं मडकीं ओतून घेऊन तेथेंच फोडून टाकीत असत. चवथे दिवशीं सर्व प्रकारची छूट करण्यास आरंभ केला. ज्यास जें नेण्यासारखें वाटेळ, तें तो घेऊन जाई. लोकांचे घरीं उपयोगी वस्तु एकही ठेविली नाहीं; विहिरीचे राहाटही काढून नेले. राहाटाचे दोरखंड नेले. दारचीं केळीवरचीं केळवढें, आंब्यावरचे आंबे, झाडावरचें फळ, लांकडी खुर्च्या वगैरे सामान या प्रमाणें सर्व जिनसांची छूट मांडली. ते दिवशीं आह्यापाशीं

काहीएक खाण्यास नव्हतें. जुजबी धान्य हांत तें सर्व सखून गेलें होतें. बाजारांत कोठें विकत घेऊं झटलें तर कोठेंच मिळण्यासारखें नव्हतें. सायंकाळपर्यंत उपोषण पडल्यामुळें व वैशाखमास असल्यामुळें जीव अगदीं हलक होऊन गेला. सायंकाळानंतर थंड पाण्यानीं स्नान करून अतिशय भूक व तहान लागल्यामुळें निरुपायास्तव थंडा फराळ केला. हरहर ! काय हा दुःखाचा प्रसंग ! सर्व शहरांत हजारों लोक उपाशीं होते. लाखो मेले होते. शहर जळत होतें. लोक तर अगदीं नागवून गेले होते. कोणाचे घरांत भांडें अगर मडकें अगर धान्य अगर वस्त्र काहीं उरलें नव्हतें. परमेश्वराच्या घरचा न्याय मोठा चमत्कारिक आहे. ज्या गरीब लोकांनीं इंग्रज सरकारचा कोणत्याही प्रकारें अपराध केला नव्हता त्यांस निरर्थक किती भयंकर शिक्षा ही ! परंतु इंग्रज सरकारास अगर परमेश्वरास तरी बोल काय म्हणून लावावा ? झुकनीतिमध्ये शत्रूंचे पारिपत्य असेंच करावें म्हणून सांगितलें आहे. परमेश्वरानें तरी काय अन्याय केला आहे ? झांशीच्या लोकांचे पदरीं पूर्वे दुष्कृतच फार मोठें असलें पाहिजे. बुंदेलखंडांत व्यभिचाराचें पातक पूर्वीपासून सांचत आलें होतें. भंगिणीचा इतिहास मागचे भागांत वर्णन केलाच आहे. या पातकपर्वताबद्दल लक्ष्मीबाईचे निमित्तानें सर्व शहरास देहांत प्रायश्चित देऊन ईश्वरानें ही भूमी शुद्ध केली असें आम्हांस वाटूं लागलें. याप्रमाणें मनाचें समाधान करून उदईक काय करावें याचा विचार करूं लागलों. घरून निघाल्यापासून सुमारे चार-पांचशें रुपये ग्वाल्हेर व झांशी येथें मिळवले. परंतु जवळ काहीं उरलें नव्हतें. घरीं वृद्ध तीर्थरूप व मातोश्रीस टाकून द्रव्य मिळ-

विण्याकरिता देशांतरीं आलों. अनेक संकटें भोगून पैसा मिळविला परंतु दैव विपरीत असल्यामुळें सर्व द्रव्य नाहींसें होऊन जीव जाण्याचाही प्रसंग आला. त्या वेळेस राजनीतींतील एका आर्येचें आम्हास स्मरण झालें. “ अवला यत्र प्रबला बालो राजा निरक्षरो मंत्री ॥ नहि नहि तत्र धनाशा जीविताशापि दुर्लभा भवति ” झांशीस अशी स्थिति अक्षरशः होती. अशा राज्यव्यवस्थेत द्रव्य मिळण्याची अशा तर फार लांबच राहिली, परंतु जीविताची आशा-सुद्धां धरावयास नको. तेव्हां या दुस्तर संकटांतून वांचलों हें आमचें महत्पूर्व सुकृतच समजलें पाहिजे. असो.

अष्टम दिवस उजाडतांच शहरांत इंग्रज सरकारांन 'खुल्क खुदाका मुल्क बादशाहाका अंमल इंग्रज सरकारका' अशी दंवडी पिटवून सर्व लोकांस निर्भय केलें. ज्याचें त्यानें प्रेत नेऊन मृत्माती द्यावी असा हुकूम फरमाविला, व शहरांत हजारों भंगी लावून रस्ते शुद्ध करण्यास आरंभ केला. हलवाईपुण्यापासून कोष्टीपुण्यापर्यंत भयंकर आग लागून शहर जळत होतें, ती आग विश्वविण्याकरितां पाण्याचे बंब सुरू करून बहुतेक आग विश्ववून टाकिली. इंग्रज सरकारच्या लोकांनीं दोनचार रस्ते मिळतात अशा चवाठ्यावर जीं प्रेतें तशींच पडलीं होती, त्या प्रेतांची खाई म्हणजे ढांग रचले व लोकांचे घरांत शिरून जितकीं जव्याऊ लांकडे सांपडलीं तितकीं त्यांजवर आणून टाकिलीं. घरांत जितकें सुटें लांकूड होतें तितकें भरतीस घातलें. दाराच्या फळ्या, खिडक्यांच्या फळ्या, तक्तपोशीचे सुटे तक्ते, पाळणें, झोपाळे, माच, लाकडी सुटे कठडे, वगैरे

जितकें लाकूड मिळालें तितकें काढून चितेंत टाकून अग्नी पेटवून दिला. ते समयी तें शहर स्मशानासारखें दिसूं लागलें. दर चवाठवावर प्रेतांची खाई जवळ लागली. ज्यांस प्रेतसंस्कार देण्याची इच्छा व ऐपत होती, ते लोक आपले आसजनांचीं प्रेतें उचलून नेत होते. बाकींचीं प्रेतें खाईत टाकीत होते, या शिवाय हजारों बैल, उंट, हत्ती, कुत्री, घोडे, म्हशी मेलेलीं पडलीं होती, तीं सर्व उचलून शहराबाहेर एक जबरदस्त खंदक खणला होता, त्यांत नेऊन टाकिलीं, व वरतीं माती लोटली. याप्रमाणें त्या दिवशीं सर्व शहर शुद्ध झाल्यावर इंग्रज सरकारानें सरकारवाड्यापुढें सर्व प्रकारचे जिनसांचीं दुकानें मांडलीं; तेव्हां हजारों लोकांची गर्दी होऊन जो तो आपल्या प्रपंच्याचे जिनस विकत घेऊं लागला. लोकांजवळ कांहीं कांहीं कोठें अर्थ उरला होता. आमचे पाशीं हातांत दोन तोळ्याचीं जोडवीं व बटव्यांत पांच रुपये इतकें होतें, याशिवाय कांहीं नव्हतें. आम्ही बाजारांतून पान, तंबाखू, तांदूळ, वगैरे जिनस आणून यथेच्छ भोजन केलीं. त्यावेळेस सर्व प्रकारें मनास हुशारी येऊन आनंद झाला होता, परंतु शहरांत प्रेत जळत होती त्यांची मात्र दुर्गंधी वाऱ्याचे योगानें, अतिशय सुटली होती. त्यामुळें मनास फार किळस येत असे. नंतर जितक्या मौल्यवान वस्तु इंग्रज सरकारानें लुटल्या होत्या, त्यांचा लिलाव शहराबाहेर सुरू केला. हत्ती, उंट, घोडे वगैरे लढाईचे उपयोगी संजाम शिंदे सरकारांनीं विकत घेतला. दुसरें मोठमोठें सामान राजेरजवाडे लोकांनीं विकत घेतलें. एक अति

उत्तम पितळी पाळणा गुणी कारागिरानें केलेला बडलोपार्जित झांशी-वाल्यांचा होता, तो शिंदे सरकारानें विकत घेतला.

या विक्रीत इंग्रज सरकारानें अनंत द्रव्य उत्पन्न केलें, व शहरांतील पैसा अगदीं धुवून काढला असें म्हणण्यास हरकत नाही. जितकें द्रव्य सांपडलें तितके गोरे शिपायांनीं लुटून नेलें; बाकी कोठें कोठें चुकून राहिलें तें—लोकांचेंच धान्य भांडीं वगैरे त्यांस—विकून काढून घेतलें. याप्रमाणें नववे दिवसापासून सर्व लोक निर्द्रव्य होऊन गतकर्माबद्दल प्रायश्चित्त घेऊन नवीन संसार पुन्हां मांडण्याचे उद्योगास लागले.

नगरवासी लोक निष्काळजी झाले खरे, परंतु ज्या लोकांचें राज्यकारस्थानांत विशेष अंग होतें, त्या लोकांवरचें आरिष्ट संपलें नाही. इंग्रज सरकारांनीं बाईसाहेबांचे पदरचे सरदार, मुत्सदी, वगैरे लोकांचा शोध करण्याचा उद्योग सुरू ठेविला होता. जे जे सरदार या बंडांत होते, ते ते सांपडले असतां शहरांत वाड्यापुढें फांशी देत असत. अकरावे रात्रीं बाईसाहेब इंग्रज सरकारचे लष्करांतून फळी फोडून गेल्या ते समयी त्यांजबरोबरचे स्वार, सरदार व पायदळ विलायती लोक, बहुधा मरण पावले. काहीं काहीं लोक बाहेर पडून जीव बचावून पळून गेले. काहीं सांपडले ते परत झांशीस आणून फांशी दिले. बाईचा बाप मोरोपंत तांबे ह्यास त्या रात्रीचे प्रसंगांत पळसां पळतां तरवारीचा वार पायाचे मांडीस लागला होता. मांडी पायजाम्यांतून फार कापली गेली होती, तरी तसाच घोड्याचे रिकिबीवर भार देऊन घोडा पळवीत पळवीत उजेडतां दतिया शहरानजीक गेला, तों शहर

शत्रुचें आहे असें दिसलें. परंतु सर्व अंग रक्तानें भरलें आहे, कपडे लाल झालेले आहेत, असें पाहून फार घाबरून निरुपायास्तव शहरचे दरवाज्याजवळ गेला. तेथें एक तांबोळी दरवाज्यांत पांनें विकण्याकरितां बसला होता. त्यास पाहून घोड्यावरून हळूच उतरून घोडा सोडून दिला आणि तांबोळ्यास शरण जाऊन त्यास कांहीं मोहरा देऊन बश केला. मग तांबोळ्याने मोरोपंतास हळूहळू आपले घरीं नेऊन ठेविला. नंतर त्यानें राजास सर्व मजकूर सांगून राजाकडील लोक घेऊन येऊन त्यांचे स्वाधीन मोरोपंतास केला. पुढे दत्तियावाले राजांनीं त्यास कैदखान्यांत ठेऊन इंग्रज सरकारास कळवून त्याचे स्वाधीन केलें. इंग्रज सरकारानें त्यास डोलींत घातून झांशींत आणून वाड्यापुढें फांशी दिला. याप्रमाणे जिकडे जिकडे शोध लागला तिकडून गुन्हेगारास धरून आणून झांशींत फांशी देत होते. कित्याखालीं काळा जरनेली झेंडा लाविला होता. शहरांतही शोध करून गुन्हेगार पकडून लागलीच फांशी देत होते.

बिजन व छोट सरत्यावर आह्मी झांशींत पंधरा दिवस काढले. नंतर एके दिवशीं रात्रौ आह्मी उभयतां दोघेजणांनीं बसून विचार केला, त्यांत असें ठरलें कीं, या देशांत आलों त्यापेक्षां आतां श्रीगंगेचीं स्नानें करून, व काशीक्षेत्र पाहून, ब्रह्मावर्तक्षेत्रीं चार महिने राहून देशीं जावें हें बरें. धरून निघाल्यापासून अर्थ प्राप्त न होतां महासंकट मात्र प्राप्त झालें, हा आपले दैवाचा योग आहे. आतां काशी यात्रा घडण्याकरितां कांहीं पैसा मिळविलाच पाहिजे. घरीं पैसा नेण्यापुरता न मिळाला तरी हरकत नाहीं, परंतु यात्रेकरितां पैसा मिळविणें प्राप्त आहे. सवव येथून निघून, श्रीक्षेत्र चित्रकूट येथें, आपले यजमान

वर्सईकर हरीपंत तात्या भाये, सरकार आश्रित बहुत दिवसांचे आहेत, तेथे जाऊं. ह्मणजे तेथील यात्राही होऊन कांहीं पैसाही मिळेल. येथून डाक चालते असें ह्मणतात, तर प्रथम एक खुशालीचें पत्र घरीं उदईक रवाना करावें, व दिवस पाहून येथून प्रयाण करावें, असा विचार करून दुसरे दिवशीं वर्सईस तीर्थरूपाचे नांवें पत्र लिहिलें. त्यांत झांशीचा थोडा मजकूर लिहून आह्मी पुढें सराईस मार्गशीर्ष पौष अखेर वर्सईस परत येतो, हल्लीं ब्रह्मावर्त क्षेत्रीं निघून गेलों, खुशाल आहों, काळजी करूं नये वगैरे मजकूर लिहून, पत्र डाक मार्गे रवाना केलें. व पुढें मुहूर्त पाहून ब्रह्मावर्तास जावयास निघालों. ते समर्थी तेथील शेजारी लोकांस आमची स्थिति पाहून फार वाईट वाटलें. ब्राह्मण येथें येऊन महासंकटांत पडून अर्थ, पात्र, वस्त्राशिवाय जाणार असें वाटून, मांडवगणे याजकडील मनुष्यें डोळ्यांस पाणी आणून फार गहिवर येऊन स्तब्ध राहिलीं. आम्ही उभयतां काका व मी कंबरेस करगोटे बांधून, लंगोटे नेसून लंगोट्यांचे आंत करगोट्यास सोन्याचे जोडवें बांधून ठेविले, आणि दोघांत मिळून तंबाखूचा बटवा एकच राहिला होता, तो बाहेरून फाटून चिंध्या लोबत होत्या, तोच फाटका बटवा बरोबर घेतला. त्यांत साधारण लोखंडी अडकित्ता व एक जस्ती डबी होती. आणि रुपये तीन व एक रुपयाचा खुर्दा इंग्रजी, याप्रमाणें बरोबर अर्थ होता. कंबरेस एक पंचा फाटका नेसण्यासारखा गुंडाळून घेतला, एक पंचा डोकीस बांधला, व एक उपर्णा अंगावर घेऊन अंगांत फाटकें बऱ्यान घातलें. अंबाडीची दोरी पाऊणशें हात सुमार पाणरसी घेऊन, त्यास तांब्याभर पाणी

राहील असें मातीचें मडकें लाविलें व तो रसी लोटा बरोबर घेतला. अशा अवधूत वैभवानिशीं सर्वास नमस्कार करून घराबाहेर पडलों. माडवगणे हे शहरचे दरवाज्यापर्यंत पोंचविण्यास आले होते. तेथें त्यांनीं असा करार करून घेतला कीं, तुझीं यात्रा करून देशीं परत जाल तेव्हां या वाटेनें येऊन पुन्हां भेट दिल्याशिवाय जाऊं नये; तें आम्हीही कबूल केलें; नंतर माडवगणे परत गेले व आम्ही दोघांनीं काल्पीचा रस्ता धरला.

भाग ६ वा.

काल्पी प्रकरण.

मा धाव मा धाव चिनैव दैवं । श्वा धावमानो लभते न लक्ष्मीम् ॥

काल्पीचा रस्ता धरल्यानंतर मजल दरमजल जातां जातां एके दिवशीं सायंकाळीं एका खेडे वस्तीस येऊन पोंचलों. तेथून काल्पी सुमारे साहा कोश राहिली होती. गांवाबाहेर चिंचेची झाडी आहे, तेथें स्वयंपाक तयार करून भोजनें झाल्यावर स्वस्थ निद्रा केली, पाहाटेच्या ग्रहर रात्रीच्या सुमारास, एकाएकीं मोठा गलका झाला. त्यासरसे उठून पाहतो तो शेंकडों स्वार रस्त्यानें उघळत चालले आहेत, असें दृष्टीस पडलें. हें काय अरिष्ट आलें आहे याची कल्पना होईना. आम्हीही तसेच घाडघाईनें आपलें सामान गुंडाळून, खाकोटीस मारून, शिपाई लोकांच्या बरोबर पळ काढूं लागलों. कांहीं वेळानें असें समजलें कीं, पेशव्यांची व इंग्रजांची

चरखारीवर लढाई होऊन, त्यांत पेशव्यांचा मोड झाला. त्यांत झांशीवाली राणी ही होती. ती फौज परत कालपीवर चालली आहे. मग आह्मी किंचित् स्वस्थ होऊन झुंजु मुंजूचे सुमारास एका विहिरीवर पाणी काढून शौच मुखमार्जन करण्यास बसलों. तों पांच चार स्वार विहिरीवरून जात होते. त्यांत झांशीवाली दृष्टीस पडली. तिनें सर्व पठाणी पोषाग केला होता, व सर्व अंग धुळीनें भरलें होतें, तोंड किंचित् आरक्त असून म्लान व उदास दिसत होतें. तिला तृषा फार लागली असल्यामुळे घोड्यावरूनच आह्मांस तिनें तुझीं कोण, आहां, असा प्रश्न केला. तेव्हां आह्मी पुढें होऊन हात जोडून विनंती केली, कीं आह्मी ब्राह्मण आहो आपल्यास तृषा लागली असल्यास पाणी काढून देतो. बाईसाहेबांस ओळख पटली व खाली उतरल्या. मी रसी मडकें घेऊन लागलीच विहिरींत सोडणार, तों बाईसाहेब ह्मणाल्या कीं, तुम्हीं विद्वान् ब्राह्मण, तुम्हीं मजकरितां पाणी काढूं नका. मीच काढून घेतें. हे तिचे उदासपणाचे शब्द ऐकून मला फार वाईट वाटलें. परंतु निरुपायास्तव रस्सी मडकें खाली ठेविलें. बाईसाहेबांनीं पाणी काढून, त्या मृण्मय पात्रांतून ओंजळीनें पाणी पिऊन, तृषा हरण केली. दैवगति मोठी विचित्र आहे. नंतर मोठ्या निराश मुद्रेनें बोलल्या कीं, मी अर्धा शेर तांदुळाची धनीन, मजला रांडमुंडेस विधवा धर्म सोडून हा उद्योग करण्याची कांहीं जरूर नव्हती. परंतु हिंदुधर्माचा अभिमान धरून या कर्मास प्रवृत्त झालें, व याजकरितां वित्ताची, जीविताची सर्वांची आशा सोडिली. आमच्या पदरीं पातकच फार ह्मणून आह्मांस ईश्वर यश देत नाहीं. चरखारीवर मोठी लढाई झाली, परंतु आह्मांस

यश आलें नाहीं. काल्पीवरही इंग्रज चालून येत आहे. तेथें थोडक्यांतच जंग होईल; जें अदृष्टांत लिहिलें असेल तें होईल, असें लक्षण बाईसाहेब उठल्या. आक्षीही उभे राहिलों. बाईसाहेब घोड्यावर बसल्या. इतक्यांत आठवण होऊन आक्षांस विचारलें कीं, तुझी गरीब भिक्षुक ब्राह्मण तुझांस घोड्यावरही बसतां येत नाहीं. काल्पीस काय हेतु धरून जात आहां ? असा प्रश्न करितांच आक्षी सांगितलें कीं, काल्पीस दक्षिणी ब्राह्मण पुष्कळ आहेत; त्यांजपासून दक्षणा मिळेल ती मिळवून, यमुना उतरून गंगास्नानार्थ ब्रह्मावर्त क्षेत्री जाणार आहों. 'बरें आह, तुझी काल्पीस गुदामांत यावें,' असें लक्षण बाईसाहेब चालत्या झाल्या.

आक्षीही हळूहळू निवृत्त नऊ बाजायाचे मुमारास काल्पीस जाऊन पोचलों. आतां कोठें जावें, याचा विचार करित एका झाडाखालीं बसलों. इतक्यांत काकांचे परिचयाचा एक ब्रह्मावर्त-कडील ब्राह्मण सहज बाजारांत जाण्याकरितां निघाला होता, तो दृष्टीस पडला. त्याची आमची भेट होतांच त्यानें आक्षांस दक्षिणी-लोकांसाठीं एक मोठा विस्तीर्ण मंडप स्नान, संध्या, भोजनाकरितां यमुनाकाठीं घातला होता तेथें नेऊन पोचविलें. नंतर आक्षी स्नानसंध्या करून भोजन आटोपून शहर पाहण्यास निघालों.

काल्पी हें लहानसें टुमदार शहर यमुनाकाठीं आहे. यमुना उत्तर दक्षिण वाहत असून, पश्चिम किनाऱ्यावर काल्पीचा किल्ला बांधलेला आहे. त्यास तिन्ही अंगांनीं मोठा मजबूत कोट आहे व चवथे बाजूस यमुना फार खोल आहे, याजमुळें हा किल्ला फार शोभिवंत असून तसाच बळकट आहे. किल्याच्या पश्चिमेस मैदान टाकून पलीकडे

शहर वसलें आहे. तेथें साखरेचा व्यापार फार मोठा चालत असल्यामुळें, मोठ मोठ्या धनिक व्यापाऱ्यांच्या हवेच्या शहरांत लागून गेल्या आहेत. व रस्तेही चांगले रुंद आहेत. यमुना फार खोल असल्यामुळें शहरांत विहिरीही फार खोल आहेत. शहरचे पश्चिमेस मोठे विस्तीर्ण लढाईस योग्य असें एक दुसरें मैदान आहे. त्यास चौग्यांयशीं घुमटाचें मैदान झणतात. तेथें पूर्वी बादशाहींत एक मोठी लढाई झाली होती. बादशाहांचा जय झाल्यावर मोठमोठे चौग्यांयशीं सरदार रणांत पडले होते, त्यास तेथें तेथें पुरून त्यांजवर चुनेगची मजवृत व सुंदर कबरी बांधल्या आहेत. त्या कबरस्थानांच्या उंच घुमटांनीं तें मैदान फार शोभिवंत दिसतें.

याप्रमाणें सायंकाळपर्यंत काल्पी शहर पाहिल्यावर दुसरे दिवशीं तेथें पुष्कळ दक्षिणी ब्राह्मण होते, त्यांजपासून दक्षिणा मिळवून काल्पीतून निघून यमुना पार जाण्याच्या विचारास लागलों. तेव्हां लोक सांगू लागले कीं, इंग्रज सरकारचे लोक फार नजीक आले आहेत व एक दोन दिवसांत काल्पीवर लढाई हाईल. काळे लोक शहर आंत घेऊन बाहेरून सारखे मोरचे बांधून, लढाईस तयार होऊन राहिले आहेत. यमुना उतरून पलीकडे जाण्यास रस्ता नाहीं. पलीकडे इंग्रजांचा पक्षा बदोबस्त आहे. या हकिगती ऐकून आत्तांस भीति पडली. एका मृत्युमुखांतून निघून पैशाचे लोभानें दुसऱ्यांत येऊन पडलों असें वाटूं लागलें. शेवटीं झांशीवाली बाईसाहेबांस भेटून कांहीं तरणोपाय शोधावा, असा निश्चय करून बाईसाहेबांची भेट घेतली. त्यांनींही असें सांगितलें कीं, बहुधा आजच रात्री लढाई येथें सुरू होईल. तुम्ही येथें राहाल तर व्यर्थ प्राणसंकटांत पडाल. यमुना

पार इग्रजाचा पक्का बंदोबस्त आहे खरा, परंतु येथून उत्तरेस चार कोशावर आपले लोक यमुनेचा घाट धरून राहिले आहेत. तेथं आतांचे आतां निघून जावें. व आमची खूण सांगून नदी उतरून मोठा रस्ता न धरितां आड रस्त्यानें ब्रह्मावर्तास जावें. असें ह्मणून आह्मांस वाटखर्चीस कांहीं रुपये दिले. बाईसाहेबांचा आह्मावर फार लोभ होता, त्यांचे अति उपकार मानून दिलेले रुपये घेऊन, बिन्हाडीं आलों व निघण्याचे तयारीस लागलों. पाहाटेच्या सुमारास निघणार तो अगोदर मध्यरात्रीचे सुमारास तोफा, बंदुका, कडामिनी वगैरे मृत्युयंत्रांचे शतावधि आवाज होऊं लागले. तेव्हां आम्ही ठिकच्याठिकाणीं जागे होऊन भीतीनें विरघळून गेलों, व निरुपाय झाल्यामुळे काल्पीसच राहिलों.

काल्पीवर तीन दिवस लढाई चालली होती. पेशव्यांकडील फौज पुष्कळ प्रकारें लढाईच्या कामास निरूपयोगी झाली होती. इंग्रजाचा दिछी, लखनौ, झांशी वगैरे ठिकठिकाणीं जय होऊन बंडांतील लोक बहुतेक निराश झाले होते. याजमुळे पुष्कळ जुने माहितगार पलटणी लोक, जिवाच्या भीतीनें पलटणी सोडून आपले घरीं ठिकठिकाणीं प्रसिद्ध झालेल्या जाहीरनाम्यास भुळून, वेशांतर करून जाऊन राहिले, व दुसरे उद्योग करूं लागले. नवीन लोक ठेविले ते नवशिके असल्यामुळे त्यांस कवाईत चांगली येत नसून, ठिकाऊ नव्हते, इतकेच नव्हे, परंतु चांगले व दमदार लोक बंडांत मिळण्यास नाखूष असल्यामुळे, नवीन लोकांत बहुतां करून चोरटे, लुच्चे, लुटारू लोकच भरले असत. त्यांचे लक्ष लढाईवर फारसें नसून लुटीवरच असे. तिसरे दिवशीं

इंम्रजाचा जय होऊन पेशव्यांचा मोड होणार, असा रंग दिसतांच शेंकडों शिपाई लढाईचा उद्योग सोडून शहरांत शिरले, व त्यांनीं छट, दंगा, अनीति यांचा रस्ता पकडला व चांगल्या संभावित श्रीमान् लोकांचीं घरे फोडून लुटीस आरंभ केला. साखरेच्या गोण्या, पोतीं रस्त्यावर ओढून टाकल्या, व अनाथ स्त्रियांची दुर्दशा केली. याप्रमाणे कांहींसे शहर लुटलें गेलें नाहीं तों इंम्रजांनीं मोरचे जिंकून शहरांत शिरकाव केला. काळे शिपाई व्यास जिकडे घाट फुटेल तिकडे पळून गेले, शेंकडों मरण पावले. तात्या टोपी, रावसाहेत व झांशीवाली बाई यांनीं रंग फिरलेला पाहतांच पळ काढून पूर्वीच अरण्याचा रस्ता धरिला होता.

आम्हीही, लढाईत पराभव झाला असें समजतांच जिवाच्या भीतीनें व्याकूळ होऊन कांहीं दक्षिणी ब्राह्मण पळत सुटले होते, त्यांचे बरोबर पळ काढूं लागलों. परंतु त्या वेळची त्या शहरची दीनावस्था पाहून आम्हांस आमचे दुःखाचा व भीतीचा क्षणभर विसर पडला. सर्व रस्त्यावर काल्पीची साखर पसरली होती. ठिकठिकाणीं सावकार लोकांस शिपाई लोक मारहाण करून द्रव्य उपटीत होते. बहुतेक रहिवाशी आतां इंम्रज आमचें काय करितो या धास्तीनें होरपळून जाऊन दीन दिसत होते. कोठें कोठें गांवचेच लुच्चे, अन्यायी व दांडगे लोकही लुटीत मिसळून आपला कार्यभाग साधीत होते. कोठें स्त्रियांचीही विडंबना होतांना नजरेस पडली. याप्रमाणें शहरची हवालदिल स्थिति पाहून आमचें दुःख दुणावलें व आम्हीं आडवाटेनें होईल तितकें जलदीनें शहराच्या बाहेर पडलों व बाईसाहेबांनीं सांगितलेल्या घाटाचा रस्ता धरिला. तेथें येऊन

पोंचलें तों नावाडी लोकांस अगोदरच बातमी समजून ते पळून गेले होते. तेव्हां निरुपाय होऊन भीतीनें अगदीं वेडावून गेलें. इतक्यांत एक सरदार तेथें आला, त्याचे फार फार आर्जव करून नावाडी बोलावून आम्हीं यमुना उतरून अंतर्वेदींत शिरलों.

यमुनेच्या पलिकडच्या तटावर पाय ठेवतांच जीवांत जीव येऊन अत्यानंद झाला. व कुळस्वामिणीचा व परमेश्वराचा स्तव करून आडरस्त्यानें मार्ग आक्रमिण्यास आरंभ केला. ते दिवस उन्हाळीचे असल्यामुळें वाटेनें फार हाल होत. एके दिवशीं प्रखर तापानें तप्त होऊन आराम करण्यासाठीं एका वृक्षाखालीं बसलों आहों, तों पांचचार रांगडे चोर आह्मापुढें येऊन उभे राहिले, व आह्मांस धमकी देऊन आमच्या जवळचा ऐवज मागूं लागले तेव्हां आह्मी मोठ्या काकुळतीनें त्यांस सांगितलें कीं, आह्मी गरीब यात्रेकरी ब्राह्मण आहों आमचे जवळ काहीं अर्थ नाही. परंतु आह्मांस फत्तेपुरास पोंचविल्यास आह्मांवर फार उपकार होतील. असें ह्मणतांच त्यांनीं आह्मांस धरून आमचे जवळील सर्व रुपये काढून घेऊन उलटे खर्चाकरितां पांच रुपये आह्मांस दिले. ही चोरी झाल्यावर आमचें मन फारच निराश झालें. झार्शीहून तापल्या तेलंतून बाहेर पडलों, परंतु पुन्हां द्रव्यार्चनाकरितां जीव धोक्यात घालून काल्पीस गेलों. काहीं द्रव्य मिळवून तेथून केवळ मृत्युमुखांतून सुटलों, तोंच येथें या दुष्टांनीं एका क्षणांत आह्मांस पुन्हां निर्द्रव्य करून सोडावेना ! असा अत्यंत ताप झाला. परंतु शेवटीं सरोम्भश्चातकेनात्तं गलरंघ्रेण गच्छति ॥ इत्यादि सुभाषितांची आठवण होऊन मनाचें समाधान केलें.

असो, देवावर भरंवसा ठेऊन पुढें चालूं लागलों. आडरस्त्यांनीं जातां जातां कांहीं दिवसांनीं ब्रह्मावर्तापासून तीन कोशावर खिरागा-
 डेश्वर [क्षीरगर्तेश्वर] ह्मणून सांबशिवलिंग आहे, तेथें येऊन पोंचलों. देवाचें दर्शन घेऊन तसेंच पुढें जाऊं लागलों. ते दिवशीं सकाळपासून मनास कांहीं विलक्षण प्रकारचा आनंद व उत्साह वाटत होता. ज्या स्वर्गगेला भगीरथानें भगीरथप्रयत्न करून अनंत तपाचे प्रभावानें पृथ्वीवर आणलें, जिच्या पावनोदकाचा स्पर्श झाल्यानें सर्व पातकांचा नाश तत्काल होतो, जिच्या सुरम्य पात्राचीं मनोहर वर्णनें वाल्मीकि, व्यास, जगन्नाथ इत्यादिकांच्या काव्यांत भरली आहेत, अशा त्या श्रीभागीरथी देवीचें दर्शन होऊन, उदकाचें स्नानपान होणार, हें मनांत येऊन मनाची फार चंचल स्थिति होऊन गेली होती. व त्या पर्वकालाचा महिमा मनांत आणून, सकाळपासून उपोषण केलें होतें. सायंकाळीं चार वाजावयाचे सुमारास ब्रह्मावर्ताजवळ जाऊन पोंचलों. क्षेत्राकडे न जातां प्रथम गगेवर गेलों; श्रीगंगेचें दर्शन होतांच अत्यानंद होऊन नमस्कार घातला. नंतर येथेच निर्मलपणें स्नान करून, आजपर्यंत भोगलेल्या सर्व दुःखाचें व क्लेशाचें सार्थक्य होऊन, आर्त्तां जन्म-जन्मांतरींच्या पातकापासून मुक्त झालों, असें वाटलें.

ब्रह्मावर्त क्षेत्रीं भागीरथीचें पात्र फारच मनोहर आहे. तें सुमारे दीड मैल रुंद असून, मूळ नदीच्या धारेचा प्रवाह मधल्या अर्ध्या मैलांतून वाहत आहे. अयोध्येकडील तटाक सखल असल्यामुळें, पाणी लांबवर पसरलें आहे. परंतु अंतरवेदीचा कांठ उंच असून, त्यास ठिकठिकाणीं मोठे चंद्राकार धस आहेत. त्यांतून गंगेचें स्वच्छ

शुभ्र उदक इतकें शांत व गंभीर वाहत असतें कीं, ब्रह्मावर्ताकडील कांठ शेंकडों लहान लहान रम्य सरोवरांचा बनला आहे कीं काय, असा भास होतो. याजमुळें नदीचे सर्व गुण, व सुंदर देखावा, व सरोवरांत असणाऱ्या सर्व रमणीय पदार्थांची शोभा, एके ठिकाणीं मिश्र झाली आहे. ठिकठिकाणीं पांढरीं, निळीं, तांबडीं कमलें प्रफुल्लित होऊन पाण्याच्या बाहेर आलेलीं फार मनोहर दिसतात. किनाऱ्यावर कुश काश दर्भ वेतस वगैरे ब्रह्मकर्मोपयोगी तृणाची समृद्धि आहे. सरोवरांच्या पाण्यांतून असणाऱ्या निरनिराळ्या प्रकारच्या वेलींचीं पानें बाहेर पडलेलीं दिसतात. पाणी नेहमीं वाहत असल्यामुळें नदीच्या पाण्यासारखें फार स्वच्छ आहे, व शांत असल्यामुळें त्यांत सरोवराप्रमाणें मासे मोठ्या आनंदानें नेहमीं खेळत असतात. याचमुळें जागोजागीं वगळ्यांच्या शुभ्र पंक्ति, मोगऱ्याच्या फळीच्या गजऱ्याप्रमाणें शोभिवंत दृष्टीस पडतात. कांठावर मोठ-मोठाले जुने वृक्ष हजारों लागून गेले आहेत. ठिकठिकाणीं सुरैम्ये उंच देवाळयांचीं शृंगें, त्यांतून बाहेर पडलेलीं दृष्टीस पडतात. कलियुगाच्या प्रारंभापासून, अनेक राजांनीं नाना प्रकारचे घाट बांधलेले आहेत, ते फार मजबूद व गुळगुळीत आहेत. त्याजरून शेंकडों स्त्रीपुरुषे ऋषिकर्मांत निमग्न झालेलीं दृष्टीस पडतात. सारांश भागीरथीच्या पात्राचा सुंदर देखावा पाहतांच, व तिच्या पावन स्वच्छ शुभ्र उदकांत स्नान करितांच, व तिच्या ठिकाणीं ओतप्रेत भरून राहिलेल्या, ऋषिधर्मानुकूल वस्तूंचा उत्कर्ष मनांत येतांच, कांहीं विलक्षण आनंद होऊन विस्मय वाटला. फार काय वर्णन करावें, “त्वत्तीरे वसतः त्वदंबु पिबतः त्वद्दीप्तिषु प्रेखतः । त्वनाम

स्मरतः त्वदर्पितदृशः स्यान्मे शरीरव्ययः ।” अशी मनाची स्थिति होते, यांत कांहीं अतिशयोक्ति नाही.

असो. स्नान झाल्यावर किंचित् फलाहार केला, व रात्रभर गंगा-तीर्थांच राहण्याचा निश्चय करून, तेथें एका देवालयांत निद्रा केली. पहांटेस उठून चाळ्ं लागलों, ते सकाळीं आठ वाजावयचे सुमारास श्री-क्षेत्र ब्रह्मावर्त येथें येऊन पोचलों. व शोध करून वेदशास्त्रसंपन्न रा. बाबा कवें यांचे वाड्यांत, मामासाहेब वाकनीस यांचे घरीं उतरलों. नंतर तीर्थाविधि करून क्षेत्र संबंधीं श्राद्धादि कृत्यें आटोपिलीं. तेथें झालेला सर्व वृत्तांत लोकांनीं सांगितला, तो पूर्वींचे भागांत लिहिला आहे. सर्व क्षेत्र भूतेश्वरापासून ध्रुवघाटापर्यंत पाहिलें. इतक्यांत, चित्रकूट येथें श्रीमंत नारायणराव पेशवे, व माधवराव पेशवे, यांनीं कांहीं अनुष्ठानें सुरू केलीं आहेत, त्यांत दक्षिणा मिळविण्याकरितां कांहीं ब्रह्मावर्ताकडील ब्राह्मण निघणार आहेत अशी बातमी लागली. या अनुष्ठानांत आपणही कांहीं प्रात करून ध्यावें, ह्मणजे आपल्या-जवळ काशीयात्रेच्या खर्चापुरता पैका होईल, व आपले यजमान राजेश्री हरीपंत तात्या भाव्ये वरसईकर, बहुत दिवसांचे श्रीमंताचे नोकर आहेत, त्यांचीही भेट होईल असें मनांत आणून, चित्रकूटास जाण्याचा निश्चय केला; व जाणारे मंडळीचा शोध लावून त्यांजबरोबर निघालों. वाटेनें मजल दर मजल जात असतां, एके मुक्कामावर मजला सरदगर्मीचा विकार होऊन अतिज्वर आला, तेणेंकरून वमन व रेच ही बरेच झाले. ब्रह्मावर्ताकडील मंडळी ती० काकांच्या पक्की परिचयाची असल्यामुळें, त्यांनीं तेथेंच दोन दिवस मुक्काम केला. नंतर मला बरें वाटून आह्मी पुन्हां चाळ्ं लागलों. चित्रकूटास येऊन

हरीपंत भाव्ये यांचे घरीं उतरलों. राजेश्री हरीपंत हे तीर्थस्वरूप काकांचे परिचयाचे होते. त्यांचें वय सुमारे पंच्याऐंशी वर्षांचें होतें, परंतु सर्व शरीर स्वाधीन होतें. त्यांची स्त्री मरण पावली होती. पुत्र, कन्या मुळींच झाली नव्हती, सबब एक दत्तक पुत्र घेतल्यावर त्याचें लग्न केलें. तोही पांच चार वर्षांनीं मरण पावल्यावर त्याची बायको व ते अशीं दोघेच होती. पुढें हरीपंत यांनीं वरसईस पत्र पाठवून, आपले सखे बंधूचा पुत्र काशीनाथराव हा दत्तक घेण्या- करितां चित्रकूटास आणिला होता, त्यास येऊन तीन वर्षे झालीं होती. दत्तविधान झालें नव्हतें. तो त्यांजपाशीं वरसईहून आल्यावर मार्गे त्यांचे तीर्थरूप मोरोपंत भावे यास देवाज्ञा झाली. ही बातमी त्यास दंग्याचे दिवस असल्यामुळें व डांका वगैरे सुरळीत चालत नव्हत्या, याजमुळें समजली नव्हती. मोरोपंतास अर्धेन वय ९ स देवाज्ञा झाली, ही खबर आम्हांस शिंद्याचे लष्करांत समजली होती. पुढें सर्वांच्या भेटी होऊन आम्हांस व त्यांस आनंद झाला. परस्पर कुशल वृत्तें कळवितां हेंही वर्तमान आम्ही सांगितलें. मग पयोष्णी गंगेवर काशी- नाथ यास नेऊन क्षौरादि कृत्य करविलें. और्ध्वदैहिक कृत्य आटोपल्यावर आम्ही चित्रकूटाजवळील कांहीं यात्रा केल्या. रामायणांतील प्रसिद्ध चित्र- कूट पर्वतावर कामथानाथाचे यात्रेस गेलों. पयोष्णी गंगा शहराचे नि- कट भार्गी पश्चिमेस वाहत आहे ती उतरून राघोप्रयागीं स्नानें करून, कामथानाथाचें दर्शन घेऊन, पर्वत प्रदक्षिणेस गेलों. तेथें त्या पर्वता- वर वानरें व माकडें हजारों आहेत. यामुळें भाजलेले चणें बरोबर बरेच व्यावे लागतात. त्यांच्या हद्दी वाटलेल्या आहेत. हद्दीपर्यंत मांकडें व वानरें यात्रेकरूं लोकांबरोबर येतात, व त्यांस चणें, फुटाणें

द्यावे लागतात. या पर्वतावर कोणी चढू नये, असा शाप दिव्या आहे, व त्या पर्वतावर श्रीराम व सीता एकांतात असतात यामुळे तेथे कोणी जात नाही. लक्ष्मणही त्या पर्वतावर गेले नाहीत. जवळच एक दुसरा पर्वत आहे, त्यावर फक्त लक्ष्मण राहतात, तेथेही आहोती जाऊन यात्रा करून आले. त्या पर्वतावर पारिजातकाचे वृक्ष फार आहेत. तिकडील लोक पारिजातकाच्या काठ्यांनी घराची ओमणे करून वर कवले लावितात. पयोष्णी गंगेत रोज स्नान केले असता, तीरी बचनागांचे वृक्ष फार असून त्याचे मुळांतून पाणी येत असल्यामुळे, अंगास कंठ उत्पन्न होतो.

असो. यात्रा करून परत चित्रकूट शहरांत आले. राजश्री हरीपंत तात्यांनी आह्मांस असे सांगितले की, वेदमूर्ती राजश्री चिमणभट्ट यांस तुमचेबद्दल सांगितले आहे, तर तुम्ही त्यांना जाऊन भेटावे ह्मणजे तूर्त नित्य दाने देतील, व पुढे अनुष्ठानही लावितील. असे हरीपंतांनी सांगितल्यावरून त्याच दिवशी सायंकाळी आहोती चिमणभट्टजीस जाऊन भेटली, तेव्हा त्यांनी तुमची अनुष्ठानाकडे एक महिन्याची योजना केली आहे, तर तुम्ही उदईक सकाळी आठ वाजतां यावे असे आह्मांस सांगितले. परंतु घराहून निघाल्यापासून आमचे दैव फिरलेच होतें. आह्मांस पैसे मिळणार कोणीकडून? अनुष्ठान सुरू होण्यापूर्वीच शहरांत वखेडा उत्पन्न होऊन सर्व गोष्टी जागच्याजागी राहिल्या.

श्रीमंत नारायणराव व माधवराव पेशवे हे इंग्रजाशी विघडले नव्हते; परंतु त्यांचा दिवाण राधाकिसन ह्मणून परदेशी होता तो विघडला होता. प्रथम जेव्हा इंग्रजसरकारावर गहजब गुदरला तेव्हा

तेथील कलेक्टर वगैरे साहेबलोकांनीं चित्रकुटाखालचा २९ लक्षाचा मुद्रख व डंघाईचा मुद्रख श्रीमंत नारायणराव पेशवे यांचे स्वाधीन करून दत्तर स्वाधीन केले, व आपण जीवभयास्तव पळून गेले. मुद्रख स्वाधीन झाल्यावर दिवाणजीनें बंदोबस्ताकरितां हणून नवीन शिपाई ठेविले. बिघडलेल्या पलटणांस आश्रय दिला व दारूगोळा, तोफा वगैरे सामान तयार करण्याचा कारखाना सुरू केला. परंतु नारायणराव पेशवे यांचे मनांत कोणतेही प्रकारचा किंतू आला नव्हता. इत्यादि हकीगती आह्मांस चित्रकूटास आल्यावर समजल्या होत्या. आहीं अनुष्ठानाचे आमंत्रण घेऊन घरीं आलों तो अशी बातमी समजली कीं, कपतानसाहेब* बरोबर दोन पलटणी घेऊन पयोष्मी गंगेपलीकडे दोन कोशावर येऊन उतरला आहे. साहेबांनीं स्वाराबरोबर एक पत्र पाठवून श्रीमंतास कळविलें कीं, आह्मांस तुमचे भेटीचें प्रयोजन असल्यामुळें तुम्ही उदईक सायंकाळपर्यंत उभयतां बंधु दिवाणजीस बरोबर घेऊन आमचे गोटांत येऊन भेटावें. बरोबर हत्यार किंवा शिपाई आणूं नये. श्रीमंताचे मनांत स्वतांविषयीं कोणत्याही प्रकारचा संशय नसल्यामुळें आपण निर्दोषी आहों असें पूर्ण जाणून व इंद्रजाचे न्यायावर भरंवसा ठेवून श्रीमंतांनींही लागलीच त्याच पत्रावर उदईक येऊन भेटतो असा शेरा लिहून पत्र परत पाठवून दिलें. तत्रापि या भेटीपासून काय होतें याची काळजी लागल्यामुळें उभयतां बंधूंस सर्व रात्र झोप आली नाहीं. ही बातमी शहरांत पसरतांच शहरचे लोक अगदीं तजा-वजा होऊन गेले. जिकडे तिकडे याच गोष्टी चालूं होऊन हालचाल होऊन राहिली. कैक लोकांचे अभिप्रायांत श्रीमंतांनीं

* जनरल व्हिडलॉक ६ जन १८५८ रोजी चित्रकूटास आला. मालीसन.

जाऊं नये, गेल्यास व्यर्थ कैदेत पडून कदाचित् प्राणासही मुक्तील व सर्व शहर लुटलें जाईल असं होतें. कित्येक श्रीमंत निर्दोषी आहेत व खरे रीतीनें वागल्यास त्यांस भय नाही, असेंही ह्मणत होते. रात्रौ बारा घटकाचे सुमारास परदेशी दिवाणजी श्रीमंतांस भेटून न जाण्याबद्दल अनेक प्रकारचा उपदेश करूं लागला. “उदईक तुम्ही जाऊं नये हेंच फार चांगलें आहे. गेल्यास मूठभर दारू खर्च न होतां इंग्रजांचा मनोदय साध्य होऊन तुम्ही कदाचित् प्राणास मुकाल; तुमची जिंदगी सर्व लुटली जाईल. याजपेशां आपल्यापाशीं दारूगोळा आहे, लढवई लोक आहेत, आपण येथेंच राहून जंग करूं, यांत लौकिक आहे. मनुष्यां कधीतरी मरणें आहेच, परंतु रांडमरणाने मरून जाणें हे तुमच्या शूर कुळास उचित नाही, अशीं अनेक प्रकारचीं शूरत्वाचीं भाषणें करून पेशव्यांचें मन वळविण्याचा यत्न केला. परंतु त्याजवर त्यांचा कांहीं ठसा पडला नाही. शेवटीं राधाकिसन परदेशानें कळविलें कीं, आम्ही तर तुह्याबरोबर येत नाहीं. आतांच आम्ही येथून दारूगोळा तोफा फौज वगैरे घेऊन जिकडे वाट फुटेल तिकडे निघून जाणार. परंतु तुम्ही आह्मास खर्चाकरितां दोन लक्ष रुपये दिले पाहिजेत. न दिल्यास आम्ही जबरदस्तीने घेऊन जाऊं. हें ऐकतांच श्रीमंतांनीं विचार केला कीं, हा मनुष्य जिवार उदार झाला आहे, त्याजला आपण खुशीनें रुपये न दिले तर वाड्याबाहेर फौज आणली आहे, ती सर्व लुटून फस्त करून टाकील. याजकरितां सामोपचारानें रुपये द्यावे हे बरें. असा विचार करून रुपये तेव्हांच दिले. ते रुपये घेऊन दिवाण

वाड्यांतून बाहेर पडून सर्व फौज बरोबर घेऊन मध्य रात्रीस जंगलांत निघून गेला. दाहा बारा कोशावर पाहाडी किल्ला बंदोबस्ताचा होता त्याचा आश्रय करून राहिला. इकडे श्रीमंतांनी ज्योतिषी-बुर्वास बोलावून आणून त्यांस असें विचारलें कीं, उदईक सायंकाळपर्यंत आह्मांस साहेबांचे भेटीस जाण्यास मुहूर्त केव्हां आहे तो सांगावा. तेव्हां जोशीबुवांनीं मुहूर्त उजाडतां साडेपांच वाजतां लग्नशुद्धी बरी आहे, बाकी दिवस उद्यांचा चांगला नाही, मर्जीस येईल तसें करावें. असें सांगितल्यावरून नारायणराव व माधवराव साहेबांनीं साडेपांच वाजतां जावें असा निश्चय केला.

आह्मी हरीपंत भावे यांचे माडीवर निजलों होतो. तेथें पाह-
टेच्या सुमारास जागे होऊन गोष्टी बोलत बसलों आहों, इतक्यांत स्वारांच्या घोड्यांच्या टांपाचा टप-टप आवाज कानीं पडतांच धामधूम काय आहे हें पाहण्याकरितां रस्त्याकडील खिडक्या उघडून पाहतों तों श्रीमंताची स्वारी साहेबांकडे जाण्यास निघाली आहे, असें दृष्टीस पडलें. बरोबर शिवंदीचे लोक सुमारे दोनशें बिनहत्यार होते. खुद्द श्रीमंत माधवराव व नारायणराव मेण्यांत बसले असून पुढें भालदार पुकारत होते. उजेडाकरितां शेंकडों मशाली पेटविल्या होत्या. त्या बिनहत्यार स्वारीचा थाट पाहतांच आह्मांस झांशीवालीवाई किल्याबाहेर पडून शत्रूचा घेर फोडण्याकरितां निघाली त्या वेळचें स्मरण होऊन फार वाईट वाटलें, व हे लोक केवळ अपमान व दुःख पदरीं घेण्याकरितां जात आहेत असें वाटूं लागल. स्वारी झराझर चालून उजेडताचे सुमारास पयोष्णीचे पार गेली. स्वारी साहेबांचे तंबूपाशीं येऊन पोंचली तों सहा घटका

दिवस आला. पुढें जाणार इतक्यांत साहेबांकडील स्वार येऊन
 असें कळाविलें कीं, सर्व लोकांनीं येथें राहून फक्त नारायणराव व
 माधवराव साहेबांनीं मेण्यांतून उतरून पायींच भेटास यावें. बरोबर
 एकही मनुष्य घेऊं नये. ते समर्थी श्रीमंतांस अति दुःख झालें,
 परंतु येथवर आल्यावर दुसरे गत्यंतर नाही व आपण निर्दोषी
 आहोंत असें मनांत आणून निरुपायास्तव मेण्यांतून खालीं उतरले.
 व बरोबर एकही मनुष्य न घेतां तंबूकडे निघाले. श्रीमंत लोकां-
 बरोबर छत्री धरण्याकरितां एक मनुष्य असतो परंतु तोही बरोबर
 घेऊं दिला नाही. दिवस ऐन ग्रीष्म ऋतूचे असल्यामुळें सूर्याचा
 प्रखर ताप सुरू झाला होता. श्रीमंतांस उन्हांत जाण्याचा कधीही
 प्रसंग नसल्यामुळ व चित्तवृत्तीचा क्षोभ झाला असल्याकारणानें
 त्यांचीं मुखकमलें आरक्त होऊन गेलीं, डोळे लाल झाले, श्रीमंत
 तंबू समोर येऊन पोचले तेव्हां साहेब खाना खात बसला होता.
 व पुढेंही चार घटका श्रीमंताची दाद घेतली नाही. त्याजमुळें भर
 दोनप्रहरच्या उन्हांत तंबूसमोर छत्रीशिवाय श्रीमंतांस उभें राहवें
 लागलें. त्यांस बसावयास कोणी खुर्चीही आणून दिली नाही.
 त्याची अशी दीनावस्था पाहून त्यांचे लोक दूर उभे होते, त्यांस
 अति त्वेष येऊन त्वेषानें त्यांचे डोळ्यांस अश्रु येऊं लागले. परंतु
 त्यांचा कोणत्याही प्रकारचा इलाज चालेना. या शरीराच्या व अप-
 मानाच्या तापामुळें श्रीमंतांस दे माय धरणी ठाय झालें. जीव कासा-
 वीस होऊन सर्वांगास घाम मुटला. अति क्षुधा व तृषा उत्पन्न
 झाली, परंतु स्वीकारलेला मार्ग सोडणें गैर आहे, असें समजून
 त्या सत्वशील पुरुषांनीं होणारा ताप गट्ट करून तसेच धीर धरून

उभे राहिले. शेवटीं साहेब बाहेर येऊन एकदम तुझांस सरकाचे हुकुमावरून कैद केलें आहे असें सांगितलें, व लागलीच गोरे शिपायांस भोंवताली गराडा घालण्यास हुकूम केला. याप्रमाणें नागवे तरवारीचे पाहण्यांत ठेविल्यावर जवळच एका झाडाखालीं श्रीमंतांचे मनुष्याकडून स्नान भोजनाची तयारी करविली, व तेथें त्यांस नेऊन गोरे शिपायांचे पाहण्यांतच दिवसाचा नित्य विधि त्यांचेकडून करविला.

दुसरे दिवशीं सकाळीं चार घटका दिवसास चित्रकूट शहरांत पांचसहाशें गोरे व कांहीं काळे लोक येऊन श्रीमंतांचे वाड्यांत शिरले. समोर दिल्लीदरवाज्यावर नगरखाना होता त्यावर चढून नौबदी, नगारे, शिंगे वगैरे सर्व बाहेर रस्त्यांत धडाधड लोटून दिले. वाड्यांत जाऊन सर्व कामगार मनुष्ये बोलावून टीप करून कैद केलीं. तितक्यांत नारायणराव सोहेबांची बायको जवळचे बंगल्यांत जाऊन माडीवर बसली. गोरे लोकांनीं सर्व जिदगी गाड्यांत भरून गोटांत नेण्याचें काम सुरू केलें. लहान मोठीं भांडींकुंडीं सर्व भरून घेऊन जात होते. वाड्यापासून एक कोशपर्यंत एकसारख्या गाड्या वाहत होत्या. सोनें, रुपें, जडाव हिरे, मोतीं, माणिक, मोहरा, पुतळ्या वगैरे सर्व घेऊन गेले. खजिन्यांत कांहींएक ठेविलें नाहीं. कापडांचीं दिंडें, सुटें कापड, बिछाने, सत्रंज्या, जाजमें, लोड, तक्के वगैरे सर्व फरासखाना लुटून नेला. त्यांत कांहीं ठेविलें नाहीं. हत्यारें तरवारी, बंदुका वगैरे वाड्यांत कांहीं ठेविलें नाहीं. दही, दुध, तूप, साखर, गूळ, तांदूळ गहूं वगैरे सर्व कोठी लुटून घेऊन गेले. फार काय लिहूं सुपें, टोपल्या, रोळ्या, चांगल्या लांकडी फळ्या, घोंगडी,

कांबळे चिंचा सुद्धां वस्तु मात्र नेली. द्रोण पत्रावळी देखील ठेविल्या नाहींत. नंतर नारायणरावांचे बायकोजवळ जाऊन आंगावरील दागीने मागीतले. तिनें नथीखेरीज सर्व काढून दिले. ते घेऊन, आपले या गांवांत कोणी आत असल्यास तेथें राहण्यास जावे, हा मेणा भोईसुद्धां तयार आहे असे सांगितल्यावरून बाईसाहेब ईश्वरस्मरण करून मेण्यांत बसून आपले माहेरचे आत्ता-कडे निघोन गेल्या. नंतर शिपायांनीं देवघरांत जाऊन देवासहित सर्व उपकरणीं नेलीं. शिवाय पाठ, चौक्या, चौरंग वगैरे जिंदगी गाड्यांत भरून तमाम गाड्या नेल्या. चित्रकूटवाल्यापाशीं अर्थ बहुत असून व्यवस्थित सर्व जिनसा होत्या. एकंदर सोनें मोर्ती जवाहीर मिळून चार कोटीची मुख्य दौलत होती. याखेरीज भांडीं वगैरे; यापैकीं कांहींएक ठेविलें नाहीं.* असो, त्यांचे मनुष्यांपैकीं आचारी, पाणके, शिष्ये, हुजरे वगैरे बिनहत्यारी शंभर मनुष्ये ठेऊन बाकी माणसांस रजा दिली. वाड्यांत कारकून हेते त्यांचाही तपास करून सर्व कागदपत्रांचा थोडक्यांत हिशेब घेऊन त्यांनाही रजा दिली.

या लुटीविषयी मालिसननें असें लिहिलें आहे. "In the palace itself was stored the where-withal to compensate soldiers for many a hard fight. In its vaults and strong rooms were specie, jewels and diamonds of priceless value." पान २०१ व्हा. ३. या लुटीवर हक्क कोणाचा आहे याजबद्दल सर श्रोज व जनरल व्हीटलॉक या उभयतांत तंट्या लागून हायकोर्ट आफ अँडमि-रल्टीने व्हीटलॉकचे लोकांचा त्या लुटीवर हक्क आहे असा निकाल दिला.

इंग्रजसरकारने दुसरे दिवशीं श्रीमंताचे वाड्याभोंवतीं पूर्व पश्चिम, दक्षिण उत्तर, जितके वाडे होते, तितक्यांचे मालकांस हुकूम केला कीं, आठ दिवसांत तुम्हीं आपले वाडे पाडून टाकून जागा मोकळी करून द्यावी. नाही तर आम्ही वाडे मोडून टाकू. त्याप्रमाणें आठ दिवसांचे आंत वाड्याभोंवतीं मैदान करून टाकिलें. दुसरे दिवशीं चित्रकूटावर बंदोबस्तकरितां कांहीं फौज ठेवून कपतान साहेब श्रीमंत नारायणराव व माधवराव यांस बरोबर घेऊन धुळ-पुकारचे मुलुखांत बांध्याचे बंदोबस्ताकरितां निघून गेला.

चित्रकूटांत क्रोडो रुपयांचा ऐवज इंग्रजांनं लुटला, त्यांत हरिकर्ण रविकर्ण हाणून एक अति श्रीमान बांध्याचा सावकार होता, त्याचा ठेव ठेविलेला अर्थ लुटला गेला. पूर्वी हिंदुस्थानांत पेशव्यांनीं स्वारी केली ते वेळेस जवळ पैशाचे पुरवठ्याकरिता एक सावकार घेण्याचे इच्छेनें श्रीमान् सावकाराचा शोध करूं लागले तेव्हां हरिकर्ण रविकर्ण यांनं असें सांगितलें कीं, हिंदुस्थानांत माझी हुंडी चालत नाही असें एकही शहर नाही. असें सांगितल्यावरून त्या सावकारास पेशव्यांनीं हिंदुस्थानांतील स्वान्यांचे सोईकरितां आपलेबरोबर घेतलें. सावकारांनीं बांदें हें शहर चांगलें मनास आणून तेथेंच वाडा बांधला. त्याचे पुत्र पौत्रही त्याच नांवानें प्रसिद्ध असून फार मोठे सावकार होते. बांध्याचा नबाब जेव्हां बिघडला तेव्हां सावकारांनीं कदाचित् बांदे शहर लुटलें जाईल, अशा धास्तीनें चित्रकूटचे यजमान बिघडले नाहींत व तो किल्लाही चांगला मजबूद आहे, असें मनांत आणून चित्रकूटास अर्थ सुमार एक कोटीच्या मोहोरा पुतळ्या पोंचवून श्रीमंताचे खजिन्यांत ठेविल्या होत्या, व त्याच खजिन्यांत पोहे

कुठणाऱ्या अनेक विधवा स्त्रियांनीं सर्व जन्मभर कष्ट करून मिळविलेले शेंदोर्ने रुपये पुरचुंडी बांधून निर्भय पाहरेबंदीचा वाडा समजून ठेविले होते. परंतु सर्वांचे नशीब फुटके असल्यामुळे सर्व अर्थ इंग्रज सरकारानें लुटला. आपला अर्थ सर्व लुटला असें समजतांच हरिकर्ण रविकर्ण यांनीं इंग्रज सरकारास असें कळविलें कीं चित्रकूट येथील लुटींत आमचा अर्थ, आर्ही बंड फितूर वगैरे किंचितही अपराधी नसून, व्यर्थ लुटला गेला आहे, आर्ही अर्थ ठेविल्याबद्दल जमा खर्चाचें कागदपत्र आपल्यास सर्व सांपडले आहेत, व आमचे अर्थाचे बतेल्यावर आमचे नांवाची चिटी आहे. तो अर्थ आमचा आर्हांस परत देण्याविषयी दयाळू होऊन सरकारानें हुकूम द्यावा. आमचा अर्थ एकदम नाहींसा झाल्यामुळे आमचे पेटीचें वगैरे सर्व काम अगदीं बंद पडण्याचा सुमार आला आहे. सबब अर्थ आर्हांस परत देणे नसल्यास सरकाराकडे आमचे रुपये व्याजी आहेत ते आमचे व्यापाराचे सोईकरितां आर्हांस एक महिन्याचे आंत सव्याज परत द्यावे. असा अर्ज होतांच इंग्रज सरकाराने हरिकर्ण रविकर्ण यांचा लुटींत घेतलेला अर्थ परत केला. ही बातमी चित्रकूटास समजतांच तेथील पोहे कांडणाऱ्या विधवांनीं आपला पैका मिळण्याविषयी भडामड अर्ज इंग्रज सरकारास केले. परंतु त्या बिचाऱ्यांची दाद कोटून लागणार ! हरिकर्ण रविकर्ण इंग्रज सरकारचा धनको असल्यामुळे त्यांचा ऐवज त्यांस परत मिळाला. गरीब बिचाऱ्या, विधवांचे अर्ज कचऱ्याचे पेटींत गेले.

याप्रमाणें मौजा ऐकत कांहीं दिवस चित्रकूटांत आमचे यजमान हरीपंत भावे यांचे घरीं काढले. नंतर पुढे आतां काय करावें याचे विचारास लागलों. आहीं चित्रकूटांत कांहीं द्रव्य मिळविलें, परंतु त्याचे वस्त्रपात्र वगैरे कांहींएक न घेतां रोख रुपये बरोबर घेतले, व कांहीं मंडळी बांधास जाण्यास निघाली होती त्यांचे बरोबर बांधास कांहीं द्रव्य मिळविण्याकरितां जाण्याचा निश्चय करून निघालों.

बांदे शहरचा नबाब इंग्रजांशीं बिघडला होता. प्रथम बंड झाले ते वेळेस कांहीं पलटणी धुलपुकारचे नबाबास मिळून त्यांनीं दंगा करून इंग्रजांचे फार नुकसान केलें होतें. पुढें इंग्रज फौज बांधास येऊन शहरास वेढा देऊन पांच दिवस लढाई केली. व शहर हस्तगत करून घेतलें. नबाबाचा सर्व वाडा लुटून फस्त केला. शहरचे लोक आमचें आतां काय होतें ह्मणून अगदीं घाबरेलून गेले होते. परंतु त्यांचे पूर्व पुण्याईमुळे इंग्रज फौजेनं शहरास हात लाविला नाहीं. याप्रमाणें बांधाकडील हकीगत समजल्यामुळें बांदे शहर निर्भय मानून द्रव्य मिळविण्याच्या इच्छेनें हरीपंत भावे यांचा निरोप घेऊन बांधास जाण्यास निघालों. ब्रह्मावर्ताकडील कांहीं ब्राह्मण व कांहीं चित्रकूटाकडील मिळून नऊ ब्राह्मण आह्मां-शिवाय होते. बरोबर एक गाडी भाड्याची घेतली होती, त्यांत सर्वांनीं आपआपलीं गांठोडीं ठेविलीं होती व सर्व आहीं पायीं चालत होतो. मजल दर मजल जातां जातां एके दिवशीं सकाळीं लुटून सर्व मंडळी चालू लागली. आमची सामानाची गांठोडीं गाडींत असून अंगांत बऱ्याच, नेसूं पंचा व अंगावर उपरें व तंबाखूचा बटवा, त्यांत सतुची पिशवी, साखर, मेथीचा वाळलेला

पाला व एक पितळेचा मोठा कटोरा एवढें ऐश्वर्य जवळ होतें. बाकींची चिरगुटें पांघरणें व भांडीं वगैरे सर्व चिजवस्त गाठोड्यांत होती व गाठोड्याची गाडी पांहाटेस आमचे अगोदर रवाना केली होती. दाहा वाजायाचे सुमारास एका गांवाशीं छायेखालीं उतरून स्नानसंध्यादि कर्म आटोपून पुनः चाळूं लागलों. दिवस उन्हाळीचे असल्यामुळे सुर्याचें तेज अति प्रखर पडून जीव कासावीस होऊ लागले म्हणून पुनः एकवार झाडाचे छायेखालीं बसून बारावर दोहोंचे सुमारास पुनः चाळूं लागलों. मंडळी एकमेकांशीं बोलत चालत होती. आक्षीं चुलते पुतणे मागाहून बोलत बोलत चालत होतों. बोलतां बोलतां काका कांहीं बोलत नाहींत असें पाहून मी त्यांजकडे पाहिलें तो काकाचे तोंड आरक्त झालें होतें, नेत्र लाल झाले होते व शरीराचे झोकांडे जाऊं लागले होते. ही दशा पाहतांच मी धाबूरून जाऊन काकास हातानें धरून चाळूं लागलों. परंतु पांच दहा मिनिटांत त्यास उन्हाळीची लूक पूर्ण लागून सर्व भार माझे आंगावर टाकिला व काका बेशुद्ध झाले. तेव्हा सर्व मंडळीस हांक मारून त्यांस काकाची स्थिति दाखविली. सर्वांनीं असें सांगितलें कीं, जवळच एक विहीर आहे तेथें त्यांस घेऊन जावें. नंतर सर्वांनीं मिळून काकांस त्या विहिरीवर नेऊन झाडाचे छायेखालीं माझे आंगावरील उपर्णें जमिनीवर आंधरून त्याजवर ठेविलें. रसी व लोट्या ऐवजीं एक पितळेची तपेली घेऊन मी विहिरीवर धांवत जाऊन पाणी काढून आणलें व काकांचे डोळ्यांस व मस्तकास लाविलें, बटव्यांतील मेथीचा पाला काढून पाण्यांत कुसकरला व काकांस बसले करून सर्वांगास चोळला.

परंतु त्यांस काहीं केल्यानें शुद्ध येईना. ते वेळेस मी वेड्यासारखा होऊन मंडळीस विचारूं लागलों कीं, येथून गांव किती दूर आहे? मंडळी सांगूं लागली कीं, दोन कोश मागे पुढें गांव नाही. येथें आमचा बराच खोळंबा झाला. आमची भाड्याची गाडी लांब वर गेली आहे, तीस संध्याकाळीं मुक्कामावर गांठले पाहिजे. येथें आम्हीं सर्व बसलों तर गाडी मुक्कामावरून चुकून जाईल व आमचे नुकसान होईल. आम्हांस येथें बसतां येत नाही. आम्हांस गेलें पाहिजे, असें म्हणून ते सर्व नऊ असामी उभे राहिले. हे शब्द ऐकतांच माझे पोटांत धस्स होऊन माझे अवसान गळून गेलें. आतां हे सर्व असामी मजला अरण्यांत सोडून गेले तर माझी व काकांची काय अवस्था होईल, हें मनांत येऊन मजला रडूं कोसळलें. तेव्हां मी गयांवयां होऊन मंडळीचे पायां पडून बोलूं लागलों कीं, तुम्ही ब्राह्मण आहांत; तशांत काकांचे परिचयाचे आहांत; तुम्ही या दीन ब्राम्हणाला संकटांत सोडून जाऊं नकां. मजला इकडील भापा साफ येत नाही, व काकांस शुद्ध नाहीं श्वास मात्र राहिला आहे. मागे पुढें दोन कोशाचे आंत गांव नाही, याजकरितां मजला येथें सोडून गेलां तर काकांस कदाचित् मृत्युही येईल. मजवर कृपा करून मला या संकटांतून काढलें तर मी तुमचे उपकार जन्मभर विसरणार नाही, आपण काकांस उचलून या पुढील गांवांत घेऊन जाऊं, मग तुम्ही गेल्यास हरकत नाही. असें मीं पुष्कळ प्रकारें त्यांची विनवणी करून बोललों. परंतु त्या कठिनहृदयांस माझी दया आली नाही. आमची गाडी दूर गेली आहे, आम्हांस तीस मुक्कामावर गांठलेंच पाहिजे, असें म्हणून मंडळी

चालती झाली. तेव्हां मी रडत रडत त्यांचे मागे धांवत जाऊन त्यांस विनविलें कीं, आपली गाडी पुढें गेली आहे, तर दोन जलदी चालणारे असामीनीं पुढें जाऊन गाडीस मुक्कामावर गांठून थांबवावें. बाकी सात असामी येथें राहून मजला संकटांतून काढा. या अनाथाला अरण्यांत सोडून जाऊं नका. असें ह्मणत शेंपन्नास कदम दीनासारखा रडत रडत त्यांचे मागे गेलों व मागे फिरण्याविषयीं त्यांची विनवणी केली, परंतु ते निर्दय ब्राह्मण थांबले नाहींत. शेवटीं मी सांगितले कीं, तुम्ही आमचे जातभाई असून या देशांत राहिल्यामुळे अति निर्दय झाला आहांत. तुम्हांस तुमचे जातभाईची व स्नेह्यांची सुद्धां दया येत नाहीं. एकवार तरी तुम्ही मजवर दया करून तुमचे मित्राकरितां आपला निर्दयपणा टाका. गाडी पुढें जाऊन नुकसान झालें तरी हरकत नाहीं, मी यथाशक्ति तुमचें नुकसान भरून देईन. तुमच्या पापामुळे ब्रह्मवर्त क्षेत्रीं लुटींत तुमचें नुकसान काय कमी झालें आहे ? तुम्ही आणखी मित्रत्यागाचें भयंकर पातक करूं नका. इत्यादि निर्भत्सना करूनही त्यांस मागे फिरवण्याचा यत्न केला. परंतु ते पाषाणहृदयी ब्राह्मण उलटे झराझर चालूं लागले. तेव्हां मला क्रोध अतिशय येऊन माझे हात, पाय, ओंठ थरथरा कापूं लागले. व तोंडांतून शब्द निघेनासा झाला. मग मी निरुपायास्तव तेथेंच उभा राहून त्या ब्राह्मणाधर्मांस शाप दिला. “ तुम्हीं नराधम ब्राह्मणबीजाचे खचित नव्हत. तुम्हांस या घोर पापाबद्दल नरकवास यावतचंद्रदिवाकर भोगावा लागेल. तुमच्या भरंवशावर आम्हीं चित्रकूटाहून निघालों असतां या अरण्यांत आम्हांस संकटांत सोडून

जातां याजबद्द परमेश्वर तुम्हांस खचित शासन केल्यावांचून राहणार नाही. असें म्हणतां म्हणतां ते ब्राह्मण दिसतनासे झाले. मग मी रडत रडत काकांपाशीं येऊन बसलों.

त्या प्रसंगांत माझे हृदयांत जो दुःखोदधि उसळून गेला त्यापुढ मोठया वादळांतील समुद्राचा क्षोभही अगदीं शांत आहे, असें म्हटलें तरी साजेल. एक तर त्या क्रूर ब्राह्मणाच्या निर्दयतेमुळें माझें चित्त अगदीं खवळून गेलें होतें, परंतु माझा नाईलाज असल्यामुळें त्या क्रोधाचें पर्यवसान केवळ अश्रूंतच होई. इकडे काकांची दुर्धर चिंता येऊन पडली होती. आतां मी यांस शुद्धीवर आणण्यास काय यत्न करूं व येथेंच जर मला टाकून काका स्वर्गवासी झाले तर त्यांची मी व्यवस्था कशी लावूं. गावांत जाऊन कांहीं मदत घेईन तर रात्र पडून माणसें येण्याचे पूर्वीच काका, कोल्हे, कुत्रे वगैरे दुष्ट श्वापदांच्या भक्ष्यस्थानीं पडतील. इत्यादि निरनिराळ्या तरंगांनीं माझें मन व्याकूळ होऊन गेलें. मजला मदत करण्यास या बंडाचे दिवसांत या रस्त्यानें कोण भेटणार, आणि भेटला तरी तो मला महापातक्याला मदत कां करील, असें मनांत येऊन डोळ्यांतून एकसारख्या अश्रूंद्वारा चालल्या. पुन्हां एकवार मनांत उमेद येऊन रसी लोटा घेऊन धांवत जाऊन विहिरीचे पाणी काढून आणलें, व काकांच्या डोक्यावर शिंपडलें, नेत्रांस लाविलें, बटव्यांतील साखर मेथीचा पाला काढून कटोऱ्यांत काळवून अंगास लाविला, परंतु त्यांस शुद्ध येईना. मी दुःखानें वेढा होऊन काकांस मोठमोठ्यानें हाकां मारिल्या, परंतु ते ओ कसचे देतात ! याप्रमाणें एक तासभर खटपट केली, तरी यश येईना तेव्हां अत्यंत भांबावून

जाऊन माझे अवसान भगदीं सुटले व मी मोठमोठ्यानें रडूं लागलों. आतां मला हे खचित सोटून जाणार असें वाटूं लागून काकांचे मोठेपणाची मला आठवण येऊं लागली. त्याचे ओळखीनें व विद्वत्तेनें उज्जनी, ग्वाल्हेर, झांशी, ब्रह्मावर्त इत्यादि ठिकाणीं सुख कसे झाले, अशा अनेक तऱ्हेच्या आठवणी होऊन अधिकाधिक रडूं कोसळलें. अनेक वार, दुःखांतून—केवळ प्राणसंकटांतून सुटून परमावधि आनंद झाला, त्या आनंदाचा कळस येथे झाला काय असें वाटून माझा शोक भडकून गेला. लहानपणापासून इत्थंभूत सर्व वृत्त डोळ्यांसमोर उभे राहिलें, मजला विष्णू दृष्टीस पडेल तो सुदिनच समजला पाहिजे ह्या मातुश्रांचे शब्दाची आठवण येऊन कंठ दाटून गेला. तीर्थरुपांचें, हरीपंताचें, त्याच्या शपथेचें स्मरण होऊन दुःखानें जीव कोंबून गेला. त्यांचा तर वृद्धापकाळ झाला आहे, पण घरचे संसाराचें ओझें माझे डोक्यावर आहे, त्या संसाराची आतां काय वाताहात होणार, या एका बऱ्याचें ऐश्वर्यानें घरीं परत मी कसा जातो, त्या गुढामांनीं आमचा गाडीत असलेला सर्व अर्थ चोरला असेल, व त्याकरितांच त्या दुष्टांनीं हें काम केलें असेल, इत्यादि अनेक विचारांनीं मन उद्दिग्ग होऊन रडतां रडतां डोळ्यांतून पाणीही पडेनासें झालें. संध्याकाळचा सुमार झाला सूर्य तांबडा होऊन बहुतेक क्षितिजावर जाऊन पोचला. सर्व आकाश व पृथ्वी सूर्याचे तांबड्या किरणांनीं रक्तमय व उदास दिसूं लागली. वृक्ष निश्चल दिसून मेल्यासारखे भासूं लागले. मीही निश्चल प्रेतासारखा होऊन काष्ठवत् झालेल्या काकांचे डोक्याशीं बसलों होतो.

यापुढें रात्रीचा समय होऊन व रात्र पडल्यावर सर्पानीं व श्वाप-
 दानीं भरलेल्या अरण्यांत मी आपला व काकांचा जीव कसा वांचवूं
 ही कल्पना मनांत येतांच दुःखानें व माझ्या अनाथ स्थितीनें अगदीं
 व्याकूळ होऊन एकदम उभा राहिलों व पश्चिमेकडे तोंड करून हात
 जोडून प्रार्थना केली. हे सूर्यनारायणा ! मजवर दया कर. तूं
 ब्राह्मणाचा कैवारी आहेस ? मला एकट्याला या अरण्यांत टाकून
 जाऊं नकोस. असें म्हणताच त्याचे कृपेनें, काकांचे पूर्वपुण्याईनें व
 आमच्या कुटुंबाचे नशीबानें, सर्वांत हरीपंताच्या विलक्षण ईश्वराराधना-
 प्रभावानें एक रांगडा गाडीवान दुरून येतांना दृष्टीस पडला. त्यास
 पाहतांच मजला परमावधि आनंद होऊन एकदम मी त्या गाडीकडे
 धांव ठोकली. गाडी जवळ जाऊन त्यास काकांची सर्ब हकीकत
 सांगितली व काकुळतीने विनवणी केली कीं, कसे तरी करून
 काकांस गाडींत घेऊन या जवळील गांवांत पोचव. मी तुजला
 दोन आणे मजूरी देईन. या दुःखांतून पार पाडल्यास मी तुझे
 उपकार जन्मभर विसरणार नाहीं. असे सांगतांच त्याने कबूल
 केलें, व आह्मी दोघांनीं काकास उचलून गाडींत ठेविलें, व मी
 गाडींत काकाजवळ बसून गाडी चालती केली. तेव्हां गाडीवान
 यानें या गांवांत माझे आप्त पुष्कळ आहेत म्हणून मी गांवांत
 येणार नाहीं; गांवाबाहेर ठेवीन असें सांगितलें. गांवाजवळ येऊन
 पोचतांच एका लिंबाचे झाडाखालीं आह्मी काकांस उतरून ठेविलें
 व मी पंध्या अंगावर टाकून मान सावरून नीट करण्याच्या नादास
 गुंतलों. तो इतक्यांत गाडीवान भाड्याचे पैसे न घेतां बैल उधळीत
 चालता शाला. हें पाहतांच मी त्याजमार्गे पैसे देण्याकरितां धांवत

गेलों, परंतु गाडी दूर गेल्यामुळे नाईलाज होऊन परत आलों. नंतर मला वाटू लागलें कीं हा कोणीतरी ईश्वरस्वरूपी गाडीवान मजला दुःखांतून काढण्याकरितां आला होता, यांत संशय नाही. कारण त्यास दुसरी-कडे जाण्याचें असून या गांवांत त्याचे मनांत येण्याचें नसतां मजला येथवर पोचविले व पैसे न घेतां निघून गेला. शिवाय परमेश्वराचा धांवा करितांच गाडीवान पुढें येऊन ठाकला, हा चमत्कारच झाला, मला प्रत्यक्ष परमेश्वर भेटला असतांना मीं मूर्खानें त्याचें चरण धरून आपले जीविताचें सार्थक केले नाही. याजबद्दल मला पुष्कळ वेळपर्यंत अति पश्चात्ताप झाला. अशा विचारांत गर्क आहे तों दोन रांगडे ब्राह्मण येतांना दृष्टीस पडले. त्यांजपाशीं जाऊन त्यांस काकांचें सर्व वृत्त सांगून दोन दोन पैसे देण्याचें कबूल करून काकांस गावांत नेविलें व पिंपळाचें पारावर आपलें उपरणें आंथरून वरतीं ठेविलें. त्या पाराभोवतीं ब्राह्मण कळबी वगैरे लोकांची वस्ती होती.

सर्व दिवसभर श्रम केल्यामुळें मजला भूक अत्यंत लागून जीव अगदीं गळून गेला. काकांस श्वास होता व त्यांचें आंगही गार पडलें नव्हतें. हें चिन्ह मनांत आणून काका सावध होतील अशी मला आशा उत्पन्न झाली होती. काका सावध झाले तर त्यांस लागलीच खावयास लागेल असें मनांत आणून प्रथम काहीं खावयास तयार करण्याच्या उद्योगास लागलों. गांवांत हिंडून कुंभाराचा शोध करून पाण्याकरितां एक मडकें व खिचडीकरितां एक मडकें अशीं दोन घेतली. नंतर वाण्याच्या दुकानीं जाऊन मुगाची डाळ, तांदूळ व मीठ इतके जिनस घेतले, आणि पारावर परत येऊन पाण्याची चौकशी करू लागलों, तों पाराजवळची विहीर खारे पाण्याची आहे,

व गोडे पाणी दूर आहे, असें समजलें. तेव्हां मोठ्या कष्टानें गोडे पाण्याचे विहीरीवर जाऊन पाणी आणलें. प्रवासांत काय काय प्रकारचें दुःख आहे, याचे पक्कें चित्र डोळ्यांसमोर उभें राहिलें. इतक्या खटपटीस घटकाभर रात्र झाली. नंतर गवऱ्यांची थाळ रचून मडक्यांत खिचडी शिजत ठेविली. तो एक बेरागी तेथें होता त्यानें माझे सर्व वृत्त पाहून सदय होऊन काकांची हकीगत विचारिली व असें सांगितलें कीं, तुम्ही या खाऱ्या विहीरींतील पाणी काढून त्याचे मस्तकावर शिंपीत बसा. दोनचार घागरी पाणी शिंपलें झणजे तो ब्राम्हण सावध होईल. असें सांगतांच गोडे पाण्यानें घागर भरलेली होती झणोन आसपास मातीची दुसरी एक घागर मिळण्यावषयीं यत्न करितां एका सदय बाईनें एक मातीची घागर दिली. मग पाणी शिंपण्याचा प्रकार सुरू केला. इकडे खिचडी शिजत होती. रात्र चांदण्याची होती, त्यामुळे साफ दिसत होते. घागर भरून आणोन कांहींवेळ शिंपवून अर्धी घागर झाली झणजे मस्तकावर पाण्याची धार धरीत असे, याप्रमाणें चार घागरी पाणी घातलें. तेव्हां काका शुद्धीत येऊन त्यांनीं असें भाषण केलें कीं, अरे विष्णु मजला थंडी पार वाजते पाणी पुर कर. असें काकांच्या तोंडचे शब्द ऐकतांच मजला जो आनंद झाला त्यास उपमा नाही. मग काकांनीं प्रश्न केला कीं, नऊ असामी ब्राह्मण कोठें गेले; ते समयीं मी त्यांस सर्व हकीगत सांगितली. ती ऐकून काकांस गहिंवर आला तो सावरत नाहीसा झाला व मळाही गहिंवर येऊन बोललों कीं, काका या देशांत तुझाशिवाय मी अनाथ झालों होतो, परंतु ईश्वराचे

कृपेनें माझे मनां तुह्मीं परत निळाळांत, असो. आतां बोटणीं पुढें होतील, तुह्मांस भूक लागली असेल, मी खिचडी शिजविली आहे ती थोडीशी खा. असें ह्मणून सोवळें नव्हतें सबब एक दोर कंघरेस लाऊन बटव्याचा फडका भिजवून लंगोटा नेसून, खिचडी थोडी ओले पंचावर घेऊन तोंडी लावण्यास साखर घेतली आणि काकांस गेली तितकीं खावूं घालून त्यांस कोरडें वस्त्र नेसवून एका उपरण्यावर निजविलें. व मीही ते दिवशा स्वस्थपणें खिचडीभोजन केलें. इतकें होईतों रात्र दाहा घटका झाली. आतां तुह्मांस चालत जाण्याची शक्ति येईपर्यंत येथच राहिलें पाहिजे. गाडींत आपलें गांठोडें गेलें व त्यांत आपले रुपये गेले, परंतु त्याचा आतां शोक करून उपयोग नाही. तूर्त बटव्यांत दाहा रुपये आहेत तितक्यावर होईल तितका गुजारा करूं. गेल्या रुपयाचा शोक कशास पाहिजे ! आपण जिवंत आहों तर शेंकडा रुपये मिळतील. परमेश्वरानें तुह्मांस वांचविले हाच परम लाभ मानला पाहिजे. इत्यादि बोटणीं होऊन स्वस्थ मनानें पिंपळाचे पारावर निद्रा केली. सकाळीं उठून दूध तूप साखर आणून काकाकरितां लवकरच भोजन तयार केलें. याप्रमाणे सकाळ संध्याकाळ लवकर भोजन आटोपीत असूं. आठ दिवस राहिल्यानंतर काकांस थोडी शक्ति आली व चार चार कोश रोज चालूं असें त्यांनीं सांगितल्यावरून तेथून निघालों.

परमेश्वराच्या कृपेनें एका संकटांतून निघाला तों दैव विपरीत असल्यामुळें नळ राजाप्रमाणे दुसऱ्यांत येऊन पडलों. जातां जातां आली एका पुण्यांत ह्मणजे सुमारे दाहा पंधरा घराचे खेड्यांत लिंबाचे झाडाखालीं उतरलों. तेव्हां एक वृद्ध ग्रामस्थ येऊन आ-

ह्यांस सांगूं लागला कीं, येथून वीस वीसरावर जलालपुरास लढाई होऊन इंग्रज सरकारचा जय झाला आहे, व बंडवाले पळून गेले आहेत. याजकरितां आह्यांस इंग्रज सरकारचा असा हुकूम आहे कीं, येथें कोणीही मुशाफर अगर बैरागी आल्यास त्यास कैद करून जलालपूर येथें पाठवून द्यावें. जलालपुरास फांशी लावून ठेविली आहे. जो सांपडेल त्यास फांशी देतात. हें ऐकतांच आमची पांचावर धारण बसली. आही त्या वृद्धाचे हातापायां पडून सांगितलें कीं, आही बंडवाले नाहीं, यात्रेकरी पितापुत्र आहां. आही दक्षिण देशचे राहणारे असून इकडे यात्रेकरितां आलों तों या भयंकर तापत्रयांत सांपडलों. याजकरितां आज्ञावर दया करा. तें ऐकून तो वृद्ध सद्य होऊन म्हणाला, बरे आहे. आही मुद्दाम तुझांस त्रास देणार नाही. परंतु चौकशीकरितां येथें पलटणी लोक आले तर तुमचें नशीब. तुझी मग रस्ता सुचेल तसें करा. असें म्हणून तो निघून गेल्यावर आही स्नान भोजन केली. आही घरून कोणत्या कुमुहर्तावर निघालों होतो हें मला समजत नाही. त्या मुहर्ताचा योग आम्ही एका संकटांतून निघावें तों दुसऱ्या संकटांत पडावें, दुसऱ्यांतून निघून तिसऱ्यांत पडावें याप्रमाणें संकटपरंपरेत पडून अत्यंत दुःखी व्हावें असाच होता. आम्ही जेवण होऊन स्वस्त बसलो नाहीं तों अकस्मात कांहीं यमस्वरूपी गंगापारी काळे पलटणीचे लोक तेथे आले. त्यांनीं आह्यांस पाहतांच ठीक आहे तुझी दक्षिणी बंडवाले आहां, तुमचें नांव काय ? तुझांस जलालपुरास घेऊन गेलें पाहिजे, मग तुझांस साहेब मारो अथवा तारो, असें म्हणून त्यांनीं आह्यांस कैद केलें. आम्ही जिवाचे भीतीनें व्याकूल होऊन त्याची

अनेक प्रकार विनवणी केली, व आम्हीं लढवई नसून मुंबईकडे भट्टीभक्षक आहो, आह्मांस तुम्ही जीवदान द्यावे, वगैरे सर्व हकीगत सांगितली. परंतु त्यांनीं--आम्हांस, हुकूम आहे त्याप्रमाणें आम्हांस जलालपुरास नेलेंच. पाहिजे तुमची हकीगत तुम्ही साहेबांस सागा. मग तो तुम्हांस पाहिजेल तर सोडील,--असें सांगून ते आपले जेवाखायचे उद्योगास लागले. आम्हीं भयातुर होऊन ठिकच्या ठिकाणीं वेड्यासारखे बसलों. उदईक पहाटेस आह्मांस घेऊन जलालपुरास निवण्याचा त्यांचा बेत दिसला. परंतु संध्याकाळचीं जेवणें करण्याची आह्मांस इच्छा होईना. जीवाच्या भीतीनें भूक, तहान, निद्रा सर्व नाहीसें होऊन आमचे मनांत अनेक विचार येऊं लागले. जलालपुरास गेल्यावर साहेब आह्मांस सोडावयाचा नाही असें आह्मांस निर्विवाद वाटून आह्मी फांशी जाणार असीं दुस्तर भीति येऊन पडली. शेंकडों ठिकाणीं जेवावर प्रसंग आले, परंतु आपला मृत्यु जलालपुरासच ठरला असल्यामुळे त्या सवातून वांचलों गेलों व ह्या प्रन्यात येऊन ह्या यमकिंकराच्या हातांत सापडले. “ विवाहश्चार्थं मन्त्रच जननं मरणं तथा ॥ फांटे बद्धा दृढं सूत्र यत्रस्थं तत्र नीयते ॥ ” शेवटीं गुडध्यावर हात ठेकून दीन वदनांनीं त्या यमस्वरूपी हांसत खिदळत असलेल्या शिपायांकडे संध्याकाळ होईपर्यंत पहात बसलों होतो. प्रत्येकाचे मनांत निरनिराळे विचार चालले होते. आह्मी फांशी गेल्याची बातमी आपले घरीं कळेल कशी, याचेंच कांहीं वेळपर्यंत मला वाईट वाटत होतें. चार घटका रात्र पडल्यावर ते शिपाई लोक आह्मांवर पाहारा नेमून झोपी गेले. मनुष्याचे

मनांत विचार चालले ह्मणजे ते कोणत्या थरास पोचतात याचा कांहीं विलक्षण चमत्कार आहे. विचार करितां करितां मला असें सुचलें कीं, जर ध्रुव नक्षत्र पाहिलें तर साहा महिने मृत्यु नाही असें शास्त्रांत सांगितले आहे. तर आपण ध्रुव नक्षत्र पाहिलें ह्मणजे आपल्यास कांहींएक भय नाही असें वाटून मी काकांस ध्रुव नक्षत्र दाखविण्याकरितां बाहेर बोलाविले. मग आह्मी दोघांनीं ध्रुव पाहिला, व आपल्या ठिकाणीं कांहीं स्वस्थ मनानें येऊन बसलों. त्यावेळेस दोन गौड ब्राह्मण आह्मावर पहारा करीत होते. त्यांनीं आह्मांस तुम्ही काय करितां असें विचारल्यावरून आह्मी त्यांस वाक्यासह ध्रुव नक्षत्र पाहिल्याचें फळ शास्त्रांत सांगितलेंलें सांगितले. आमचे सुदैवानें त्या ब्राह्मणांनीं लहानपणीं कांहीं शास्त्राभ्यास केला होता, त्यांचे ठिकाणीं आह्मांविषयीं किंचित पूज्यबुद्धि उत्पन्न होऊन त्यांनीं आह्मांस अनेक धर्मसंबंधें प्रश्न केले, व आह्मीही आपला कार्यभाग साधेल या आशेनें बरेच पाडित्य केलें. तेव्हां त्या शिपायांची आह्मी भिक्षुक आहों अशी खातरी होऊन त्यांनीं आह्मांस सांगितलें कीं, आह्मी तुम्हांस गांवांचीं नांवें लिहून देतो, त्या त्या गांवावरून जालवणास जावें, नाही तर फुकट मारले जाळ. कोणत्या मनुष्याची कोणत्या प्रकारे ओळख पडून त्याजपासून आपल्यावर कसे उपकार होतात हें दैवचरित्र मोठें अतर्क्य आहे. असो, त्यांनीं वचन दिल्यावर आह्मी स्वस्थपणें निद्रा केली. सकाळीं उठून त्या शिपायापासून गांवें टिपून घेतलीं व त्यांचे उपकार मानून त्यांस राम राम करून आह्मी चालते झालों. आणि यादीप्रमाणें मुकाम दरमुकाम करीत जालवणास जाऊन पोचलों.

भाग ७ वा.



ग्वाल्हेर व मध्यहिंदुस्थान.

इत्थं विचिन्तयति कोशगते द्विरेफे ।

हा हन्त हन्त नलिनीं गज उज्जहार ॥

यादीप्रमाणें मुक्काम दूर मुक्काम करीत आम्हीं जालवणास पोहोंचून तेथें विष्णुमंदिरांत उतरलों. तेथें एक प्रमाणिक उपनांवाचा ब्राह्मण, ग्वाल्हेरीहून आलेला भेटला; त्यानें लष्करांत बंडवाळे लोकांनीं केलेल्या दंग्याची समग्र हकीगत सांगितली. ती येणेंप्रमाणः—ग्वाल्हेरींत शिवांच्या पदरीं लढवाई लोक होते, ते तात्या टोपी यांनीं फितूर केले असल्यामुळें, कालपीवर मोड झाल्यावर बंडवाल्यांनीं ग्वाल्हेरीकडे रोंख फिरविला, व मुरारावर शिवाच्या फौजेची छावणी होती, तेथें पोहोंचून मोर्चा बांधला; व शिंदे यांस असें कळविलें कीं, आम्हांस खर्चा-करितां चार लक्ष रुपये वावे, गाहीं तर लढाईस सिद्ध व्हावें. तेव्हां दिनकरराव राजवाडे दिवाण यांनीं जबाब दिला कीं, आम्ही लढाईस तयार आहों. जयाजी महाराज शिंदे व दिवाण व इतर सर्व मंडळी मुरारचे नदीवर पोचून लढाईची सिद्धता केली. शिवाकडील कित्येक लोकांनीं तेव्हां शिवांस असं कळविलें कीं, आम्हीं लढाईचा आव मात्र घालू, परंतु पेशव्यांवर गोळा टाकणार नाहीं, कारण ते आमचे व तुमचे सर्वांचे मालक आहेत. इतक्यांत बंडवाळे लोकांकडील तोफेस बत्ती झाली, व वाघे वाजं लागलीं. शिंदे व दिवाण यांनीं आपलेकडील गोले-

दाजास तोफेस बत्ती देण्याविषयी सांगण्याची शिकस्त केली, परंतु गोलंदाजांनीं-आम्हीं निमकहरामीपणा करणार नाहीं-असा जबाब दिला. राजवाडे घोड्याखालीं उतरले व राजाही खालीं उतरला व तोफेस बत्ती देऊं लागले. परंतु तोफांत बाजरीच्या थेंब्या घातल्या असल्यामुळें आवाज खोटे होऊ लागले; ते समयीं राजा व दिवाण घाबरून गेले, व घोड्यावर स्वार होऊन आग्यास जाण्याचा विचार करून घोडे पिटाळले. इकडे लढाईचे तोंड लागलें, इकडील तिकडील शें दोनशें माणसें जाया झालीं नाहीं इतक्यांत समजलें कीं, राजा व दिवाण निघून गेले, तेव्हां शिद्याकडील लोक पळून गेले. लढाई बंद झाली. श्रीमंतांनीं शाहाजाण्या वाजवून ते लष्कराकडे येण्यास निघाले. शिंदे सरकारचा फुलबाग म्हणून एक अति रमणीय बाग होता, त्यांत शिरून बंगव्यांत श्रीमंत एक रात्र राहिले. बंडवाल्यांनीं बागेचा सर्व विध्वंस केला. हत्ती, उंट वगैरेनीं झाडें उपटून टाकिलीं. बंगल्यांतील आरसेसुद्धां फोडले. इकडे शहरांत सराफा वगैरे ठिकाणीं मनुष्ये फिरतनाशीं झालीं, व दुकानें बंद पडलीं. मग श्रीमंतांनीं दंडवी पिटवून दुकानें उघडवून व्यवहार सुरू करविला. प्रथम शहरांत सरकारवाड्यांत कोणाम पाठवावें असा रावसाहेब विचार करितात तो शांशीवाली बाई शहरांत जाण्यास तयार होऊन तिनें आज्ञा मागितली. श्रीमंतांनीं सांगितलें कीं, शत्रूंचें शहर आहे, वाड्यांत अनेक धोके असतील, बंदोबस्तानें जाव. तेव्हां बाई दोनशे स्वार बरोबर घेऊन मोठ्या सावधपणानें शहरांत शिरल्या व सराफ्यांतून मोठ्या थाटानें बंदुकांचे आवाज काढीत, शिद्यांचे वाड्यांत प्रवेश केला. वाड्याकडील पिछाडीकडे लोक मुळींच

गले नाहीत. कारण बायजाबाई शिंदीचे कारकून तेथे होते, त्यांनी इकडे बाईसाहेबांचे राहणे आहे इकडे आपला मनुष्य येऊ नये, असे सांगतांच झांशीवालीने सर्व लोकांस ताकीद दिली की, जीं कुलुपे बाईजाबाईचीं असतील तिकडे आपणास जाणे नाही. बायजाबाईसाहेब चार पांच दिवसांपूर्वीच गाडा सोडून परेडीकडे निघून गेल्या होत्या. झांशीवालीने वाड्यांत आघाडीकडे जाऊन सर्व जिंदगी आपल्या कबज्यांत घेतली, व तात्याटोपी आणि श्रीमंतांस निरोप पाठविला की, आपण आतां यावे, वाड्यांत कांहींएक कपट नाही. तेव्हां रावसाहेब मोठ्या थाटाने शहरांत येऊन, हळूहळू बाजारांतून वाड्यांत आले. शिंदे सरकारचे कारभारी, कारकून वगैरे भेटले, यांस श्रीमंतांनीं सांगितलें की, आह्मांस येथे ब्राह्मणभोजन करणे आहे; त्यास उगांपासून येथे मुक्तद्वार भोजनाचा बंदोबस्त करावा. ब्रेसनचे लाडू पक्कान करून, पात्रीं एक रुपया दक्षिणा द्यावी; असं आम्ही आहो तोपर्यंत चालले पाहिजे. तेव्हां वांकनीस वगैरेंनीं, “महाराज हुकूम करतात त्याप्रमाणे सर्व सिद्धता आहे, बंदोबस्त करतो” ह्मणून सांगितलें. आणि दुसरे दिवसापासून मुक्तद्वार मुरू केलें. दर पात्रास रुपया दक्षिणा मिळूं लागली. दोनचार दिवसां नंतर शिंदे सरकारची गंगाजळी ह्मणून खजिना ठेवण्याची जागा, माहादजी बाबा होते तेव्हांपासून होती, ती गंगाजळी कोठे आहे ह्मणून तपास करून, रावसाहेब व तात्याटोपी, व झांशीवाली वगैरे सर्व सरदारांनीं जाऊन तो खजिना आपल्या ताब्यांत घेतला. सोने, रुपें, मोती वगैरे सर्व अर्थ पाहून, तात्याटोपी यांनीं प्रश्न केला की, जर माहादजीबाबा शिंदे सरकारापासून यांत अर्थ ठेवीत आले

तर तसा अर्थ येथें कां नाही ! तेव्हां गंगाजळीवरील मुख्य कार-
भाण्यानें उत्तर दिलें कीं, अर्थ ठेवीत आले, परंतु जशी जशी
खर्चाची गरज लागली, तसा काढून खर्चही करी.

केव्हां हलीमानीही झाली. हें ऐकून मग असा
विचार ठरला कीं, आपण येथें निरभय झालों असें नाही;
मुलखाचा बंदोबस्त आपल्यापाशीं फौज नाही. इम्रज
लढाई होईल; तेव्हां आपल्यास जंगलांत जावें
लागल. यास्तव जितका अर्थ मिळेल तितका संपादन केला पाहिजे.
व येथून पश्चिमेस पाण्याची जागा पाहून, तेथें कांहीं लोक ठेवून,
मग तेथे सामानसुमान पोचविलें पाहिजे. असा ठराव झाल्यावर शिंदे
सरकारच्या घरीं जितक्या मौल्यवान जिनसा होत्या त्यांचा लिलाव
सुरू केला. बिछायती होत्या त्याही आणोन बारादरीपुढें रास केली.
मौल्यवान वस्त्रे शहरांत कोणी घेईना, तेव्हां चौथे भागांत वर्णन
केलेल्या नाटकी लोकांना, तीं राजवस्त्रें थोड्या किमतींत मिळालीं; ते
लोक कोकणचे होते व अशीं वस्त्रें नाटकास मिळणें कठीण असें जाणून
त्यांनीं तीं विकत घेतलीं. भरजरी पैठण्या २५।२५ रुपयाला घेतल्या.
असो. याप्रमाणें शिंदेसरकारची दौलत हस्तगत करून होती, घोडे,
तोफांचे बैल, तोफा व कांहीं बंडवाली फौजही हस्तगत करून
घेतली. श्रीमंत ग्वाल्हेरीस अठरा दिवस होते; मुक्तद्वार सुरू होतेंच.
मुरारवर एक पलटण होती, व शहरचा बंदोबस्त चांगला ठेविला
होता. अठरावे दिवशीं अकरापासून बाराचे सुमारास, एकाएकीं लोक
घाबरून शहरांत गोंगाट सुरू झाला. व आग्र्याहून इम्रजी फौज
येऊन, तिनें मुरारचे पलटणीवर हल्ला सुरू केला. तेव्हां झांशीवाली

बाई, तात्याटोपी, व रावसाहेब घोड्यावर बसून बरोबरचे लोक घेऊन मुरारकडे निघून गेले. मुक्तद्वारांत ब्राह्मण भोजनाची धांदल उडून गेली. उदक सुटून ब्राह्मण भोजनास बसले होते, कांहीं ठिकाणीं दक्षिणा ठेविली होती, कांहीं ठिकाणीं नव्हती. तोंच भयाचे योगानें ब्राह्मण पात्रें टाकून उठून गेले; एकही मनुष्य तेथें राहिला नाहीं. इकडे लढाईत झांशीवालीस बंदुकीची गोळी लागली तथापि मानिलें नाहीं, तों तरवारीचा वार मांडीस लागला. तेसमयीं घोड्यावरून खालीं पडतां पडतां तात्याटोपी यांनीं बाईचें प्रेत घोडा पुढें घाटून धरिलें. आणखीही लोक जमले, त्यांनीं प्रेत आणलें. बंडवाले लोक पळू लागले, व इंग्रजाचे लोक पुढें होऊन बंडवाले लोकांच्या तळावर तळ दिला. इकडे बाईचें प्रेत नेमलेल्या जागेवर नेऊन दहन केलें. याप्रमाणें त्या शूर बाईला रणांगणांत मृत्यु येऊन तिला सद्गति मिळाली. पण बंडवाल्यांच्या बाजूस एकाएकी प्रत्यक्ष वीरश्रीच नाहीशी झाली असें लहलहें पाहिजे.

दुसरे दिवशीं जयाजीराव महाराज व दिनकरराव साहेब शहरांत येऊन वाड्यांत पोहोचले, तों तेथें गाद्या सतरंग्या वगैरे बैठका सुद्धां नाहींत. तेव्हां सावकार लोकांकडोन आणून व त्यांजकडून ऐवज काढून, नवीन सरंजाम भांडींकुंडीं वगैरे सर्व आणविलीं व शहरांत दवंडी पिटून बंदोबस्त केला. राजाच्या वस्तु किंमत देऊन लोकांनीं नेल्या होत्या त्या जशजशी बातमी लागली तशतशा किंमत न देतां परत घेतल्या. त्या प्रसंगांत नाटकवाले विचारे नागवले व संकटांत पडले. त्यांचें बिऱ्हाड जप्त केलें जाऊन तेथें राजवखें सांपडलीं तीं घेतलीं गेलीं व त्यांस कैदही केलें. त्यांचा

ऐवज कांहीं सावकाराकडे होता तोही दण्डादाखल जमा केला गेला. याप्रमाणें त्यांची दुर्दशा झाली. मात्र दोनचार दिवसांनीं दिवाण दिनकराव हे कोंकणचे असल्यामुळें त्यांनीं त्यांस शिक्षा न देतां सोडून दिलें. याप्रमाणें ग्वाल्हेरचें राज्य परत मिळून शिंदे इंग्रजाचे विचारें राज्य करूं लागले. बंडवाले लोक पश्चिमेकडे पळून गेले ते तेथेंच आहेत, वगैरे हकीगत त्या ब्राह्मणांनीं आम्हांस सांगितली.

नंतर आह्मी उभयतां असा विचार केला कीं, चित्रकूटचे श्रीमंत हल्लीं बांधास कैदेंत आहेत, तेथें शंभर सवाशें रुपये रोजचा खर्च होत आहे, तेथें जाऊन कांहीं द्रव्य मिळवून कोठें जाणें तें जावें. असा बेत करून जालवणाहून निघून मजल दरमजल बांधास पोचलों. तेथें पाहारेकरी यांचे परवानगीनें काका श्रीमंतांस भेटले. त्यांनीं उदर्दक नित्यदानास यावें ह्मणून आज्ञा केली. त्याप्रमाणें जाऊन रोज नित्यदानें घेत होतो. तेथें हरिकर्ण रविकर्ण ह्मणून एक गुजराथी सावकार होता. त्यांनीं अन्नलत्र घातलें आहे. दक्षिणी ब्राह्मण, सुवासिनी, विधवा वगैरे बारा वाजेतों येतील तितक्यांस तेथें जेवूं घालतात; दक्षिणा पाव आणा मिळतो. या कारणानें बांधास दक्षिणी ब्राह्मणांची बरीच वस्ती आहे. आह्मी तेथें दहा दिवस होतो. तेथून ब्रह्मवर्तास जावें असा विचार करून निघालों, तों रस्त्यांत अकस्मात पांच चार स्वार येऊन त्यांनीं आम्हांस खर्चास १० रुपये देऊन बाकी ७५ रुपये व जिन्नसपानस आमचें लुटून नेलें. तेव्हां परत शिंद्याचे लष्कराकडे फिरलों. विचार केला कीं, काशीयात्रेकरितां रुपये जमा करावे ह्मणून यत्न करितों परंतु आर्धी रुपये मिळत नाहींत, आणि मिळाले तर चोर लुटून नेतात, तेव्हां

आतां ग्वाल्हेरी भोंवतालीं असावं. असा विचार करून फिरत होतो. बुंदेलखंडांत सूर्ययंत्र म्हणून फार प्रसिद्ध क्षेत्र आहे; तेथें महाव्याधीचे लोक कांहीं दिवस राहिले असतां महाव्याधि दूर होते असा लौकिक ऐकित्यावरून आम्हीं तेथें जाऊन यात्रा केली. तें स्थान फार रमणीय आहे. देवालयानजीक मोठी नदी आहे. पूर्वपश्चिम चाळीस धनुष्यें उदक आहे त्यास सूर्यावर्त ह्मणतात. तेथें स्नान केलें असतां ज्या पातकांनीं अंगावर अष्टप्रकारचीं कुष्ठें होतात तीं नाहीशी होतात. श्री सूर्याचें देऊळ फार मोठें आहे. देवळाचे मध्यभागीं चतुरस्र एक चबुतरा फार मोठा आहे. त्या चबुतऱ्यावर मध्यभागीं कुसुंदी साहाण तांबडे रंगाची दोन अडीच हाताची वाटोळी, शिसें ओतून पक्की बसविली आहे, त्याजवर सूर्ययंत्र काढलेलें आहे. यंत्राचे मध्यभागीं केसरकर्णिक जागा आहे, तेथें मध्यान्ही मोठ्या दिव्याचे वातीची जशी ज्योत असते त्याप्रमाणे लखलखित तेज, यंत्राचे मध्यभागीं पडतें. तें थोडा वेळ असतें. त्या संधीस तेथें दर्शनाची दाटी फार जमते; परंतु देवळा सभोंवतालीं आवार नाही, सबब चोर्हीबाजूनें लोक येऊन यंत्राच्या मध्यभागाचें दर्शन घेतात. कुष्टी-व्याधिष्ट लोक तेव्हां नदींत स्नान करून ओल्यानें वाट पाहत असतात. मग ज्योतीचें दर्शन करून नमस्कार करून जातात. देवळाभोंवती दोन दोन तीन तीन मजली धर्मशाळेची फार गर्दी आहे. कारण धनिक लोकांस व्याधि कोठेंही झाली म्हणजे ते येथें येऊन सेवा करून राहतात. आम्ही तेथें चार पांच दिवस स्नान-तीर्थविधि वगैरे करून होतो. नंतर तेथून निघून जातांनां वाटेंत दहा बारा स्वार भेटले त्यांस विचारतां आम्ही श्रीमंत रावसाहेबाचे

नोकर आहों, आमचे बरोबर येत असल्यास चलावें, जवळच तळ आहे, असें सांगितलें. तेव्हां आम्ही त्याजबरोबर श्रीमंतांच्या मंडळींत गेलों.

या वेळीं श्रीमंतापाशीं फौज बरीच होती. एकंदर लढवई लोक सुमारे २० हजार होते व बाजारबुणगे १० हजार होते. दक्षिणी ब्राह्मण आठ दाहा होते व आचारी पाणकेही होते. त्यामुळें आह्मांस कोणतीच काळजी राहिली नाही. आम्ही बंडवाल्यांबरोबर जात असतां देश कोणता हें भान मुळींच राहिलें नाही. पर्जन्य काळचे दिवस होते. जातां जातां जयपुराचे जवळ गेलों. जयपूरवाल्यापासून बंडवाल्यांनीं खंडणी घेतली; याशिवाय लहान सहान राजे रजवाडे रस्त्यांत लागले त्यांजपासूनही खंडणी घेतली. नंतर बुंदीकोटच्या राजाकडे बंडवाले वळले व बुंदी कोटाहून आठ कोशावर चांगली जागा पाहून तेथें तळ दिला; व बुंदीकोटाचे *राजास स्वाराबरोबर पत्र धाडलें. त्यांत मजकूर कीं, आम्हीं धर्माकरितां इंग्रजाबरोबर लढत आहों, यास्तव तुहीं आह्मांस दोन लक्ष रुपये द्यावे न घाल तर आम्हीं लढून घेऊं. तें पत्र स्वारांनीं राजास नेऊन दिलें. राजानें सर्व सरदार जमा करून विचार केला, तेव्हां असें ठरलें कीं, हे बंडखोर लोक आहेत यांस विनाकारण रुपये देऊं नये. नंतर स्वाराला तोंड जबानीच असा निरोप सांगितला कीं, सार्वभौम इंग्रज बहादर आहे, त्यांस खंडणी द्यावी लागते, त्यास तुम्हीं मुळखांतून काढून लावा. ह्याजें आम्हीं तुह्मांस खंडणी देऊं. हा निरोप

* ही गोष्ट केचा इतिहास पाहतां झालरा पाटण कोट्याखालील एक राजा आहे तेथील आहे.

स्वारांनी आणतांच बंडवाल्यांनीं बुंदीकोटावर चाल केली. मला हगवणीचा उपद्रव होता ह्मणून आम्हीं तेथेंच राहिलों. चार पांच दिवसांनीं बुंदीकोटाकडील हकीगत एका गृहस्थानें सांगितली कीं, श्रीमंताकडील लोकांनीं शहरानजीक जाऊन मोरचे बांधून तोफेस बत्ती दिली. राजाकडील लोक सरदार वंगरेही रणभूमीवर तयार होऊन आले. राजापाशीं फौज मराठी होती व बंदुका तोड्यांनीं पेटविण्याच्या होत्या. एक प्रहरभर लढाई झाली. श्रीमंताकडील लोक लढवई असल्याकारणानें राजाच्या फौजेचा मोड झाला, व ते लोक दशदिशा पळून गेले, व राजाही त्या गर्दीत पळून गेला. श्रीमंताकडील लोक हष्टा करीत शहरच्या दरवाज्यापाशीं येऊन शहरांत शिरले. शहरची छूट ज्यास सांपडेल त्यास बक्षीस ठरली होती, व सरकाराकडील द्रव्य श्रीमंतांनीं ध्यावें असें ठरलें होतें. पलटणी टोळ्यांनीं, शहरांत शिरून तमाम छूट केली. या शहरांत लोक बहुत धनिक होते, तो अर्थ सर्व पलटणच्या शिपायांनीं घेतला. राजवाड्यांत राजाची राणी, व मातुश्री, व चार भोगांगना अशा सहा स्त्रिया, माडीवर एका जागेत आंत कडी लाऊन बसल्या होत्या. रावसाहेब व तात्या टोपी यांनीं खजिनदारापासून खजिना आपल्या ताब्यांत घेतल्यानंतर तिसरे मजल्यावर रावसाहेब खुद्द जाऊन असें ह्मणाले कीं, राजाचे मातुश्रीस मी नमस्कार करतो, व राजाच्या स्त्रिया माझ्या बहिणी आहेत. मी धर्माकरितां प्राणावर उदक सोडून, या प्रसंगांत बुद्धिपूर्वक पडलों आहे; तशांत सरकारी फौज धर्माकरितां बिघडून आपल्यास सांपडली, याजमुळें जें करूं तें होईल, ह्मणून या कर्मास आरंभ केला. सर्व राजेरजवाडे यांनीं सामर्थ्यानुरूप पैशाची मदत

केली, त्याप्रमाणे येथेही दोन लक्ष रुपयांची मागणी केली, परंतु आम्ही लढाईस येतो असा निरोप आल्यावर मजकडे दोप नाही. तथापि आपण भिऊ नये. माझ्याकडून कोणतेही पातक व्हावयाचे नाही. आपण दरवाजा उघडून राज्याप्रमाणे जेवणे खाणे करावे. आपला लहान मुलगा आहे, त्यास गादीवर बसवून आही येथून जाऊ. आम्हांस राज्याची जख्खरी नाही व वस्तुमात्राचा नाशही करणे नाही. असे सांगतांच राजाच्या मातुश्रीने दरवाजा उघडला. नंतर रावसाहेब क्षणभर तेथे बसून आपले गोटात निघून आले. ग्वजिभ्यांग तीन चार लक्ष रुपये शेख होते. ते मात्र घेतले व कांहीं नाश घेतली, व गहू व तुरीची डाळ, व घोडे व बैल घेतले. रावसाहेबांनी स्वतः राजपुत्रास मोठ्या थाटाने मिरवणूक काढून गादीवर बसविले. याप्रमाणे हकीकत कळली. या राज्यांत मोर फार आहेत, कारण मोर मारण्याची मनाई आहे. तेथून बंडवाले हूच करोन निघाले, परंतु शिपाई फार उन्मत्त झाले. शहरचे तुरीचा अर्थ शिपाईलकांगारी फार झाला होता. प्रत्येकाच्या कमरेशी अर्थाचा कसा होता. नंतर हैदराबादचा निजाम बंडवाल्यांस मिळणार आहे, अशा बातमी लागल्यावरून बंडवाले लोक दक्षिणेकडे फिरले, व नर्मदा उतरून सातपुड्यातून दक्षिणेत जाण्याचा रस्ता काढावा असे ठरले, तेव्हां आही त्याजवरोवर जाण्याचे सोडून देऊन ब्रह्मावर्तकडे फिरले. मी हगवर्णाने अशक्त झाल्यामुळे हळूहळू चालत, व कोठे मिळेल तेथे गाडी करीत जाऊ लागलों, तो एके दिवशी बेटमा लपून शहरासारखा गांव लागला तेथे येऊन

गोहोचलें. शहरांत शिरून वाजारांत शिधासामग्री घेण्याकरितां गेलों, तो शहर ओस दिमूं लागलें. रस्त्यांत माणूस भेटना, उतरण्याकरितां जागेचा शोध करितां एक घर एकानें दाखवेलें. तेथें शिरतां मालकांनीं सांगितले की, आह्मी शेणवी आहों, तशांत गावांत मरगीचा उपद्रव चालू आहे, व आमचे येथेही मनुष्य लागलें आहे, तेव्हा तुम्ही गांवाबाहेर ओढा आहे तथे जाऊन, स्वयंपाक वगैरे करून रात्री पाहिजेल तर येथ राहावयास यात्रें. प्रवासांत भयकर प्रसंग कसे येतात याची साक्ष पदविण्याकरितांच कीं काय, आत्मांस ते गाव लागलें. आमचेबरोबर आणखी एक ब्राह्मण वाटमरू चालत होता, तेव्हां आम्ही तिघे शिधा व गाढोडी घेऊन गावाबाहेर गेलों, तेथे नदीकांठीं स्नान करून स्वयंपाकाची तयारी करू लागलों तो विस्तव नाही. इतक्यांत एक प्रेत जवळच जळण्यामाठीं आलें, त्याचेबरोबर विस्तव होता, तो मी मागू लागलों. विस्तव नेणारा मनुष्य मागे पुढें पाहू लागला, तेव्हां मी त्यास धर्मशास्त्र सांगितले की, हा अग्नि स्थंडिलावर ठेऊन स्थापित केला जाईल, तेव्हा क्रव्यादाग्नि होईल, तो देऊं नये; सध्यां हा लौकिकाग्नि आहे. तेव्हा त्याने आम्हांस अग्नि दिला. असो. भोजन करून आम्ही रात्री वस्तीकरितां शेणव्याचे घरीं आलों व ओटीवर निद्रा केली. पाहाटेस शेणव्याच्या घरीं आणखी एक बाई लागली. तरचीं माणसे औपभोपचाराचे गडबडीत लागलीं व आह्मी उठून रस्ता आक्रमिण्यास आरंभ केला. जाता जातां उजाडण्याच्या सुमारास, आमचे सोबत्यास एकाएकी रेंच झाला, तोही घागरभर. तेव्हां आम्हां सर्वांचें धावे दणाणलें. आलेल्या गोष्टीस सादर

असावे, या शिवाय आपले हातीं काय आहे, असें मानून आम्ही पुढें गांव लागला तेथे वस्ती केली, व सोबत्यास पुष्कळ औषधोपचार केला. परंतु त्याचें मरण त्या गांवात ठरलें होते, त्याप्रमाणें बारा वाजण्याचे सुमारास त्याचें प्राणोत्क्रमण झालें. नंतर गांवचे पाटलास बोलावून त्याच्या चीजवस्तांची यादी करून सर्व माल त्याचे हवाली केला, व शवाचें दहन गोवऱ्यांनीं केलें, कारण तेथें लांकडें मिळत नव्हतीं. एक वांसा आणून त्याला तें प्रेत बांधून आम्हीं दोघांनीं स्मशानांत नेलें, व त्यास अग्नि दिल्या. नंतर स्वच्छ स्नानें करून गांवांत येऊन पुढच्या गांवास गेलों, तेथे भोजन तयार करून अन्न ग्रहण केलें, व रात्री तेथेच वस्ती केली. तो दिवस आम्हांस फार भयंकर गेला. दुसरे दिवशीं हळू हळू मार्ग आक्रमण करून एका मुकामावर आलों, तेथें बरेच दिवस विश्रांति घेतली. श्रावणाचा महिना असून पाऊस फार पडत होता. भाद्रपदमासी पुन्हां कूच केलें तों रस्त्यांत एका मुकामावर, ब्रह्मवर्तिकाडील दोन ब्राह्मण, काकांच्या परिचयाचे दक्षिणेकडून आले, त्यांनीं बंडवाल्यांची पुढील हकीगत सांगितली. ती फार महत्त्वार्चा असल्यामुळे येथें लिहून ठेवितां.

नर्मदा उतरून सातपुट्यांत जाण्याच्या इराद्यानं बंडवाले निघावे तेव्हां मार्गेपुढें अडीचे स्वार चालत असत. त्या स्वारां जवळ मोठ-मोठे घोडे असून त्यांचेपार्शीं हस्तनळीच्या तोफाही असत. त्यापैकीं मागील स्वारांनं असें कळविलें कीं, दोन मजलावर इंद्रजांची फौज व मंद्राजी काळे पलटण पाठलाग करीत येत आहे. अशी बातमी लागतांच डब्वल कूच करून म्हणजे रोज पंधरा पंधरा कोसांची


मजळ मारून बडवाले नर्मदेवर येऊन पोहोचले. तेथे इंम्रजाची फौज होतीच. नर्मदेस नाव नगून पर्जन्य फार पडत असल्या कारणाने पाणीही पुष्कळ चढले होते. तेव्हां महासंकट पडले. ईश्वर वाट कशी देतो अशा विचनेत त्या मुकामावर रात्र गेली. पाहाटेस ताच्या टोपी यांनी चार स्वार बरोबर घेऊन सर्वास असे सांगितले की, नर्मदातीरास कोठे तरी पायउतार असण्याचे शोधास जातो. असे सांगून नर्मदेच्या तीरी गांवागाव शोध करीत चालले. मुळीच बंडवाले लोक जेथ जात तेथे त्यांची बातमी लागतांच गांवांतील लोक पळून जात; गांवांत अतिवृद्ध व बाळक मात्र राहत. ताच्या टोपी याने दृशंगाबाद दक्षिणतीरावर आहे, त्याचे पूर्वेस ईशान्य बाजूस सांडिया घाटाचे उत्तरेस जंगलांत लहानसा गाव आहे तेथे बहुत चवकशी केली, परंतु नर्मदेस उतारा आहे असे समजले नाही. तो त्या गांवी एक गृध्र अतिवृद्ध ९० वर्षांचा भेटला; त्याजपाशी ताच्याटोपी वसून सर्व दृकीकृत सांगून असे विचारले की, नर्मदेस पायउतारा कोठे आहे ते सांगावे, तुजला शंभर रुपये बक्षिस देऊं. याप्रमाणे त्यास राजी करून त्या वृद्धापासून उताराची माहिती मिळविली. त्याने स्वतः नर्मदाकांठी येऊन जागा दगडविली आणि ताच्याटोपी व स्वारांनी त्याचे शब्दावर भरंवसा ठेऊन नदीत घोडे घातले. तेथे पात्र फार रुंद असून खाली वाळू होती. शूद्राने दाखविल्याप्रमाणे समोरचे खडकावर नजर ठेऊन चालले तो पाणी छातीवर खोल नाही व पाण्यास ओढही नाही असे पाहिले. पळीकडे जाऊन पुन्हां परत येऊन त्या वृद्धास रुपये देऊन संतुष्ट केले. व लागलेच स्वार पाठवून

सर्व लष्कर तेथें नर्मदातीरीं आणविलें. ते समयीं सर्व बंडवाले भिऊन गेले होते. कारण नर्मदा नदी पर्जन्यामुळे फार वाढली आहे, भयंकर तास दिसत आहे, असें आपसांत बोलत होते. इतक्यांत रावसाहेबांनीं घोड्याखालीं उतरून नर्मदेस नमस्कार घालून हळद कुंकू वाहून भरजरी शास्त्र व जरीकाठी खण गंगेस अर्पण केला, आणि प्रार्थना केली कीं, गंगाबाई ! तूंच आतां रस्ता देशील तर उपाय आहे, असें ह्मणून घोड्यावर वसून घोडा पाण्यांत घातला. मागोमाग तात्या टोपी, जळका रामभाऊ वगैरे सरदारांनीं घोडे घातले व पलीकडे निघोन गेले. मग लष्करांत ओड्याचे बावोस हत्ती होते ते नर्मदेत उभे करून लोक हत्तीवरून उतरू लागले. सर्व सामान सुद्धां उतरोन, दक्षिण तीरानें पुन्हां सांडियाच्या घाटावर येऊन, बहुत झाडी होती तेथें तळ दिला. सर्वांचीं मनें निर्भय होऊन आनंदानें आपआपलीं जेवणें करण्यास लागले. इतक्यांत इंग्रज मागें लागला होता तो संध्याकाळचे सुमारास नदीवर पलीकडे पोहोचून त्यांनीं तोफेस बत्ती दिली. तात्या टोपी यानेंही जवळच टेकडी होती त्याजवर तोफ नेऊन आवाज काढूं लागले. तेव्हां इंग्रजांस आश्चर्य वाटलें कीं, नर्मदेस पूर आला असोन सर्व लष्कर पलीकडे कसें गेलें. इकडे पृथ्वीवर असा लौकिक झाला कीं 'श्रीमंतांस नर्मदेनें वाट दिली. नर्दास पूर आला होता, इंग्रजी फौज आली तीं वाट नाही.' असो. इंग्रजांनीं नांवांचा वगैरे बदोबस्त करून नदी उतरण्याची खटपट चालविली. श्रीमंतांकडील फौज आठ दिवस तेथें तळ देऊन होती. नंतर बुंदीकोट्याकडील छोट यथोन पुढें वरोवर नेणें कठिण, असें जाणोन सर्वानुमतें तेथेंच वडाचे

झाडाखालीं खुणेनें पुरून ठेविली. मुख्य ठेवणाऱ्यांत श्रीमंताचा हुजऱ्या व तात्या टोपी होते. मग तेथून कूच करून सातपुड्यांत गेले. रस्त्यांत शेतांचे बरेंच नुकसान केले. मक्याचीं शेते शिपायांनीं खालीं. उसांचीं गुऱ्हाळें लागलीं होतीं तेथेंही छूट केळी व ऊंस खाले. तों हैदराबादेस पाठविलेले लोक आले; त्यांनीं रावसाहेब व तात्या टोपी ह्यांस असें सांगितलें कीं, हैदराबादवाला अनुकूल नाहीं इकडे आल्यास नाश होईल. असा मजकूर समजतांच सर्व फौजेमुद्दां ते माघारे फिरले. पलटणी लोकाजवळ लुटीपासून अर्थ फार झाल्यानें वेळचेवेळेवर हुकूम उठत नाहींसा झाला, तरी माघारे फिरले. सातपुड्यांत महिना पंधरा दिवस राहिले. नंतर झांशी व सागर यांचे दरमियान जंगल बहूत आहे त्याचे आश्रयाने राहावें असा विचार करून तेथें पोहोचले तों फौज फार कमी झाली. कितीएक पलटणी लोक पळून गेले. इंग्रजांनीं जाहिरनामा लाविला होता कीं, ज्या लोकांस आमचें भय वाटत आहे, त्यांनीं भय सोडून शिपाई-पणाचा ड्रेस टाकून हत्यार त्रिरहित खुशाल आपापले घरीं जाऊन निर्भयपणाने राहावें. त्यावरूनही कैक लोक बंड सोडून घरीं गेले. आम्हीं विचार केला कीं, आपण बंडांत अर्थ संपादनाकरितां आहों तो तर मिळत नाहीं, तेव्हां आपणही बंड सोडून ब्रह्मावर्तास परत जावे. याप्रमाणें विचार करून बाहेर पडून जात आहों तों तुमची आमची संगत पडली. आतां एकमेकांस जपून ब्रह्मावर्तास जाऊं. याप्रमाणें त्या ब्राह्मणांनीं हकीगत सांगितली. नंतर आम्ही सर्व मिळून मजल दर मजल करीत ब्रह्मावर्तास पोचलों, व तेथें वेदशास्त्रसंपन्न बाबा कर्वे यांजकडे बिऱ्हाड करून राहिलो. तेथें श्रीमंताचे बाग

मोकळे होते. त्यांत सकाळीं जाऊन फुलं, बैल, तुळशी बहुत आणून देवपूजन करीत असों. व क्षेत्रांतील देवाळयाचीं दर्शने घेत असों. याप्रमाणें कार्तिकमास तेथे राहिलों. असो. येथून बंडाची हकीकत संपली,* तत्रापि आमची पुढील हकीकत थोडक्यांत देतां.

भाग ८ वा.



तीर्थयात्रा.

धर्मं मतिर्भवतु वः मतनोत्थितानाम् ।

स द्वेक एव परलोकगतस्य बन्धुः ॥

ब्रह्मावर्तास कार्तिक मास संपला, पुढें काशीस जाण्याचा विचार करूं लागलों. द्रव्य कसें मिळेल या विचंचनेंत होतो. इतक्यांत वे. शा. रामचंद्र शाम्बीबुवांनीं सांगून पाठविलें कीं, बैलसियाचा राजा तुळापुरा करणार आहे तें अनुष्ठान कुंडमंडणाचें आहे, तेव्हा तुम्हांस आमचे बरोबर येऊन अनुष्ठान पार पाडलें पाहिजे. बैलसियाचें ठिकाण ४०।४५ कोस असून उत्पन्न तीन लक्षाचें होतें व राजा ऋग्वेदी ब्राह्मण होता. वय ८० वर्षांचें, राजपत्नी ७५ वर्षांची असून औरस संतति नाही. त्यांनी मुद्दाम शास्त्रीबुवास मेणा पाठवून बोलाविलें होतें. नंतर मी दानमयूग, दानचंद्रिका, इत्यादि ग्रंथ पाहून अनुष्ठान तयार केलें. नंतर शास्त्रीबोवा आणखी

* रावसाहेब कोठे नाहीसे झाले याचा पत्ता नाही. व ताच्या टोपी पकडला जाऊन काशी गेला हें इतिहासप्रसिद्ध आहे.

कांहीं ब्राह्मण समवेत आह्वास घेऊन वेळसियास गेले. शास्त्री-
 बोवांचें वय ते समयीं पाऊणशें वर्षांचे होतें. तो पुरुष केवळ
 राजरत्नच होय. कांही वेदपठण करून नंतर न्याय व व्याक-
 रणाचे अध्ययन केलें होतें; व गाणेंही चांगले शिकले होते. श्रीमंत
 बाजीराव साहेबांचे आग्रहावरून श्रीमंतासमोर फक्त पुराण वाचीत
 असत. श्रीमंतापारी ९५ वर्षे आश्रयाला होते, व लक्षावधि रुपये
 मिळविले होते. श्रीमंतांकडे श्रौतसंबंधी व किरकोळ स्मार्त प्रकरणी
 जे सक्त होत होते ते शास्त्रीबोवा सांगत असत. श्रीमंताचे
 पदरीं राघवेंद्राचार्य, आपाशास्त्री मामांसक, तातुदीक्षित भडकमकर
 वगैरे खरी विद्वान् मंडळी होती. तरी धर्मशास्त्र शास्त्री-
 बुवांनींच सांगितलें पाहिजे. याप्रमाणें शास्त्रीबोवांचा लौकिक चोही-
 कडे होता. असो. मजल दरमजल आर्त्ता वेळसियास पोंचलों.
 एक बंगला आह्वाकारितां स्वतंत्र दिला होता तेथें सर्व मंडळी
 उतरली. राणी फराळास पेढे वरफी दूध वगैरे राजानें पाठविलें
 होते. रात्रां सर्वास बिछाने व पाघरण्यास रजया वगैरे उत्तम बदो-
 बस्त होता. दुसरे दिवशी शास्त्रीबोवा सांगूं लागले कीं, मी
 अशीच मंडळी घेऊन चार पांच वेळ येथें आलों, परंतु हमेशा
 यश मिळत होतें. आतां पाहार्थें. येथून वारा कोशावर कनोज-
 क्षेत्र आहे तेथें हजारों कान्यकुब्ज ब्राह्मण राहतात. तेथील गौड
 पंडित येथें फार येतात. त्यांचीं मनें आपल्याविषयीं शुद्ध
 नसून ते अनेक कूटार्थ काढतात. इतक्यांत गौड ब्राह्मण
 व राजोपाध्ये येऊन कुंडमंडप तयार केला होता तेथें बोलावणें
 करून गेले. शास्त्रीबोवांनीं सोमयाजीबाबास पाठवून दिले. तेथें सर्व

कुण्डे तयार होतीं, पद्मकुण्ड मात्र तयार होणें बाकी होतें. त्या ठिकाणीं दक्षिणी व गोंड खडूनें कुण्ड तयार करीत होते, परंतु कुण्ड जमेना, तेव्हां शास्त्रीबुवांस पुन्हा बोलाविणें आले. ते समयीं मी विनंती केली कीं, मी जाऊन पाहतों, मग आपण यावें. असें सांगोन बागांत गेलों व मंडळीस सांगितलें कीं, आह्मी कुण्डार्क पाहिला आहे ते पुस्तक आणून टीका पाहून मग खडूच्या रेघा माराव्या. तेव्हां पुस्तक आणविलें गेलें, व पद्मकुण्डाची टीका वाचून मी रेघा मारण्यास आरंभ केला, तो त्या ब्राह्मणाचे कण्ठरूच चुकलें होतें, ते उत्पन्न होतांच सर्व मंडळीस आनंद झाला व पद्मकुण्ड सिद्ध झालें. याप्रमाणें गोंड मंडळींत प्रतिष्ठा चांगली होऊन शास्त्रीबोवांस यश आलें. असो. नंतर दुसरे दिवशीं प्रातःकाळापासून कर्मास आरंभ झाला. तें निर्विघ्न पार पडलें. शेवटचे दिवशीं राजा व त्याची बायको व घरांतील देव याण शालिग्राम सुद्धां जवळ घेऊन तुळेंमध्ये वसवून भारोभार रुपये घातले. नंतर अनुष्ठान समाप्त झाले. मजला सादस्य वर्ण दिला होता. भोजन झाल्यावर सभा करून द्रव्य बहुत वाटलें. शास्त्रीबोवास दोनशें रुपये किंमतीची हिरवी शालजोडी दिली व १९० रुपये रोख दिले. मजला पितांबर व पन्नास रुपये मिळाले. खेरीज मधुपर्काबद्दल सहा मिळाले. याशिवाय शास्त्रीबुवांनीं राजास सांगून मजला पन्नास रुपये निराळे देवविले. याप्रमाणें द्रव्यप्राप्ति होऊन दोन चार रोजांनीं आम्हीं परत निघालों ते ब्रह्मावर्तास आलों. तेथे कांहीं दिवस राहून नंतर भैमिवारण्य व श्री अयोध्येचे यात्रेस मंडळी ३०।३२ निघाली, त्याजबरोबर आम्हींही निघालों. ते कानपुरावरून लखनौस आलों. दुसरे दिवशीं

शहरांत जाऊन वस्ती केली. पांहाटेस गाड्या भरून जाऊं लागलों तो प्रहर दिवसास गोमती गगेवर आलों. पुढे लोहेश्वरसांवाचे प्रसिद्ध ठिकाण लागलें तेथें पुजा करून मजल दरमजल चालते झालें. वाटेनें सर्व निर्भय झाले होतें. नैमिषारण्यांत पोचून प्रथम पंचप्रयाग तीर्थावर वस्ती केली. दुसरे दिवशीं क्षौरश्चाद्र वगेरे करून दधीच ऋषींचे आश्रमास गेलों; आणि नैमिषारण्यासंबंधी तीर्थ व यात्रा करूं लागलों. एकंदर नैमिषारण्य क्षेत्र ८४ कोशांचें आहे व ती भूमी देवांची आहे, जागा तपश्चर्येस फार योग्य आहे. सर्व अरण्यांत दोन हातावर पाणी महापूर आहे. क्षेत्र सर्व सपाट असून त्यांत दर्भ, कुश, काश वगैरे यज्ञीय वृक्षांची समृद्धि आहे. पाऊस बहुधा दर महिन्यास पडतो. अरण्यांत वृक्षाही यज्ञीय म्हणजे आंबे, जांबूळ, उंबर, पळस वगैरे आहेत. तसेंच फुलझाडेही त्या वनांत अतिशयित आहेत. तांबड्या पांढऱ्या कण्हेरी, रासतुरे, पिवळे तांबडे नागचाफे, मोठमोठ्या आपोआप झालेल्या सर्व प्रकारच्या जासवदी, सर्व प्रकारच्या कोरांठी असून सदागुलावाचीं ठोबें तर बहुतच आहेत. मोगरा चमेली वगैरे फुलांच्या वेळी वृक्षांस वेष्टून आहेत. नैमिषारण्यांत सर्व ऋषि दीर्घ सत्रास बसत. सूताचा पुराण सांगण्याचा चवुतरा पांच हात लांब दाखवितात. त्याजवर कोणी बसल क्षणोन त्याजवर उंच देवळासारखें करून वर कळस केला आहे. असो. याप्रमाणें गंगापुत्रांनीं ठिकाठिकाणचा क्षेत्राचा माहिमा सांगितला. एके दिवशीं गोतमी गगेचे पार जाऊन तीर्थ हिंडत होतों, तो उंबराचे वृक्षाची झाडी लागली. गंगापुत्रांनीं सांगितलें कीं, या उंबराचे फळांत कीड गुळीच नाही. तेव्हा सर्वांनीं फळें

फोडून पाहिलीं तों फळें अंजिराप्रमाणें होतीं, तीं भक्षण केलीं. काही बायांनीं ओढ्यांतून भरून घेतलीं. तीर्थे करून परत गौतमीवर येताच गंगापुत्रांनीं सांगितलें कीं येथील फळें येथेच टाकावीं, न्यावयाचीं असल्यास भारंभार सोनें इकडे ठेविलें पाहिजे, नाहीतर यात्रा फुकट जाईल. तेव्हां त्या बायांनीं निरुपाय होऊन फळें तेथेंच टाकिलीं, आणि कोसभर ओझें वाळगल्याबद्दल गंगापुत्रास रागें भरल्या. असो. गोमतींत सूर्यावर्त ह्मणोन ऊष्णोदकाचें तीर्थ आहे त्यास गंधकाचा वास येत नाही. तेथें स्नान करोन पांडवतीर्थावर आलों. तेथून रामतीर्थावर येऊन रात्रीं बिन्हाडीं वस्तीस आलों. दुसरे दिवशींही हत्पाहरण तीर्थावर श्राद्धें करून आणखी तीर्थाचे दर्शन घेतलें; नंतर लळिता देवाचें पूजन करून घरीं आलों. एकंदर नैमिषारण्याचे यात्रेस दाहा बारा दिवस लागले. नैमिषारण्यांत कांटा लागेल तर गुलाबाचाच लागेल, इतर कण्टक वृक्ष तेथें मुळींच नाहीत. प्रत्येक गावा भोवतालीं कळकीचे बेडाचे कुसूं असतें व आंत जाण्यास रस्ता एकच असतो. वाहेरून तोफ लाविली तरी गांवांत गोळा जाणें कठीण. परंतु मुशाफराचा असा बंदोबस्त केला होता कीं, गांवचे लोक मुशाफरावर पाहरा करीत, कारण कोणतीही चोरी झाली तर ती गांववाल्यांपासून भरून घेत असत. याप्रमाणें इंग्रजांनै चोरीचा बंदोबस्त केला होता. तेथोन अयोध्येकडे जातां १४ कोशावर घोघ्रा व शरयूचा संगम आहे. तेथें विन्व वृक्ष फार आहेत, ते पाहून तेथें स्नानमध्यादि करून दुसरे दिवशीं अयोध्येस पोचलों. रामनवमीचे पर्यंत लोक फार जमले होते, त्यांत बैरागी फार हांते. रामनवमीचे सकाळीं स्नानें वगैरे करून रामाचें

दर्शन घेतलें. तेथें दक्षिणी ब्राह्मण पुजारी होता. त्यांचें कारण शोधतां त्याचे पूर्वज अतिमोठे रामभक्त गोदातीरीं गंगाखेड्यास राहत होते. प्रपंचाकरितां कर्ज फार झालें ह्मणून तेथून निघून अयोध्येस येऊन शरयूत स्नान करून तप करीत वसले असतां एके दिवशीं स्वप्नां रामचंद्रांनीं येऊन सांगितलें कीं, उदईक स्नानास शरयूत उतरले असतां पायांस मूर्ती लागतील त्या काढून देवळांत वसवून पूजा करीत जावें. त्याप्रमाणें दुसरे दिवशीं मूर्ति सांपडल्या, त्या वाळूच्या असून एका ओळीनें एका प्रभावळीनें हातीं आल्या. त्या किनाऱ्यावर काढून ठेविल्या. ती खबर सर्व लोकांस लागली. अयोध्येचा राजाही तेथें आला, त्यानें मंदिर बांधण्याचा हुकूम केला. मंदिर तयार झाल्यावर मूर्ती नेऊ लागले तों त्या जाग्यावरून हालेनात, तेव्हां सर्वांनीं त्या ब्राह्मणास विनंति केली कीं, आपण मूर्ती न्याव्या. तेव्हां त्यानें सहज नेल्या. असा साक्षात्कार पाहून त्या ब्राह्मणाकडे पूजा सांगितलेली अद्याप त्याच्या वंशजाकडे आहे. या रामास दक्षिणी लोक विशेष मानतात. याशिवाय एका देवालयान्त रामाची सुवर्णाची मूर्ति आहे. रामनवमी शिवाय तिच्या दर्शनास १। रुपया पडतो. अयोध्येच्या दक्षिणेस हणमतगडी ह्मणोन लहानशी देवाडी आहे तेथें मारुतीचें देवालय चिरंवंदी आहे. अयोध्येस बानर फार आहेत व माकडेंही वरींच आहेत. अयोध्येत परशुराम बोवा ह्मणोन एक कोंकणस्थ ब्राह्मण महान साधु होऊन गेले. त्यांचा हल्लीं मठ प्रसिद्ध आहे. मठांत मारुतीची स्थापना आहे. परशुराम बोवा प्रथम बहुत दिवस शरयूतीरीं मठ बांधून होते. वृद्धापकाळीं

तेव्हां शरयूचा ओव वळून मठापाशीं आली. या गोष्टीमुळं देशोदेशीं कीर्ति झाली. पुढें शिंदे सरकार दर्शनास आले त्यांनीं मठाकडे तीनशें रुपयांची नेमणूक करून दिली. पुन्हां दुसऱ्या वेळेस आले तेव्हां विनंती केली कीं, मला कांहीं खर्च करण्यास आज्ञा व्हावी. तेव्हां आज्ञा केली कीं, वानरांस लाडूचें भोजन घालावें. तेव्हां वानर किती होतील ह्मणोन विचारितां पांच साहा हजार होतील ह्मणोन सांगितलें. नंतर आज्ञेप्रमाणे बारा पंधरा हजार बुंदीचे लाडू तयार करविले, तेव्हां साधूंनीं हणमंतगडीस जाऊन सर्व वानरांस विनंति केली, उदर्क येथें रामप्रसादास यावें; व दुसरे दिवशीं लाडू हणमंतगडीवर नेऊन देवालयामोवतीं राशी केल्या. नंतर साधु महाराजांनीं पुन्हा येऊन वानरांस विनंति करतांच सर्व वानर येऊन प्रत्येकांनें दोन दोन लाडू नेले. असा तो साधू मोठा साक्षात्कारी होऊन गेला. त्याचा मठ अद्याप तेथे आहे.[†] असो. नवमीचे दुपारीं शरयूचें स्नान करून रामजन्म झाला त्या भूमीचें दर्शन घेतलें. या दर्शनाम लाखों लोक आले, त्यांनीं तुळशी व सुपारी हातात आणली होती. जन्मार्चा जागा मैदान असून पन्नास हात लांब व चार्हास हात रुंद अशी आहे. पक्का चुना ओतून कवरभर उचीचा चवुतरा केलेला आहे. दुसरे दिवशीं स्वर्गदार ह्मणजे लक्ष्मणाने प्रायोपवेशन केलें त्या ठिकाणचें दर्शन घेऊन नागेश्वरावर पाणी घातले; तेथें पाणी घातलें म्हणजे यात्रा सफळ होते. अयोध्या क्षेत्र पूर्वी द्रुत झालें

[†] हा परशुराम बोवा दिनकररावाचा चुलता होता, व तो आवा महाराज म्हणोन कल्याणस्वामीचा यश शिंद्याचे पदरी आहे त्याचा सांप्रदायी असून त्याचे लहानपणी तेथील संस्थानांचा बंदोबस्त त्यानें उत्तम ठेविला होता.

होते तें विक्रमानें तपश्चर्या करून नागेश्वरावर अयोध्यामहाभ्याचा शोध लावून कायम केलें अशी आख्यायिका आहे.

अयोध्येत २२ दिवस मुक्काम केला. तेथून डाक चालू लागली असें ऐकून घरीं तीर्थरूपास पत्र लिहिलें, तें अमः—वरून निघाल्यापासून सुखदुःख भोगीत आज तागाईत दिवस गेले. प्रपंचाकरितां पैसा मिळाला नाहीं. अनेक तीर्थ मात्र पाहिलीं; येथोन काशीम नाण्याचा विचार आहे, यास्तव त्रिस्थळीची आज्ञा व्हावी. ‘आत्मा वै पुत्रनामासि’ या श्रुतीवरून तीर्थविधि मी आपल्याकरितां करूं शकतो, तसेंच ‘अवश्य पितराज्या’ क्षणनही वचन आहे, तरी पत्रोत्तर काशीस ब्रह्मघाटावर केलकर यांचे पर्यावर यावें. याप्रमाणें मजकुराचें पत्र घरीं घातले. नंतर आम्ही गाड्या करून लग्नना शहर पाहून काशीस मजल दरमजल पोचलो. सोबत रस्यात रावसाहेब हिगणे नाशिककर याची मिळाली होती. हिगणे हे गृहस्थ पूर्वापार आहेत; आरंभीं दिल्लीचे बादशाहाजवळ वकील शिवाजी राजाकडोन होते. त्यांजपार्शीं अत नव्हता अशी दाव्यत होती. परंतु काळगतीनें ऐश्वर्य जाऊन गरीबी पैकीं दिवस आले होते. रावसाहेबांचे वय २५ पासून ३० पर्यंत होते. अद्याप संतति झालेली नव्हती. कांहीं जहागीर बादशाहाकडून दिल्लीजवळ होती, व्यापकी कांहींवर वहिवाट नसल्यामुळे सरकारांत गेली होती, व कांहींवर वहिवाट असून सावकाराकडे गुंतली होती. ती सोडविण्याकरितां हिंदुस्थानांत दोन वर्षांपासून होते; तेथील काम आटोपून काशीस कांहीं इष्ट होती त्याची व्यवस्था लावण्याकरिता जात होते. काशीस त्यांचा वाडा प्रसिद्ध आहे व मंगळागौरीचा घाटही त्यांचे पूर्वजांनीं बांधिलेला आहे.

बरोबर माणसें आचारी, शिष्य, गडी, पहारेकरी असून कांहीं आस बायका होत्या; व मातुश्री व कुटुंबास बसावयास लुकडी गाडी होती. आम्ही उभयता मिळोन भाड्याचें घोंडें करून जात होतो. रस्त्यांत बराच परिचय झाल्यावर हिंगणे यांनीं आम्हास आग्रह केला कीं तुम्ही निराळें भोजन करू नये. परंतु आम्ही विनंती केली कीं, आतां काशीयात्रेस जात आहां, तेव्हां परान्न सोडले आहे, एव्हवीं भिक्षुक आहों. जन्मभर परान्न घेतोंच आहो, आपला लोभ असावा. असो. काशीस पोचल्यावर वरुणेवरून वक्रतुंड गणपतीस येऊन साष्टांग नमस्कार करून नंतर आपले बिऱ्हाडीं म्हणजे ब्रह्म-घाटावर केळकर यांचे घरीं गेलों, तो तेथें धरून पत्र आले होते. पत्र हरिपताचे हातचें होतें. बारीक अक्षरांनीं लिहिलेले दान बंद होते, कारण धरून निघाल्यापासून आमचें पत्र घरीं नाहीं, व घरचें आम्हांस नाहीं. तें पत्र वांचतां वांचतां माझे डोळ्यांस व ऐकणारांचे डोळ्यासही पाणी येऊ लागले. घरीं सर्व मंडळी खुशाल आहेत, देशीं येऊन सर्वास काळजीतून काढायें. असा एकंदर पत्रांत निष्कर्ष होता. असो. पत्नी वडिलांनीं आज्ञा यात्रेची दिली होती. त्याप्रमाणे सर्व यात्रा यथासांग केली. त्याचे वर्णन सविस्तर लिहूं लागलों तर ग्रंथविस्तार होईल. गयावर्जनही केलें. नंतर प्रयागास आलों. तेथील यात्रा करून तेथून विध्यवासिनीचेंही दर्शन करून आलो. याप्रमाणें सर्व यात्रा यथासांग झाल्यावर परत जाण्याचा विचार करूं लागलों.

भाग ९ वा.

— १९५० —

उपसंहार.

ज्वजनरमहि दुःखमग्रतो विवृतद्वारमिवोपजायते ।

मीं मनांत असा विचार केला कीं आपण प्रपंचाचें मदतीकरितां द्रव्य मिळवून घरीं न्यावें आशा हेतूनें निघालों, तो हेतू आपला साध्य झाला नाही. त्यास आपल्यास शक्ति आहे. मातापितरां-करितां गंगेची कावड न्यावी हीच त्याची सेवा करावी. असा मनांत निश्चय करून काकांशीं गोष्ट काढली. माझा पुष्कळांनीं निषेध केला. कावड नेणें महाकर्म काठिण आहे. अनवाणी चालवें लागेल, कित्येक महिने कावड खांतावर वाहावी लागेल. गंगा कधीं कधीं जल होवें, तेव्हां प्राणातिक संकट प्राप्त होतं. इत्यादि पुष्कळ अडचणी लोकांनीं सांगितल्या. परंतु वाडवडिलांचे पुण्याईनें मी नेईन, असा निर्धार सांगितला. तेव्हां सुमुहूर्त पाहून यथाविधि कावड भरली. दोन रुद्र ह्यणजे बावीस कुण्यांत गंगा भरून कावडींत गवत वगैरे घाटून त्यात भरल्या व कावड बंद केली. नंतर सुमुहूर्तावर आपाठ शु० १ चे दिवशीं प्रयागाहून निघालों तो मजलदरमजल ब्रह्मवर्तास पांचलो. तेथें बाबा कर्वे यांच्या वाड्यांत पुनः उतरलों. प्रतापिपथी चौकशी करून एवढा नेम ठेविला होता कीं, श्राद्धादि-उत्तरकार्याला जावयाचें नाही. शुद्ध परान्न मिळाल्यास घ्यावें. अनवाणी चालावयाचें व पागोटें घालावयाचें नाही. ब्रह्मवर्तास चार पाच दिवस मुक्तास वखून ग्वाल्हेरीस जाण्याचे इराद्यानें खाना

झालों. बरोबर गाड्या आणखी होत्या. काकांस ओश्यासुद्धां गाडीत बसावयाची सोय केलेली होती. असें चालले असता एके दिवशीं सकाळीं नित्याप्रमाणें प्रातर्विधि आटोपून स्नानसंध्यादि व लिंगार्चन करून गगेस हळद कुंकू वाहून कावड उचलून रस्ता चाळूं लागलों. तो एकाएकीं ती कावड अति जड झाली. खांद्यास भार सहन होईनासा झाला. डावे उजवे खांद्यावर पुष्कळ फिरविली, परंतु भार सहन होईना, यामुळें गाड्यांच्या मागें मागें राहूं लागलों. संध्याकाळीं चार वाजतां लोक मुक्कामावर उतरले. मी मोठ्या शर्थीनें तेथें पोचलों. दोन्ही पायांस ढोंपराग्वालीं सूज आली होती. पावलेही मुजलीं. मजलेवर येतांच भोजन तयार होतेंच. भोजन आटोपून मंडळीस हकीकत सांगितली. मंडळी झणू लागली कीं, पुत्राचे खांद्यावरून गंगा येऊन स्नान होणे महत्पुण्याईचें काम आहे, तुमच्यानें आतां चाळवणें कठीण होईल. पायास व पावलांस सूज आली आहे. त्योपक्षां येथे शिवळिंग आहे त्यास गंगेनें स्नान घालावें. तें ऐकून उत्तर न देता नित्याप्रमाणें कावड उशागतीं ठेवून निद्रा करण्याचे हेतूनें आथरुणावर बसलों. प्रथम मनोमय कुळस्वामिणीस नमस्कार करून नंतर गगेची प्रार्थना केली. कुटुंबाकरिता द्रव्यार्जन करण्याचे हेतूनें निघालो ते साध्य झालें नाहीं, तेव्हां गंगेची कावड नेत आहे कीं हा तरी जगात लोकीक होईल. तरी मातापित्यांस गंगास्नान न घडेल व येथे शिवळिंगास गंगा वाहिली तर मी देशी जाणार नाहीं. वैरागी होऊन बंदी-नारायणान जाईन. असा निर्धार करून गगेस नमस्कार करून झोपी गेलों, तो स्वप्नांत बारा तेरा वर्षांची ब्राह्मणाची मुलगी कानांत

मोत्याचे डागिने वातलेली हास्यमुख अशी येऊन बोट्छे लागली. मला बहिणीचा भास झाला. “दादा तू घाबरून नको, मी तुझ्याबरोबर घरी येणार.” असें स्वप्न पाहून जागा होऊन पाहार्तो तो पायास सूज नाही व ठणकाही नाही. तेव्हां अत्यानंद झाला. काकांस जागेकरून स्वप्न सांगितलें व पाय दाखविले. तेव्हां त्यांस आश्चर्य वाटून प्रत्यक्ष गंगेनें तुला दर्शन दिलें असें बोलून सर्वांनीं पुन्हा निद्रा केली. दुसरे दिवशी नित्याप्रमाणें सर्व विधि आटोपून कावड घेऊन रस्ता चालूं लागलों तों ती हलकी वाट लागली. असो. मजल दरमजल ग्वाल्हेरीस पोचून वे. शा. भाऊ वैशंपायन दा. नाथ्यक्ष यांजकडे उतरलों. तेथे मजला हगवणीचा उपद्रव झाला झणून केशवभट माडवगणे झांसीवाले ग्वाल्हेरीस राहत होते, त्यांचे येथे सोय चांगली पाहून बीच एकटा कांहीं दिवस जाऊन राहिलें. तेव्हां त्यांस फार आनंद झाला. नंतर प्रकृति बरी झाल्यावर झांशी सागर मार्गानें कुच दरकुच हुशंगाबादेस आलों. साडियाच्या घांटावर शांडिल्य ऋषीचें स्थान पाहिले. हुशंगाबाद नुकताच जिल्हा झाला होता. आझी शहरांत शिरतांच चौकीदार यानें आह्मास चौकीवर बसवून घेतलें व नंतर साहेबापुढे उभें केलें. साहेबानें चौकशी केली तेव्हां आझी केवळ यात्रेकरी आहां बंडापैकीं आमचेकडे कांहीं दोष नाही व मुंबई इलाख्यांत पेण तालुक्यांतील वरसईचे राहणार आहों, अशी त्यानें पक्की खातरी करून घेतली. कारण तो साहेब ठाणे जिल्ह्यांत बरेच वर्षे कामगार होता. तेव्हां साहेबानें सांगितलें कीं, तुझी गंगेची कावड नेतां परंतु जागोजाग मुशाफराचा फार बदोबस्त आहे तरी मी तुलास सरटिफिकिट देतां ते बरोबर ठेवावे.

नंतर साहेबांचे आभार मानून आत्मी त्यांनी दिलेले सरटिफिकेट घेतले आणि आतां मुक्काम कोठें कारावा या विचारांत जात असतां एक गोंड ब्राह्मण भेटला तो आत्मास घरी घेऊन गेला. या प्रमाणें देव अनुकूल असल्यामुळें सर्व गोष्टी सुरळित होऊं लागल्या. आमचे जवळ द्रव्य कमी होतें व पुढचा पहाडी बराच लांबचा होता. सबब द्रव्य कोठें मिळेल या विचारांत असतां समजलें कीं इंदुरास कित्रे यांचे कन्येचा विवाह आहे. तेव्हां तेंभुरणीवरून नेमावरात उतरून सिद्धेश्वर महादेवाचें स्थान आहे, हे हेमाडपंती देवालय असून दगडी कळसाचें आहे. तेथें श्री० अहल्याबाई होळकरीण इची टांकी सुरू आहे; ह्मणजे सर्व गांव टांकीवाल्यास इनाम आहे. त्यांनीं प्रतिदिवशीं चिरे घडावे, बहुत चिरे झाले म्हणजे गंगेचा घाट बांधीत असतात. देवालय नर्मदातीरी आहे तेथें धोतण्याचीं फुलें अतिशय, एका दिवसांत लक्ष पूजन होईल. तेथें शिवपूजन करून मजल दरमजल इंदुरास पोचलों. देवाग, धार, उज्जनी वगैरे ठिकाणाहून हजारों ब्राह्मण जमले होते. परंतु विद्वान पाहून परीक्षा घेऊन याद करीत आहेत असें समजलें. तेव्हां आत्मी परीक्षेचे ठिकाणीं गेलों. तेथें विवाह प्रकरणीं काहीं चर्चा चालली होती. 'कुलमग्रे परीक्षेत' ह्मणून कन्येची परीक्षा सूत्रांत सांगितली. वर परीक्षेसंबंधानें कांहींच उल्लेख किंवा नियम नाही हे कसें, हा विषय होता. तेव्हां मी सांगितलें कीं वृत्तिकारांनीं व भाष्यकारांनीं 'अग्रे' या शब्दावर असे लिहिले आहे कीं, प्रथम मुलीची परीक्षा करावी मग हीच परीक्षा वराची करावी. वृत्ति काढून पाहावी. तेव्हां पुस्तक काढून पाहतां तसें निघाले. या विषया नंतर कित्रे यांचे उपाध्ये दिनकर शास्त्री यांनीं

यास पांचसहा शंका अन्य होत्या त्या विचारिल्या, त्यांचेही निराकरण केलें. यानंतर आमचीं नावें यादीत लिहिलीं गेलीं, व दिनकरशास्त्री यांनीं शिपाई देऊन कावडीसुद्धां आमचें ब्रिन्हाड आपले घरीं नेलें. लग्नास चार पांच दिवस राहिले तेव्हां गडगनेर होऊन बुंदीचे लाडू करून मुक्तद्वार सुरू झालें. तो लग्नसमारंभ फारच मोठा झाला. श्रीमंतपूजनापासून कर्माचे जागीं यादीचे ब्राह्मण येत असत, वरातीचे दिवशीं दाजींसाहेब किंबे पत्नीसह मंडपांत येऊन बसले. तथापि वंशपात्रांतील दिवे लाविले नव्हते, तेव्हां दाजींसाहेबांनीं हरकत काय आहे ह्मणून उपाध्यास विचारितां वराकडील तेल यावयाचें आहे ह्मणून सांगितलें. असो. याप्रमाणें लग्न निर्विघ्न झाल्यानंतर यादीचे मंडळीस उत्तम भेजवानी होऊन प्रत्येकाची यथायोग्य संभाषना झाली. याशिवाय राजाकडील निव्वदानाचेही कांहीं रुपये आह्मांस मिळाले. मग आम्ही इंदुराहून कूच केला. सातपुड्यांत एकदां रस्ता चुकून मी व आणखी एक सोबती असे मिह्याच्या एका खेड्यांत पोचलों. आह्मास प्रथम भय वाटले परंतु मिह्यांनीं गंगेची कावड पाहून आमचे उत्तम आदरातिथ्य केलें. रात्री तेथेंच वस्ती केली. सकाळीं त्यांनीं वाटाड्या देऊन आह्मास आमच्या मंडळीत पोचतें केलें व रवानगी करताना आह्मास तीन तीन रुपये दक्षिणा दिली. सातपुड्याहून खानदेशांत धुळे मालेगांवीं आलों, थंडी फार पडत होती, पायाचे पावळांस कापसाचे रजईचे फडकें बांधलें होतें तथापि पाय फुटून खोटांस भेगा पडल्या होत्या. परंतु राळ मेण वगैरेचे लुक्कण करून ठिकठिकाणीं भेगांत भरित होतों. पिंपळगांवास पोहों-

चव्हावर तेथून सप्तशृंगाचे देवीचे दर्शन करावे अणून
 निथून पायथ्याशी वणीगाव आहे तेथे भोगमूर्ती अष्टदशभुजा आहे
 तिचे दर्शन घेऊन डोंगर चढलो. हेमाडपंतांनीं टाकीने पायथ्या
 करविल्या आहेत. तीन कोश चढण आहे. वर मैदान मोठे असून ठिक-
 ठिकाणी पाणी आहे. तेथे स्नान करून पुन्हा चढाव लागतो तो चढून
 देवीचे दर्शन घेतले. स्वरूप फार भयंकर आहे. मूर्ति दोन अडीच पुरुष
 उंचीची आहे. दशभुजा आहेत. नथ लहानशा पराती येवढी आहे. असो.
 पुन्हा डोंगर उतरून वणीस वस्ती केली. नंतर नाशकास पंचवटीस
 पोहोचलो त्या दिवशी कावड अति हलकी झाली होती. पंचवटीत
 कावडीतील कुप्यांच्या गुडद्या आपोआप कावडीत उडून पडल्या.
 तेसमयी तेथील ब्राह्मण मंडळी जमली होती त्यांनीं सांगितले की,
 कावडीतील गंगा लवकर गोदेस भेटवा. विलंब झाल्यास कावडीत
 गंगा राहणार नाही. असं सांगतांच कावड तशीच रामतीर्थी नेऊन
 सर्व कुप्या गोदा गंगेने मरून गुडद्या मारल्या व कावड बिन्हाडी
 आणून ठेविली. नंतर तेथील सर्व यात्राकृत्य काकांनीं केलें व
 आर्क्षी शंभवकेश्वरीही जाऊन आली. नंतर तेथून निघोन पुण्यास
 श्रीरेश्वर शास्त्री चितले यांचेकडे राजेबहादूर याचे वाड्यांत उतरलो.
 तेथे दोनचार दिवस राहून खालापुर्वास आलो. ब्रह्मावर्ताहून पत्र घरीं
 घातले होते, त्याजवर पत्र पाठविलें नव्हतें. मध्यंतरीं रहाळकर हणोन
 एक संगती हुशंगाबादेहून वरसईस गेला त्यानें तेथपर्यंतचा कुशळतेचा
 मजकूर कळविला होता. त्याजवर पत्र नव्हतें सबब घरची माझी
 काळजीत होती.

आह्मीं खाळापुराहून निघून सायकाळीं चार वाजण्याच्या सुमारास वरसईस नदीचे बांधावर सुखरूप येऊन पोहोचलों. तेथे सहज रा. रा. अण्णासाहेब कोंबे भेटले त्यांस नमस्कार केला. तेव्हां त्यांनीं एकाएकीं कसे भेटलां, गुरव, शिंग घेऊन मंडळी पुढें घेऊन समारंभानें याव, इत्यादि बोलून लागलेंच गुरवास बोलाविलें व दहापांच मंडळीस कळविलें. तसेंच तीर्थरूपास निरोप पाठविला कीं आपण घर सोडून येऊं नये, घरीं भेट झाली पाहिजे. नंतर आह्मीं समारंभानें निघालों तो श्रीचे देवळास जातेसमयीं मोकाशी यांचे गणपतीचे मंदिरानजीक देवळाहून मातोश्री येत होती; हें पाहून मी कावड तेथेंच खाली ठेविली व पुढें होऊन पायावर डोकी ठेविली. तिनें विष्णु आहे असं ओळखून माझ्या गळ्यास गच्च मिठी मारली त्या वेळेस दोघांची जी स्थिति झाली ती वर्णन करवत नाहीं. दाघांच्याही नेत्रांतून सारख्या धारा चालल्या होत्या व एकासही बोलता येईना. नंतर कांहीं वेळानें तूं घरीं जा मी आतां येतों असें सांगून वैजनाथेश्वराचे दर्शनास गेलों. तेथे पुष्कळच मंडळी जमली होती, मंडळी समवेत घरीं आलों. घरांत जाऊन कुळस्वामिणीस नमस्कार करून कावड देवापाशीं ठेविली, बाहेर येऊन तीर्थरूपांचे पायांवर मस्तक ठेविलें व चरणास मिठी मारली. त्यांचेही नेत्रांतून पाणी आलें. नंतर क्रमांनीं सर्वास भेटून मांडवांत मंडळी बसली होती त्यांच्या सर्वांच्या भेटी घेतल्या. नंतर मंडळीस पाणसुपारी देऊन घरीं रवाना केलें. चि० सौ० कृष्णाबाईस गंगा यमुनी झारी देऊन खुशी केलें. याप्रमाणें सर्वास आनंद झाला. दिधे लागण्याचे सुमारास वे. विनायक जोशी भेटीस आढे, तेव्हां मी पुढें

होऊन पायांवर डोकी ठेवून नमस्कार केला व त्यांच्या कृपेने मोठ-
मोठाल्या याज्ञिकीच्या विषयांत मोठाल्या सभांत लौकिक मिळविला
असे सांगितले, तेव्हां त्यांस परमानंद झाला. रात्रौ भोजनोत्तर माता-
पितराशी बसून तीन वर्षांच्या प्रवासांत जीं सुखदुःखें भोगिलीं तीं
निवेदन केली, तों रात्र थोडी राहिली. धोडभट व हरीपंत बंधु
पेणेस होते त्यांस बातमी लागून सकाळीं चार घटका दिवसास
बरसईस आले. हरीपंताचे प्रेमास भरताचीच उपमा साजेल.
येतांच माझे पायांवर मस्तक ठेऊन गळां मिठी घालून दोन
घटकापर्यंत रुदन करीत होता. तेव्हां सर्व संकटाच्या
प्रसंगाची हकीगत सांगून केवळ तुझ्या तपःपैने मी पार
पडलों ह्मणून सांगितले. धोडभटही भेटला. याप्रमाणें सर्व
कुटुंबास आनंद झाला. थोड्याच दिवसांत पेणेहून सामान आणवून
मावद्याचा बेत केला, पेण वावशी वगैरे ठिकाणची सर्व भिक्षुक
मंडळी व आस इष्टमित्र बोलावले. वरसईत पुरुष व बायकांचा
पहीपाहुणा केला. सर्व भिक्षुक मंडळी जमा झाल्यावर मागीलदारी
रांगोळी घालून पाठ मांडून त्यांजवर मातापितरांस बसविलें, नंतर
विनायक जोशी बोवांनीं मजकडून संकल्प करविला व गंगापूजन
करून यथाविधि मातापितरांस गंगोदकानें स्नान घातलें. सर्व
भिक्षुक मंडळीस दक्षिणा दिली. याप्रमाणें वर्षभर खांद्यावर गंगा
वाहून आणण्याचें सार्थक झाल्यानें मला जो आनंद झाला तो
शब्दांनीं कोठवर वर्णन करावा ! दोनप्रहरीं प्रयोजन झालें. सुमारे
साडेचारशें पान झालें. पुरणाच्या पोळ्या केल्या होत्या. बडिलांनीं
ब्राह्मण भोजनाचा संकल्प सोडून सर्वांस पळी पळी गंगा दिली.

तेसमयीं आप इष्ट वगैरे सर्व मंडळी आली होती. कोणीही राहिला नव्हता. रात्री मध्यरात्री पावेतों जागरण झालें. याप्रमाणें तो दिवस अत्यंत उत्सवाचा व आनंदाचा गेला. दुसरे दिवशीं आलेली मंडळी आपआपल्या घरीं गेली. व दोहोंचोहों दिवशीं कुटुंबाची मंडळी आपआपल्या उद्योगास लागली. शुभंभवतु श्रीपार्थिवलिङ्गरूपि सदाशिवाय नमः

विष्णुभट्ट गोडसे मु. वरसई.



